

БЕКТУРСУН АЛЫМОВ, АБДЫКЕРИМ МУРАТОВ,
МАХБУБА ТЕМИРОВА

АДАБИЯТ

Жалпы орто билим берүүчү мектептердин
7-классы үчүн хрестоматия окуу китеbi

*Оңдолгон жана толукталган
үчүнчү басылышы*

*Өзбекстан Республикасынын Элге билим берүү
министрлиги басууга сунуш кылган*

ТАШКЕНТ
«SHARQ» БАСМА-ПОЛИГРАФИЯЛЫК
АКЦИОНЕРДИК КОМПАНИЯСЫНЫН
БАШКЫ РЕДАКЦИЯСЫ
2013

УҮК: 821.512.154(075)

КБК 83.3(5Кир)

A – 45

Р е ц е н з е н т т е р:

- А. Темирбаев** — Ташкент облусу Паркент районундагы 33-мектептин кыргыз тили жана адабияты мугалими;
- Н. Пардабаева** — Ташкент облусу Бостондук районундагы 38-мектептин кыргыз тили жана адабияты мугалими.

Шарттуу белгилер:



- тема боюнча суроо жана тапшырмалар;



- түшүндүрмө сөздүк;



- белгилүү инсандардын ой-пикирлери жана макалдар.

А– 45 Алымов, Бектурсын.

Адабият: Жалпы билим берүүчү мектептердин 7-классы үчүн окуу китеби (Б. Алымов, А. Муратов, М. Темирова. — 3-басылыш — Т.: «Sharq», 2013. — 256 б.

ISBN 978-9943-26-011-5

УҮК: 821.512.154(075)
КБК 83.3(5Кир)

ISBN 978-9943-26-011-5

© «Sharq» басма-полиграфиялык акционердик компаниясынын Башкы редакциясы, 2005, 2009, 2013.

КИРИШҮҮ

Биз күн сайын адам баласы ойлоп тапкан, жаратып жаткан түрдүү көркөм өнөрдүн (искусствонун) чыгармалары менен көздешип жашайбыз. Эгер сүрөт көрсөк, аны бирөө тарткан, ага автор-сүрөтчү өзүнүн чыгармачылык күч өнөрүн жумшаган. Кино, телевидение, радио, музыка, театр – мына ушунун баарына инсандын аң-сезими сарпталып, анын баары адамдын оюнан, иш-аракетинен жараган. Буларда көркөмдүлүктүү берүүдө колдонулгон курулуш материалдары ар түрдүү болгондуктан да бири-биринен олуттуу айырмаланып, көркөм өнөрдүн формалары сүрөт, архитектура, бедизчилик-айкелчилик, бий, музыка, кино, театр, цирк жана башка болуп жиктелет. Алардын бириңчиси түс, бо, к, экинчиси сыйык, үчүнчүсү мармар, чопо, гипс, төртүнчүсү кыймыл-аракет, кийинкиси үн сыйктуу нерселерди колдонот.

Көркөм адабият да жогорку өнөр чыгармаларынын бир түрү болуп, ал курулуш материалы катары сөздү колдонот. Сөздүн жардамы менен жараган көркөм өнөрдүн бир түрү болгондуктан да адабиятты сөз өнөрү дейбиз. Адабияттын негизги куралы, каражаты, жалгыз гана материалы болгон сөздөн өткөн кудуреттүү күч болгон эмес.

Мунун далили атам замандан бери адамзаттын турмушунда эчен ирет далилденген. Элибиздин турмуштук тажыйбасынан жараган элдик макалдарда эле сөзгө өзгөчө маани берилгени байкалып турат. Ошон үчүн "Сөз доодон да, жоодон да куткарат", "Сөз төркүнүн билбegen, сөз түбүнө жете албайт (уятка калат)", "Сөз менен бүлүнтүүгө да болот, сөз менен тирилтүүгө да болот" деген макалдар эл тарабынан бекеринен жараганбаган.

Ошондуктан адабият сөздүн жардамы менен ыр, бий, сүрөт жана айкелчиликтен да күчтүү таасир этет. Өз таасири аркылуу жалганчыны чынчыл, жалкоону эмгекчил, боору ташты боорукер кылган, турмуштан жол таппаганга жол көрсөткөн да көркөм адабият болот.

Көркөм адабият турмуш көрүнүштөрүн образдуу чагылдырат. Сөз өнөрүнүн негизги материалы образ,

образдуулук жана көркөм тил болуп, адам турмушун көркөм элестете алгандыгы менен өзгөчөлөнөт. Адамдардын турмуш-тиричилиги, кыймыл-аракеттери, алга умтулган ой-санаалары, жаманчылыкка, адилетсиздикке, зордук-зомбулукка, әзүүгө, ырайымсыздыкка каршы күрөшүүлөрү бүт бойdon чындыктын өзүндөй жандуу элес түрүндө чагылдырылат. Адамдардын жакшы жүрүм-турумдары, үлгүлүү, өрнөктүү иштери менен бирге, алардагы жагымсыз көрүнүштөр, жаман сапаттар да сүрөттөлүп, ашкереленет. Ошондуктан көркөм адабиятты көп окуган адам көптү билүү менен гана чектелбестен, чыныгы Адам болуунун мектебинен да ётөт.

Ушул жагынан алып Караганда, силер окуй баштаган адабият сабагынын тарбиялык мааниси ётө чоң. Анткени адабият сабагы көркөм чыгарманы окуп түшүнүүнү, андагы турмуш чындыгына талдап баа берүүнү, жакшы менен жаманды так ажыратууну үйрөтөт.

Өзбек адабиятынын XX кылымда жараган жаркын жылдызы, акын жана адабиятчы Абдулхамит Сулайман уулу (Чолпон) адабият жөнүндө мындай дейт: "Адабият чын маанисинде өлгөн, соолуган, өчкөн, жарагалуу жүрөктөргө дем берүү үчүн тулку бообузга, каныбызга чейин сиңген кара балчыктарды тазалоочу, жүрөк кирлерин жуучу таза агартуу суусу, бети чыбырчыктаган күзгүлөрүбүздү жарык жана тунук кылуучу, чаң жана топурактар толгон көздөрүбүздү жууп, тазалоочу булак суусу болгондуктан да бизге абдан керек".

Ата Журтту коргоо үчүн согуш учурунда жаздым болгон кыргыз жоокерлеринин койнунан **Шота Руставелинин** «Жолборс терисин жамынган баатыр» поэмасы чыкканын, кыргыз, өзбек элинин баатырлары жоого аттанаарда **«Манас», «Алпамыш»** дастандарын угуп, ошол баатырларыбыздын аттары менен ураан чакырышып, байыркы Манас, Алпамыш баатырларыбызды асабаттуу, сүрөмөлөөчү жөлөк кылып, анан душманга каршы киришкенинен кабардар да болсоңор керек. Мунун баары — **сөз күчү**, адабияттын аркалаган милдет-жүгү. А ошол адабиятты терең түшүнө алып, талдоо, андан күч топтор күлазык алуу силердин китең окуу маданиятыңарга, окумалдыгыңарга байланыштуу экенин унупаганыңар абзел.



«Мекенибиздин келечеги, элибиздин эртеңки күнү, өлкөбүздүн дүйнөлүк коомчулуктагы кадыр-баркы эң мурда перзенттерибиздин өнүп-өсүп, эресеге жетип, турмушка кандай адам болуп кирип келишинен көз каранды. Биз мындай курч чындыкты эч качан унупастыгыбыз керек».

И. Каримов,
«Жогорку руханият — женилгис күч»

«Жарық менен билимге эшик ачуу үчүн жана ал эшик эч качан жабылбасын үчүн, силердин ата-бабаңар, энелериңер, эже-агаларыңар канын төккөнүн жана чексиз күч менен күрөшкөнүн эч убакта жадыңардан чыгарбагыла».

М. Шолохов

«Китеп — адамдардын руханий байланышындагы көөнөрбөс көрөңгөнүн бири, ал адамдарды өз башатына баш багууга, жан-дүйнөсүнүн сырдуу түйүндөрүн чечүүгө, учурдагы, өткөндөгү жана келечектеги турмушка серп салып, байкоо жүргүзүүгө түрткү берет. Китеп адамдарды байланыштырат».

Ч. Айтматов



1. Эмне үчүн адабиятты сөз өнөрү дейбиз? Илимден искусствоунун айырмасы эмнеде?
2. Бешик ырлары кандайча жаралган? Алардын мааниси эмнеде? Эмнеликтен бешик ырлары аз ырдалып баратат? Бешик ырларынан мисал келтиргиле.
3. Төмөндө берилген учкул сөздөрдүн маанисин чечмелеги-ле жана жаттагыла:



Жараткан бергенин бүт койбой алат,
Бир гана жагымдуу сөз аман калат.

(Фирдавсий)

Жакшы сөз — жарым ырыс.

(макал)

Жакшы сөз жан эритет, жаман сөз жан кейитет.

(макал)

ЭЛДИК ООЗЕКИ ЧЫГАРМАЧЫЛЫКТЫН КАЗЫНАСЫНАН

«КОЖОЖАШ» ЭПОСУ ЖӨНҮНДЕ

«Кожожаш» дастанынын оозеки чыгармаларда өзүнчө орду, башка эпостордон айырмаланып турган белгиси бар. Бул өзгөчөлүк адам менен жаратылыштын татаал байланышын элдин байыркы түшүнүгү менен кароо аркылуу ачыгыраак байкалат. Байыркы адамдардын түшүнүгү боюнча табиятта жашаган ар кандай жан-жаныбарлардын, тоо-таштын, суунун колдоочусу бар. Ошондой эле алар ар кандай сыйкырдуу қүчтөргө ээ деп эсептешкен. Анан ошол қүчтөрдүн алдында адамды алсыз деп ойлошуп, эгер ал ченемден чыгып, ыйман-ынсабын тебелеп, ашыкча сугалактык кылышп, өз написисин ашкере агытып жиберсе, адам өз жазасын тартууга тийиш деген идея, түшүнүк көп толгонткон. «Кожожаш» эпосуна элдин ошол *тотемдик* (адамдарды кандаидыр бир жандыктар же башка буюмдар менен теги, каны бир болгон, же ошондон келип чыккан деген түшүнүк) жана *анимистик* (ар кандай нерсенин жаны, колдоочусу бар, Жараткан баарын башкарып турат деген көз караш) идеялары терең сиңген.

Эпостун толугураак жана көркөмдүк жактан жогору турган вариантын кыргыздын көрүнүктүү акыны Алымкул Үсөнбаев айтып берген.

ЖАРАТЫЛЫШ ЖАНА АДАМ

1600-жылдан бүгүнкү мезгилге чейин жер бетиндеги сүт эмүүчүлөрдүн 60 тан ашык, канаттуулардын 100 гө жакын түрлөрү таптакыр жок болуп кеткен. Бул сүт эмүүчүлөр менен канаттуулардын төрттөн биринин жоголушуна табият таасирин тийгизсе, калган уч бөлүгүнө адамзаттын чарбачылык аракети түздөн-түз себепкер.

* * *

Канаттуулардын түрлөрү тез жоголушуна адамдардын өтө «чарбачылдыгы» түздөн-түз себепкер. Баарынан кейиштүүсү — айрым кызыл қулактар алып сатарлык кылып сейрек кездешүүчү күштардын, канаттуулардын түбүнө же-тишүүдө.

* * *

Дарыя, көлдөрдөн биз пайдаланган суулардын теңинин сапаты төмөндөп, кайрадан дарыя, көлдөргө куюлат, куюлганда да анын ондон бир бөлүгү булганып, ыпыластаннып барып кошулат.

* * *

Абанын, жердин тазалыгын туура сактап турган токайлордун абалы эң начар. Жыл сайын жер жүзүнөн 11 млн гектар тропикалык токой кыйылып жок болуп турат.

* * *

Абанын булганышынан жана өнөр жайдын таасири-нен 31 млн гектар аянттагы токайлор дартка чалдыгууда.

* * *

Мындан 10 мин жыл илгери токой пили, токой кериги, үңқүр кызыл түмшук таан, кийинчөрээк зор бугу, жүндүү керик, мамонттор жок болгон. 63 мин жыл мурда Түндүк Америкада жашаган мастодонт, зор лама, кара тиштүү мышык, чоң ак кунас тыптыйпыл жок кылынган.

Бүгүнкү күндө канаттуулардын 187, сүт эмүүчүлөрдүн 120 түрү таптакыр түкүм курут болуу коркунучунда турат. Бардыгы болуп 100 жылдын ичинде адамдын колунан дээрлик 3000 илбирс аёосуздук менен жок кылынган. 1967-жылдан 1986-жылга чейин гана браконьерлер 88 илбирс кармашкан, алардын көпчүлүгү капкан менен кармалган.

Жогорудагы маалыматтардын жана суроолордун тегерегинде ой жүгүртүп көргүлө. Ал суроолорго берген жообуңар, талаш-тартышыңардын тике же кыйыр түрдө алдыда тааныша турган эпос менен кандайдыр бир даражада карамым-катышы бар.

КОЖОЖАШ

(айтуучу – Алымкул Үсөнбаев)

БЕТ АЧАР

Кыргыздын урук ичинде
Кытай деген эл эле.
Жердеп жаткан жерлери
Таластын башы Каракол
Керилген кең сай, төр эле.
Атасы мунун Карыпбай,
Баласы мерген болду деп,
Кошула көчүп бир жүргөн
Жыйырма түтүн эл эле.
Мерген болду Кожожаш
Бир атадан жалгыз баш.
Кызыгы кыйын мылтыктын,
Айлына келбей бир айча,
Түнөгү болгон аска-таш.
Кийгени – кийик териси
Мага десе жуз болсун,
Бирөөн койбой терүүчү.
Атып салып кийикти,
Айлына кабар берүүчү.
Мергендикин пайдасын
Жыйырма үй кытай көрүүчү.
Мергендиги ашынган
Карыптын жалгыз баласы,
Мылтык жакка калганда,
Артык мунун чамасы.
Айлына турбайт күнүгө,
Жүргөнү – тоонун арасы.
Күнүгө кийик этин жеп,
Элинин тынган санаасы...

Эпос мына ушундай кадырлесе турмуштун жөнүн баяндалап, бир элди баккан азамат жигит жөнүндө, анын адис мерген экендигин баяндаган «Бет ачар» (кириш сөз) менен башталат. Мындан кийинки «Каракожонун кызы Зулайка», «Кожожаштын Зулайкага үйлөнүүсү» деген бөлүм-

дөрдө Зулайканын жигиттен жигит тандап, өзүнө төң болор жар табуу үчүн жигиттерге тапшырма берип эргиши мелдеш өткөрүп, анда эч бир кишинин колунан келбegen иштерди бир гана:

Алты сайлуу **ак барап**,
Айлында бир күн жатпаган.
Ак барандай мылтыкты,
Кара жонун ойдуруп,
Кызыл алтын чаптаган, —

деп, Кожожаш деген жигит бардык тоскоолдуктарды жеңип чыгып, Зулайкага үйлөнөт. Ошентип, бири-бирин таатал сынактан өткөрүшүп, арзып кошулушкан эки жаштын үй-бүлөлүк турмушу башталат. Үйлөнүүнүн алгачкы күндөрүнөн тартып эле Кожожаштын мурдагыдай мергенчилик кылышп, табияттын жан-жаныбарларын атуусуна аялы каршы чыгат. Бирок Кожожаштын түнү түшүнөн, күнү оюнан мергендиктин ышкысы, аңчылыктын кумары кетпейт. Ушундай күндөрдүн биринде Кожожаш аян берчү түш көрөт: мурдагыдай жолу шыр болбой, кийик таппай убарааланып жүрүп, акырында:

Ак тоскоктун алдынан,
Көк тоскоктун үстүнөн.
Отуз улак, кырк чебич
Жуушаганын көрүпмүн.
Далдага жылыш кирипмин,
Аттан түшө калыпмын.
Белиме кайыш кол **чидер**,
Атты тушай салыпмын.
Ченебей дары куюпмун,
Сүмбөлөп окту урупмун.
Көрүнгөн эчки баарысын,
Түгөл атып кырыпмын.
Атып салып баарысын,
Аска таштын башында,
Дагы калды бекен деп,
Жана карап турупмун.

Тұндөгү көргөн түшүмдө,
Ушундай жорук қылышмын.
Этегине калганда,
Адам уулу бара албас,
Асман жакын кабарлаш,
Ак жалама боорунда,
Ылдый тартып түшө албай,
Өйдө тартып чыга албай,
Өзүм жалғыз турупмун.
Түшүмдөн чочуп коркупмун,
Кук эткен кузгун, карга жок,
Жалама зоо-асканын
Ортосунда турупмун...

Шықаалаганын жаздым атпаган мергендин түшү ушундайча аяктайт.

Зулайка аны жамандыкка жоруйт. Дал ушул кезде Караңқүрдө жаткан Суречки да түш көрөт: Кожожаш анын улактарын түгөл қырып, тукумун үзөт, Суречки текеси Алабашка бул жерден кетүү жөнүндө оюн кан какшап айтат. Алабаш көнгөн жерден, жакшы жайыт, жашыл түздөн кеткиси келбейт. Бирок баары бир Суречкинин кеңешине көнүп, Алабаш жерден жер қыдырып, ашуу ашып, суу кечип жакшы жер таппай коёт.

КОЖОЖАШ СУРЕЧКИГЕ АНТ БЕРДИ

Таң агарып атканда,
Тараза жылдыз батканда,
Суюлуп жылдыз бөлүнүп,
Супа салып агарып,
Таң белгиси көрүнүп,
Асманда торгой чулдурап,
Ак куурай башы кыбырап,
Таң шамалы жел салкын,
Керимсел жүрүп жымырап,
Түрлүү жандар ойгонуп,
Ордунан туруп кыбырап,
Уларлар ташта чукулдан,
Жандын баары ойгонуп,

Жарык жерге тарапып,
Карыптын уулу Кожожаш,
Качантан бери чыга элек,
Кайгы ичине камалып,
Төшөктөн тура барды эми,
Алтын түяк, жез билек
Атын кармап алды эми.
Булгаары таман чоң **чарық**,
Бутуна чырмап танды эми.
Бүтүн кайыш, кең кисе,
Белине байлан салды эми.
Ок-дарыны көп кылып,
Оголе көп алды эми.
Казанга сууну жылтып,
Баранды таза жууду эми.
Кумдакка салып тазалап,
Ак тасма менен бууду эми.
Көмөлдүрүк узартып,
Куюшканын кыскартып,
Кош **олонун** бек тартып,
Атына мерген минди эми.
Кожожаш тоого чыгарын
Зулайка сулуу билди эми.
Колтуктап атка мингизип,
Зулайканын мергенге:
— «Деги койсончу», — деген бир кеби.
Кызыган мерген болобу,
Алты сайлуу баранды,
Оң далыга илди эми.
«Кайыр кош» деп калкына,
Кош айтышып жалпыга,
Ашыккансып аттанып,
Аң уулап мерген жүрдү эми.
«Ачылсын жолуң, мерген, деп,
Уругун Қытай элден деп.
Кайберен этин жегизген
Карыпбайдын жалгызы,
Ушул элдин бактысына берген деп».
Зулайканын сөзүнө
Кайрылып мерген калbastan,

Анын тилин албастан,
Атып жүргөн жерим деп,
Ала-Тоону бет алып,
Кызыл-Кыя аска таш,
Кытайлардын Кожожаш:
«Төө таман мерген деп,
Төгөрөкту көргөн деп,
Канча да болсо кийикти,
Көрүнгөнүн терген деп.
Аскадан аткан кийиги,
Алдына қулап келген», — деп.
Кыркалай чаап аралап,
Кыйла жерге барды эми.
Кылт эткен кийик таба албай,
Агарган мөңгү аска таш,
Аралай чапты Кожожаш
Андан кийик таба албай,
Кечки бешим құн эрте,
«Берекем кандай учту деп,
Бейлим кандай кетти деп.
Бешимге чейин бир жан жок,
Куру жүрсөм эппи деп.
Түгөнгөн кийик тоо малы
Дүргүп кайда кетти деп.
Ар убактан, бир убак,
Атып жүргөн жерим деп,
Ачылбай жолум менин», — деп,
Ак Соң-Көлдүн белине
Кожожаш сабап чыкты дейт.
Андан кийик таба албай,
Катуулап жүрүп кыркалап,
Ак тоскоктун алдынан,
Көк тоскоктун үстүнөн
Отуз улак, кырк чебич
Жуушаганын көрдү дейт.
Кара-үңқүрдүн жеринен,
Ак-Тоскоктун төрүнөн,
Жайылып аткан кеңинен,
Көрө салып Кожожаш,
Кабакка жылып кирди дейт.

Аттан түшө калды дейт,
Күдөр кайыш, кол чидер
Курай тушап салды дейт.
Койнунда кайыш кутуну
Койнунан сууруп алды дейт.
Ченебей дары куйду дейт,
Сүмбөлөп окту урду дейт.
Жетим **сүмбө** жеткирип,
Узун сүмбө өткөрүп,
Кулак отун сайды дейт:
Бир басканды от ал деп,
Куп талкалап алды дейт.
Балык кулак, кырма таш
Барпырата чакты дейт.
Милтеге кууну койду дейт.
Болоттон кылган **машага**
Кайра кыстап салды дейт.
Кашат менен бекинип,
Кожожаш жакын барды дейт.
Мылтыкка сегиз **сай** салган,
Кош сүмбөлөп май салган,
Ак тасма менен буудурган,
Атып жүргөн мергендер
Аптада чечип жуудурган.
Саймалуу кисе байланган,
Муну атуучу мергендер,
Мустактын тоосун айланган.
Каргыңа кисе байланган,
Кармал жүргөн мергендер
Кашкардын тоосун айланган.
Сакалдары тарбайган,
Мүйүздөрү арбайган,
Ак мөңгүнү кемирген,
Айдал жайган киши жок
Көк жалтанда семирген.
Бир жайда мерген жүзду аткан,
Арыктаган текесин
Семиртип келип күздө аткан.
Ак талдан кумдак ойдурган,
Ак далындын көркү деп,
Атын «ак баран» деп койдурган.

Кожожаш бараңды колго алды эми,
Басып жакын барды эми.
Шыйрагын сайып бекемдеп,
Кылт этсе тийбейт экен деп,
Кароолдогу эки улак
Көзүнүн кыры чалды дейт.
Мергендин келип калганын,
Мылтыгын көрүп алды дейт.
Жатат эле Алабаш,
Эки улагы жарышып
Атасына барыптыр.
Керт этип чөптү жеймин деп,
Өзөгүнө суу түшүп,
Суречки байкуш талыптыр.
Булар текеге келген убакта,
Эчки эси ооп жатып калыптыр.
Эки улак келип кеп айтат:
«Тиктеп турдук биз, ата,
Энебиз айткан жерди деп,
Тетиги жыйган жүктөй катар таш,
Бизге айтып кеткен белги деп.
Агарган темир мылтыгы,
Анык көрдүк экөөбүз,
Баягы атуучу мерген келди деп.
Айласын, ата, таппасан,
Кырылып түгөл өлдүк деп,
Кыйратчы мерген келди деп,
Жүр кетебиз, качабыз,
Кыймылдабай жатам деп,
Атабыз, кырылып калсак жөнбү», — деп.
Анда Алабаш туруп кеп айтат:
«Аптыгып, балдар, келбегин,
Мага жалгандан кабар бербегин.
Кайра барып билип кел,
Бизге кас душмандын келгенин».
Аныктап баарын билмекке,
Атасы айткан бул кепке,
Эки улак чуркап келди эле,
Камданган мерген турсунбу,
Бетеге чөптү бетке алып,

Камыштын башы кылт этип,
Жаакка тартып шыкаалап,
Көтөрүп мылтык сунду эми,
Бир жак көзүн жумду эми,
Кароолун кылтыйтпай,
Далдап тиктеп турду эми.
Милтеси калды былк этип,
Оту калды жылт этип,
Түтүнү чыкты бурк этип,
Ажалдан мурун ок жетип.
«Тарс» дегизе бир койду,
Карап турган эки улак,
Кулады таштан тырп этип.
Эки улак таштан кулады,
Эси оогон эчкинин
Эшитип укпайт кулагы.
Кара-ұңқұрдүн ташына
Качып чыкты жайылып,
Калганы токтоп турабы,
Башынан түтүн арылтпай,
Басылтпай бараң ұндөрүн,
Маштыгына карачы,
Мерген тиктегенин кулатты.
Тириү коё берген жок
Бул жерден жалғыз улакты.
Карайын деп Алабаш
Каңқайып ташка чыкты эле,
Кар эрип, көчкү түшкөндөй,
Мерген аны да атып кулатты.
Алабаш калды жыгылып,
Бирөөн тириү койбостон,
Башкасы түгөл қырылып,
Акты суудай майлары.
Алабаштын уругун
Бирөөн койбай жайлады.
Мергендиги мыкты эми,
Өзүнө-өзү мактанып,
Аска таштын башына
Кожожаш мерген чыкты эми.
Бараңын кайра дүрмөттөп:

«Калганы тириү барбы деп,
Дагы кай жеринде калды», — деп.
Эсин жыйган Суречки,
Мылтыктан кабар билинип,
«Эмгиче кырып салды», — деп,
Суречки келди жүгүрүп.
Атайын деп Кожожаш,
Ак баранды сунду эми.
Жана мерген бир атты,
Ээрчитип жүргөн улагын
Тебетейдэй кулатты.
Анда кайберен эчки сүйлөдү:
«Мерген, кырыпсың улак түгөлүн,
Кыйналды менин жүрөгүм.
Балдарымдын бири жок,
Ай-талаада канғырап,
Канттип жалгыз жүрөмүн?
Чын кайберен энең мен,
Менин бар эле сенден тилегим.
Макул десе көңүлүн,
Картайса да берип кет
Алабаш теке шеригим.
Узак болсун өмүрүн,
Айтылуу мыкты мергеним,
Ыйлатпа мендей эненди,
Каңгытып жалгыз таштаба,
Кайгырып жүрүм өлөмбү.
Картайса да таштап кет,
Карыса да калжактап,
Кашымда жолдош немемди.
Сен да жалгыз элең атадан,
Капалык түбү көрбөссүң
Кайберен берген батадан.
Уругум таза кырыпсың,
«Аска таштын башында
Калдыбы, деп арытып»,
Мерген, дагы карап турусун.
Тилеген сөздү бериниз,
Тийиштүү болсо кебибиз.
Тириү жалгыз мен калдым,

Тилегеним — Алабаш,
Калбасын ээн жерибиз...»
Анда мерген кеп айтат:
«Билдим сөздүн чамасын,
Менден текени сурап аласын,
Өзүң кайда барасың?
Колундан келсе жутуп кой
Карыптын жалгыз баласын».
Суречки туруп кеп айтат:
«Бербедиңби, Кожожаш,
Алабашты тилесем,
Арты болсун кайырлуу,
Азыр сенден жүдөсөм.
Айтымыңа көнөйүн,
Анык мерген сен болсон,
Аңдыганың мен болсом,
Ак тескейдин боорунда
Ак төшүм тосуп берейин,
Атып ал, мерген, көрөйүн.
Али да болсо тил алгын,
Сураганым — Алабаш,
Көп зарлантпай эненди,
Текесин берип дуба алгын.
Айтымыма көнсөңүз,
Алабашты берсөңиз,
Темтендеп карып калсам да,
Текелик кызмат кылармын.
Бирок сураганым бербесен,
Аласаң жок — дооң жок.
Атып баарын кырдыңыз.
Акыр сенин мен дагы
Жамандыгың сурармын.
Жамандашпай батамды ал,
Жалгызың, мерген, чырагым...»
Анда мерген кеп айтат:
«Адырдан аркар, кулжа аткан,
Аска менен зоолордон
Аюуну атып кулаткан
Атактуу мерген мөнмин, — деп.
Айта бербе көп сөздү,

Акылсыз эчки, келжиреп,
Алабаш текең баш қылып
Жазаңды колго бердим деп.
Жамандыгым издей бер,
Жалдырап сага жалынбайм,
Келгенин сенден көрдүм! — деп
Айткан сөздөн качпайлыш,
Тәэ мандаңы тескей кашатка,
Мыкты экениң билейин,
Качпай туруп бергин деп».
Эчки да кайтпай сөзүнөн,
Каршысына келди дейт.
«Кана, мерген, атчы» — деп,
Кайкайып туруп берди дейт.
Тұтұнұн баштан арылтпай,
Тұрлұу қылып шыкаалап,
Тийгизе албай эчкиге,
Оқ-дарысы тұғенүп,
Отурду мерген кечкире.
Жардай болгон Алабаш
Жарым жан болуп жатыры.
Аталбай мерген эчкини,
Ачууланып барды дейт,
Киседе бычак шамшарды
Кара ташка жанды дейт.
Сураганын койбойт деп,
Мени коркот го деп ойлойт деп,
Текенин башын кесип алды дейт,
Денеси туйлап калды дейт.
Оқ-дарысы тұғенүп,
Билип турган Суречки,
Жанына чуркап барды дейт.
Жана сүйлөйт Суречки:
«Бербедиң теке курбумду,
Өчүккөн кегиң бар беле?
Өлтүрдүң далай уругумду.
Өксүсөм көнбәй сөзүмө,
Өзүңө-өзүң қылдыңбы?
Какшаттың, мерген, мендейди,
Казаты жетип күн бүтсө,

Кайраттанып мактанба,
Мерген киши өлбөйбү?
Жаткан жанбыз баарыбыз,
Жатып-туруп тилесем,
Жасаган сени бербейби.
Жалынсам болбой кайта атып,
Жалпы уругум кыйратып,
Жашым кайткан кезекте,
Жалынтып нечен ыйлатып,
Жалдыраттың мендейди.
Канча бир сөздөр айтылды,
Кайберен энең мен элем,
Билбедин, мерген, баркымды.
Көп өмүр берип жашасам,
Көрөрмүн, мерген, артынды.
Кожожаш, сенин мен дагы
Бейитинди табармын.
Кожожаш, сенин айындан
Аксак болуп алармын,
Каардуу суук кыш кетип,
Жаркырап жылып жаз келсе,
Жылкычыңа баармын.
Анык мерген сен болсоң,
Атып ал, мерген, эненди.
Карыптын жалгыз баласы,
Күч сынашып көрөлү.
Карлар эрип сел болор,
Калың кар кетип кыш өтсө,
Капчыгайга эл конор.
Тилегин берсе эчкинин,
Сенин да бир күн, Кожожаш,
Көзүндүн жашы көл болор.
Көп мактанбай тура тур,
Суречки бир күн тең болор.
Алабашты бербестен
Алып барсаң, этин элинд жээр.
Аксак болуп аралап
Айлыңа барсам жазында,
Атып бер дээр келиндер.
Калдым жалгыз канғырап,

Кантип турам, кетемин.
Кайыр кош айттым, мекеним,
Кара-ұңқұр сонун турган жер.
Жаз жаркырап жайнаса,
Жан-жаныбар, келгин күш
Жашыл гүлдө сайраса,
Кериде карлар, муз эрип,
Керимсөл шамал айдаса,
Кегимди сенден алармын,
Кесир болуп калбаса.
Тилемес бербей текенин
Ээгинде сакалын,
Эсин үтүн бала элең,
Кожоаш, ушунуңа капамын.
Бир топ жандан бир өзүм
Жалғыз бара жатамын.
Жалғыз уулу сен элең
Карыпбай сындуу атанын.
Ажалым жетип өлбөсөм,
Ант катары шерт қылам,
Арылбайт сенден чатагым.
Кайгыңды тартып тулданса,
Канат менин суусунум,
Кадыркечиң Зулайка,
Каалаган сенин катарың».
Анда мерген сүйлөдү,
Эчкинин айткан сөзүнүн,
Эч бирөөнү сүйбөдү:
«Кайберен аттым жалактан,
Какшай бербе, куу эчки,
Сага мени башынан
Кас қылып кудай жараткан.
Болжолдоймун түшүмдү.
Карғап жутуп коём деп,
Каңғырап жүргөн Суречки,
Кайтарба менин мизимди.
Атармын бир күн өзүндү,
Аялуу деген текендин
Азыр башы кесилди.
Кыюун тапсан Суречки,

Кыла бер мага кесирди.
Жамандыгын сурай бер
Кожожаш мерген баланын.
Башыма келсе көрөрмүн
Эчкинин кылган залалын.
Аксак болуп кыйшактап
Айлыма барсаң жазында,
Ок коротуп атпастан,
Кууп кармап аламын».
Анда Суречки туруп кеп айтат:
«Аксак болуп барганда,
Кууп кармап алыңыз.
Аксак эчки болбосом,
Айткандан танып жоголсом,
Арам өлсүн жаныбыз.
Ушул сөздөн кайтканды
Төбөсү бийик көк урсун!
Төшү жалпак жер урсун!
Аксак болуп барганда,
Кууп кармап албастан,
Мылтыгың ала жүгүрсөң,
Бириңчи кудай сени урсун!»
Антташып сөзүн шерт кылып,
Суречки турат кашында.
Кожожаш анда кеп айтат:
«Ажал жетип өлмөктүк
Бешенеде жазууда.
Аксак болуп сен барсан,
Сары кар жаап жазында,
Барсаң менин кашымы,
Мылтык менен атпастан,
Жөө кармап албасам,
Айтышкан антым ушу сөз,
Алган жарым Зулайдын
Дамбалы менин башымы».
«Ыракмат» — деп, Суречки
Ыргып чыкты ошондо
Күңгөйдүн кара ташына.
Кол кармашкан немедей,
Коркобу эчки, огу жок,

Кош дегенсип жөнөдү,
Мергендин келип кашына.
Убаданы бек кылды,
Убакты кыйын шерт кылды.
Келемин деп кетти эчки
Ушу кыштын жазында.
Табылды душман талаадан
Кожожаш мерген асылга.
Кыйын болду шерттери,
Болбой калды качууга.
Кош айтып эчки айрылды.
Кара-үңқүрдүн керисин
Кайберен атып май кылды.
Алабашын баш кылып
Адис мерген жай кылды.
Басып келип Кожожаш
Алабаштын терисин
Дароо сыйрып алды эле,
Атына сылай эт жуктөп,
үстүнө жаба салды эле,
Сүрөлдү жерге **бучкагы**.
Эргишип мергенге,
Эчки болду душманы.
Калгандарын мууздал,
Бир жерге үйүп таштады.
Айлына мерген келди эми,
Алабаштын терисин
Аңыз кылып көрдү эми.
Бир кубантты Кожожаш
Аз гана кытай элди эми.
Мергендиктин пайдасын
Насиптүү тууган эл көрдү.
Артып алғын элим деп,
Калгандардын баарысын
Калкына айтып берди эми.
Күндүзү болду ушундай,
Түнүндө түштү көргөнү...



Баранд – милте менен эмес, пистон менен атылуучу эски мылтык. Мисалы: Арта салып бир ташка, Баранды турду белендей ("Манас").

Чидер – атты үч буттап тушоого ылайыкталип кайыштан жасалған тушамыш.

Сұмбө – мылтықтын дарысын салуу үчүн колдонулган таякча; жетим сұмбө, узун сұмбө ошолордун түрлөρү.

Жалама – жылма, илинер урунчугу жок, жылмакай, бодурсуз. Мисалы: Зооканын алды жалама аска (Каймов).

Чарық – малдың чылгый терисинен жасалған бут кийим.

Күмдак – туурасы – кундак. Мылтықтын арткы жазы бөлүгү.

Көмөлдүрүк – Ээрди артка кетирбес үчүн аттын төш жагынан алып, эки жак учу ээрге, үчүнчүсү аттын эки астыңкы бутунун ортосунан өткөрүлүп, басмайылга бекитилүүчү кайыш. Мисалы: Көмөлдүрүк тагынган, күмүштөн жабдық салынган ("Курманбек").

Куюшкан – ээрди алдыга жылдырбоо үчүн, аттын куйругуна илинип, эки учу ээрге бекитилүүчү кайыш.

Олон – басмайылдын артыраак жагына тартылуучу, ээрge бекитилген кайыш тартма.

Басмайыл – Токулган ээр-токумдуктун үстүнөн бастыра алып унаанын боорунан өйдө тартылып байлануучу кайыш, тасма.

Төө таман – көп басканда арыбаган, чарчабаган киши деген мааниде.

Кабак – суунун, сайдын, ойдун, жердин жардуу жээги.

Милте – дүрмөткө от коюу үчүн колдонулуучу эшилген кебез.

Күү – оттук чагып тутантуу үчүн жасалған тез тутангыч зат.

Маша – мылтықтын кууга от коюп, от алдырууучу тетиги.

Сай – мылтықтын бурамасына жылга-жылга түшүрүлгөн из.

Казат – согуш, уруш.

Кери – тоонун жапыз бети, түзөнү.

Керимсел – ысык жел.

Кесир – зыян, залал, кырсык, тоскоол, кесепет.

Бучкак – жоон сандан тизеге чейинки аралык.



1. Жаратылыш – бул бизди курчап турган айлана-чөйрө: аба, суу, тоо, токой, жер, күн-түн, таш, өсүмдүктөр, жаныбарлар, а адам да ошол жаратылыштын бир бөлүгү. Муну кандай түшүнүүгө болот? Адам менен жаратылыштын кандай байланышы бар?
2. Тамак-аш жок кезде ачкадан өлбөө үчүн адамдар жандыктарды атып алган, ал анын негизги тамагы болгон. Ансыз ал өлүмгө учурамак. Эптеп өлбөй жашаш үчүн мындан башка эмне кылуу керек эле? Деги, адам кантип, эмне үчүн аңчылыкты үйрөнгөн? Бардык нерселер адамдар үчүн дейбиз, андай болсо ошол адамдын суудан ба-

лык кармап жешке, чөлдөн жейрен, тоодон бугу атып алышка акысы, укугу жокпу?

3. Кожожаштын жана Суречкинин түштөрүн айтуучу (А. Үсөнбаев) эмне максат менен эпоско киргизген?
4. Улактары кырылган Суречкинин ордуна адамдарды, балким, өзүңөрдү коюп элестетип көргүлө. Алабаш али тириүү, Суречки аны мергенден жалдырап сурап турат. Мерген (мейли ал Кожожаш эмес башка болсун) жалдырап суранган өтүнүчүнө көнбөй Алабашты өлтүрүп, терисин сыйрып алды. Эми силер адам катары Суречкинин өтүнүчүнө кандај жооп берет элеңер?
5. Жогорудагы тексттин негизинде бирөөң Суречки, экинчиң Кожожаш болуп, экөөнүн диалогун өз сөзүңөр менен эркин сүйлөп, чакан сабак-диалог, сабак-сахна өткөргүлө.
6. Сен Кожожашсың... Алдында Суречки Алабашын сурап, муңқанып ыйлап отурат. Артында бут элиң ачка, Алабаштын этин гана күтүүдө... Эмне кылуу керек, кайсы жолду тандоого болот? Бул суроо боюнча сабак-дискуссияга даярданғыла.

КОЖОЖАШ АСКАДА КАЛДЫ

Куучундаган куу эчки
Курсагы тоюп алыштыр.
Жалгыз куурай түбүнөн
Эчки, жай алгансып калыштыр.
Шайы кеткен кези эле,
Эчки жанын мыктап алыштыр.
Ушу сапар мергенге,
Уштачы жерге келгенде,
Учурашып Зулайка
Токтотуп бир аз калыштыр.
Эки куурай түбүнөн
Эчки этин мыктап алыштыр.
Эсинен танган кези эле,
Суречки эс алгансып калыштыр.
Башынан айткан мергендин
Кармар жери ушу эле.
Тоо этектеп Суречки
Күмүш ташты өрдөдү.

Калды кийин кармалбай,
Мергендин кармаймын деген жерлери
Шалпылдама кары бар,
Кийик оттоп жүрүгө
Дүйүм чөптүн баары бар.
Качып барды Суречки
Ат-Ойнок, Талды-Булакка.
Алып барды эчки ээрчитип
Кең-Чаткалдын сайына.
Өрдөдү эчки өзөндөп
Өзүнүн болжол жайына.
Далай күн болду качканы,
Таласка келген кезекте,
Дарманы кетип Суречки,
Карматып коё таштады.
Абалдан ойлоп белгилеп,
Суречки ойлоп жүрчү экен
Аблетим асканы.
Күзгүдөй тунук жалтырап
Турган экен аскасы.
Асканы эчки бет алып,
Секирип ташка чыкты эми.
Эчкидей ташта жүрүгө
Кожожаш мерген мыкты эми.
Өйдөлөп чыгып барганда,
Ортолоп аска калганда,
Кайберендин Суречки
Караңғы туман салды дейт,
Кайда кетип калганын
Кожожаш көрбөй калды дейт.
Чыкпайт эле билгенде,
«Кайда кетти эчки?» — деп,
Кожожаш туруп калды бир жерге.
Суречки келип турду эле
Каршында кызыл күңгөйгө,
Күңгөйгө келип турабы,
Али жарық болгон жок,
Эчкинин салган туманы.
Жакасын кыса карманып,
Жатып-туруп мергенди

Эчки жасагандан сурады.
Кабыл болду эчкинин
Тилеген тилек-мураты.
Эчки тилейт кудайдан:
«Берсөңчи, кудай, мергенди,
Тукумум таза тергенди,
Алабашым өлтүрүп,
Аны менен нысап кылбастан,
Артымдан кууп келгенди.
Турган жери зоо болсо,
Мага тутушкан душман жоо болсо.
Асманды аска тиресе,
Артымдан келген мергенди,
Жараткандан тилесе,
Асканын туруп боорунда,
Агайындан ажырап,
А да мендей жүдөсө!»
Эчки зарлап ыйлады,
Көзүнөн жашын тыйбады:
«Балдарымдын бири жок,
Калган башым соо койбой,
Өзүмдү кууп кыйнады.
Барбаган тоом калбады.
Эчкинин берсең тилегин,
Мергендин аскада калсын жандары!»
Капаланган эчкинин
Кабыл болду тилеги.
Мергендин турган аскасы
Мелтиреген зоо болуп,
Асманга жакын тиреди.
Ачылды салган туманы.
Кожожаш тиктеп караса,
Аяк-башы керилген
Асканын орто ченинде
Каргадай болуп турабы.
Каршында турган эчкиге
Мергендин кайғырып айткан бир кеби:
«Антташып айткан шерт үчүн,
Эчки, калбастан жүрдүм сонундан,
Атар болсом ак бараң

Бар эле менин колумда.
Акыры келип таштадың
Күзгүдөй таштын бооруна.
Аскадан түшсөм жерине,
Артындан калбай мен жүрдүм,
Антташып айткан кебине.
Камалдым келип аскага,
Эчки, жеттиң го сен да теңине.
Аман барсам дечү элем
Аз гана кытай элиме...»
Суречки анда кеп айтат:
«Баласысың Карыптын,
Кууп калбай артымдан,
Тоо бүткөнүн арыттың.
Таманы түштү жыртылып,
Бутуңа кийген чарыктын.
Карапайым эмесмин,
Кайберенмин — аныкмын.
Айтканым укпай жүрчү элен,
Эми, мерген, кандаисың?
Сага мен энелигим тааныттым.
Тилемек берсе жараткан,
Кайрылып жүзүн көрбөссүн
Аз гана кытай калктын.
Бербейсинбى мергенди,
Уругум таза тергенди.
Каргадайдан карышып,
Картайганча кутулбай,
Карып жаным сенделди.
Далайдан бери, Кожожаш,
Тартпадың менден ченгелди.
Таалайыңа күп кылсын,
Ушу турган жерлерди.
Кайрылып жүзүн көрбөгүн
Кайтырган кытай элдердин.
Мерген болбой куруп кал,
Аскадан түшпөй туруп кал!
Чөп саргайып күз болсун,
Таманың алды түз болсун.
Туруп кал, мерген, аскада,

Тууганга кыйын иш болсун.
Кайрыла турган жагыңа
Карагай чыксын бутактап.
Калгын, мерген, аскада
Кара ташты кучактап.
Толгоно турган жагыңа
Долоно чыксын бутактап.
Тосулсун жаның аскада
Бозоргон ташты кучактап.
Чын кайберен мен болсом,
Карышкан мерген сен болсон...»
Каргап жатат Суречки
Карышып жүргөн мергенди:
«Кабарың билип кытайдан,
Калкың көчүп келгенде,
Тегерек сазга конгондо,
Аз гана кытай тууганың,
Алдыңкы сазга толгондо,
Элден уста жыйганда,
Карагай кыркып кыйганда,
Түшүрүп мерген алмакка,
Аракетти кылганда,
Шатың сынып кыйрасын.
Атаң менен энениз,
Көзүнөн жашын тыйбасын.
Каалап алган Зулайка
Кайгырып боздоп ыйласын.
Ар бир кылган ишиңе
Эч бир даба кылбасын.
Аскада туруп саргайып,
Арманда өлсүн бир башың.
Андан айла таба албай,
Аркан жыйып чогултуп,
Үстүндөн аркан салганда,
Каранды көрсүн түшө албай,
Кайгырган мерген арманда.
Аркан салса жетпесин,
Кожожаш качан өлөт деп,
Жору айланып кетпесин.
Менден эмес, кудайдан,

Кара-үнкүрдө жатканда,
Калтыrbай аттың сен бирөөн,
Карыганча мен сенин
Кайғынды тартып жүдөдүм.
Турган жерин зоо болсун,
Карга, кузгун чогулуп,
Качан өлөт мерген деп,
Кадимкидей жоо болсун.
Ақыры мага асылып,
Аска таш болду конушун.
Каалап алган Зулайка
Караны кийип ыйласын.
Сөөгүң ташта куурасын.
Элин күчөп келгенде,
Эч бир айла кылбасын.
Ақыры жадап тууганың,
Боюнду ташта мерген деп,
Агайының чууласын.
Жерге түшпөй асылып,
Аскада калсын бир башың.
Каршында кызыл күңгөйдө
Каалап алган Зулайка
Караны башка салынып,
Мен кантем деп ыйласын.
Алдымбы, мерген, кегимди,
Алып келсин башыңа,
Ажал деген өлүмдү.
Бир кезекте сен мени
Сурасам бербей куураттың
Алабаш теке теңимди.
Кайыр кош, мерген, эсен бол,
Кайғы тартып кесел бол.
Мен айтып болдум кебимди», —
Деп Суречки токтолду,
Айттар сөзү жок болду.
Айтканынан коркпостон,
Асканын туруп боорунда:
«Ата-а, ушуну кантсем?» — деп,
Кайран мерген Кожожаш
Айбат кылып октолду.

Ачуусу келет мергендин
Эчкинин айткан сөзүнө:
«Аскадан түшөр амал жок,
Көрүнөт элем көзүңө.
Өлтүрүп койчу сен эмес,
Сенден өлчү мен эмес.
Бир ок менен жок болчу
Качып жүргөн куу эчки,
Катарың мага тең эмес».
Сөзүн айтып болгон соң,
Эчки кетти жөнүнө.
Бир убакта Кожожаш
Кеткенин билбей калыптыр.
Ачууланып кебине,
Кайда кетти эчки деп,
Кожожаш тиктеп караса,
Асканын төмөн жагында
Кетип барат Суречки,
Ак чаптуу күнгөй белинде.
Кетип калган экен деп,
Кожожаш тиктеп карады.
Анын да көөнү тынгансып,
Аскада камап койдум деп
Артынан кууган баланы.
Ата турган экен деп,
Кожожаш мерген санады.
Мылтыгы түшүп эсине,
Эки жагын карады.
Караса мерген туруптур
Ай далыда жалтылдап,
Алты сайлуу бараны.
Ыраак кеткен эчкини,
Окчо кармап шыкаалап,
Калды мерген бир атып
Мергендигин карачы,
Бир атканда эчкинин
Бир буту болду жарагуу.
Өзүн-өзү кайтарган,
Ок тийгизбей жалтарган
Кыйын эчки ал дагы.

Суречки анда ойлоду:
Кайта барып көрөйүн,
Дагы эле өчү бар экен
Карышып жүргөн баланын.
Эчки кайта келди эми,
Мергенди келип көрдү эми:
«Абайлатпай бир аттың,
Бир жак бутум сая аттын.
Жилигимди сындырдың,
Унутпас кайғы-мун қылдың.
Орун болсо айтканым,
Оюмдан бир сөз чыгыптыр.
Кабарың угуп, көчүшүп
Калкың көчүп келгенде,
Аскадан кулап бой таштап,
Адис мерген өлгөндө,
Өлгөнүң калкка билинсин.
Өзүндүн жарың Зулайка
Өксөп ыйлап жүгүрсүн.
Сөөгүң ташка илинсин.
Карыган атаң Карыпбай,
Калкың бүтүн бүлүнсүн.
Сөөгүң ташта кызырып,
Каның ташка төгүлсүн.
Карышып қууган Кожожаш
Калкынан минтип бөлүнсүн.
Кайғырсын атаң өлдү деп,
Чыкса кайтып түшө албас,
Кандай бир жерге келди деп.
Турган жериң Аблетим,
Кожожаш өлгөн аска деп,
Айта жүрсүн белгилеп,
Кууган менен карматпай,
Суречки түбү жеңди деп...»
Суречки кетти жерине,
Жеттим го деп кегиме.
Кожожаш калды түшө албай,
Айланасы аска тоо,
Айласыз таштын чегине.
Суречки кетти кайрылып,

Аскада мерген кайғырып,
Таманынын алды тұз,
Бир жалтаңды жай қылып,
Качан өлүп қалғанча,
Кожожаш ташка камалды.
Аблетимдин жеринен
Ажырашты әчкіден,
Анташкан шерттин жөнүнөн...



Куучундаган – жаны тынбаган, жай албаган, кууланган.

Уштачы – кармоочу.

Шалпылдама – кар эрип суу аралаш болуп турған учур.

Дүйүм – ар түрдүү, эң әле көп.

Аблетим – Афлатум деп да аталат. Бул аска азыркы Аксы аймагында.

Карышкан – каршылашкан, жоолашкан.

Окчо – алыс.

Жору – тарп (өлгөн жаныбарлар) менен азыктануучу ири жырткыч күш. Мисалы:

*Ар жерде кузгун жору талап жатат,
куланып өлгөндөрдүн тарпын, сөөгүн.*

(Калык)



1. Суречкинин болжошкон жайын сүрөттөп бергиле. Эмне үчүн ал мергенди дал ошол жакка ээрчитип барды?
2. Кожожашты жана Суречкини мұнөздөгөн саптарды таап окутула.
3. Мүмкүн болсо эпосту аткаруучулардын айрымдарынын үнүн угуп, алардын чеберчилигин талдап, өзүңөр да ошолордой аткарып көргүлө.
4. «Биз жаратылыштан ырайым күтүп отура албайбыз, биздин максат — аны бағынтып тартып алуу», — деген экен И.В.Мичурин. Ошо «жаратылыштан ырайым күтүп отурбай», аны «бағынтып тартып алгандардын» бири — Кожожаш. Анын акыр-аяғы эмне менен бүттү, кандай акыбет берди?
5. «Жаратылыш — жан досум» деген темада табият көрүнүштөрүн сүрөттөп, чакан аңгеме жазып көргүлө.
6. Мугалимди алмаштырган дублёр — мугалим-окуучунун жетекчилиги менен төмөнкүдөй болжолдуу суроолор боюнча диспут-сабак өткүлө:
 - а) жаратылыш адам үчүн жаралғанбы же адам жаратылыш үчүнбү?
 - б) «Кызыл китеп» деген эмне? «Кызыл китеп» табиятты сактап кала алабы?



МИФ ЖӨНҮНДӨ ТУШУНУК

«Кожожаш» эпосунун идеялык мазмунун, көркөмдүк нарк-насилиин жакшы өздөштүрүү үчүн, адегенде миф жөнүндө кадыресе түшүнүк болушу зарыл. Миф же мифология деген грек сөзү, бизче «сөз», «аңгеме-баян», «ула-ма» деген маанини билдириет. Миф чыгармачылыгында был же тигил кубулуштардын, жан-жаныбарлардын чыгыш теги, башаты көрсөтүлөт, пирлер жана ойлоп чыгарылган ар түрдүү укмуштуу күчтөр, жаратылыштын табышмактуу татаал сырлары тууралуу байыркы адамдардын ой жүгүртүүлөрү, түшүнүктөрү көркөм образдуу формада айтылган. Илим өнүгө элек кезде мындай чыгармаларда көбүнчө адамдардын дүйнө жөнүндөгү түшүнүгүнүн тайкылыгынан божомолдогон, жоромолдонгон фантазиялуу, кыялышындағы нерселери чагылдырылган. Миф чыгармачылыгы дин менен тыгыз байланышта өнүгө баштаган. Алар тематикасына карап: 1) табият көрүнүштөрү; 2) асман телолору боюнча; 3) уруу, урук, элдер туурасында; 4) адамдардын келип чыгышы; 5) адамзаттын келечеги жөнүндө деп бир нечеге бөлүнөт.

Мифтик түшүнүктө жашашкан байыркы кыргыздар ар бир жаныбардын ээси, пири (мисалы, Зеңги-Баба — уй-дун, Ойсул-Ата — төөнүн, Чолпон-Ата — койдун, Камбар-Ата — жылкынын пири), колдоочусу бар деп эсептешкен. Ар бир жаныбардын пири өз тукумун колдойт деген түшүнүк жашаган. «Кожожаштагы» Кайберен — дал ошол эчки-текелердин пири. Ал ашынган кылмышы үчүн адамды жазалады. Кең дүйнөнү тарытып, Кайберенди тыптыйтып тукум курут кыларда табият өзү ага катаал өкүм чыгарды. Акыркы калган Кайберенди — Суречкини ата албай, ал закым сыйктуу Кожожашты алдап, азытқыдай ээрчитип жүрүп отуруп, жалама зоонун башында калтырышы — реалдуу, чыныгы нерсе эмес. Бул ушундай болсо деген адамдардын тилеги, мифтик түшүнүгү. Миф азыркы замандын жазуучуларынын чыгармаларында да кеңири пайдаланылат. Мисалы, Бугу-Эне жөнүндөгү миф Чынгыз Айтматовдун «Ак кеме» повестинин сюжеттик негизги өзөгүн түзөт.

«ЭР ТАБЫЛДЫ» ЭПОСУ

(Элдик дастандан үзүндүлөр,
айтуучу – А. Тыныбеков)

Тарыхта кыргыздар жөнүндө маалымат биздин заманга чейинки II кылымдан бери белгилүү. Элибиздин тарыхы узак кылымдар бою эркиндик үчүн күрөштүн тарыхы болду.

«Эр Табылды» — эл башына күн түшкөн узак тарыхтын бир көз ирмемин, бир үзүмүн чагылдырган эпос. Болжол менен андагы окуялар XV–XVIII кылымдардын ичинде калмактардын (тарыхта жунгарлар деп да айтылат) басып кириү мезгилиnde жаралган. Эгер «Эр Төштүк» эпосу элдин байыркы түшүнүгүн, тээ өтө алыс мезгилдеги дүйнөгө көз караттарын чагылдырса, «Курманбек», «Жаңыл Мырза», «Жаныш-Байыш» дастандары жана ушул «Эр Табылды» эпосу бизге бир кыйла жакыныраак мезгилди ичине камтыйт.

«Эр Табылды» эпосунда баскынчы калмактарды эл-жерден кууп, туулган жерди боштондукка чыгаруу үчүн ошол айыгышкан кармашта Эр Табылды баштаган Элдияр, Эрмек жана кырк жигиттин тендешсиз эрдиктери, ички душмандар Кудайназар, Алтыбайдын «өрдөк жокто чулдук бийлик» кылып, хандык талашып, элди кыйын күнгө салганы тууралуу кызыктую окуялар баяндалат.

Чыгармадагы кейипкерлерден өзүнүн инсандык сапаты жагынан да, баатырдык касиети боюнча да «жаагынан түк чыккан, жалындал көздөн от чыккан, бала жолборс өндөнгөн», «ак жолборстой чамынган», «болот кылыч байланган, бозум күштай айланган», «шилтегени албарстай, ирмегени жолборстой» Эр Табылды өзгөчө бөлүнүп турат. Анын тагдырына кайдыгер карай албай, женишине кубанып, женилишине кейип-кайгырып отурабыз. Экинчи тараптан анын элдешпес душманы «жоодон качып көрбөгөн, кишиге жолун бербеген», «Ак дөө менен күрөшүп, алты күн удаа тирешип», акырында аны жыккан калмак ханы Чалкалмак көрүнөт. «Нар өлтүрсө пул бербей, эр өлтүрсө кун бербей», «куудай сакал агартып, кузгундай көзүн кызартып, куу байталын чапкылап» жургөн ичтен чыккан кара ниет Кудайназардын кылыхтарына жан ачыйт. Неси болсо да эпосту бүт окуп чыккыла, ал сөзсүз жан-дүйнөнөрдү байытып, өткөн доорлорго баштап барат.

Мурунку өткөн заманда катаган деген эли бар, Кара-Тоо деген жери бар, алты миң үйлүү катагандын башында Ат-Башы, Нарынды жердеген Омокан деген өткөн. Омокандын Ормонкан, Эрманкан аттуу балдары болгон. Ормонкан менен Эрманкан баатыр чыгып, катаган элин жоодон сактап, эрдик менен эл багып, катылгандин катыгын берип турчу экен.

Ормонкан баласыз өтүп кетти. Эрманкандин мурунку калмак аялынан Кудайназар деген бир уулу бар эле. Ал чоңоюп бой тарткандан баштап куу-шум чыкты. Алтыбай, Кенжебай, Олжобай, Аргынбай, Чаргынбай деген балдары да өзү сыйактуу «мыкты» чыкты. Жети уулу эрезеге жеткендөн тартып, Кудайназар өзүн-өзү бийлеп, өз алдынча сүйлөп, бөлөк айыл болуп, бөтөн сууга конуп, Эрманкандан эл талашып, эргишип, касташып, кармашчу болду. Ушундан улам кырк каракчы атанып, ууру кылып, нар өлтүрсө пул бербей, эр өлтүрсө қун бербей, зордукчул атка конду. Кудайназардын жаман адаттарын койдурга албай, атасы Эрманкан айласы кеткенде, калмак энесинин колуна берип, өзүн балалыктан кечтим деп, көп мал энчилеп, эл-жерден кууп жиберет. Ошондон кийин Эрманкан нойгут элине Ачаган деген аял алат. Андан бир эркек, бир кыздзуу болот. Уулунун атын Табылды, кызынын атын Кардыгач коюшат. Табылды он төрт жашка чыкканда атасынын казынасын ачып, жоо жарагын алат. Кырк жигит күтүп, Элдияр, Эрмек деген эки досун эмчектеш кылып алып, кырк жигитин мылтык атуу, кылыш чабуу, найза саюуга маш кылат. Кырк жигитине жоо кийимин кийгизип, күлүк аттарды мингизип, эл кайтарып, жол чалып, атасы Эрманкандан мыкты чыгат. Ушундай болуп турганда Табылды «атам Эрманканга аш берсемби» деп элине кенеш салды. Мына ушул ашта Кудайназардын ичи тар, мансапкор адам экендиги, Табылдыны көрө албаганы, ага душмандык кылууну көксөп жүргөнү ачык билинип калат.

Кудайназардын чыккынчылыгы. Чалкалмактын кыргыздарга катылышы

Күндөрдөн күн өтүп, айлардан ай өтүп, бир убактыларда Табылды катуу ооруп калды. Оорусу Кудайназарга угулуп, «Табылды өлөр алекте жатат дейт» деген кабар менен Кудайназар көл башындағы Чалкалмак деген баатырга: «Табылдынын оорусу катуу, ушул кезде келип жылкысын тийип кеткин», — деп Олжобай деген уулун чаптырат. Бул кабарды угар менен элин дароо жыйнап, он миң кол алып, кошуунду кабат мол кылып, оорукка колду таштап, беш жүз баатырды өзү баштап, Чалкалмак баатыр ашуунун белинен дүрбү салып карап жатат. Табылды болсо оорудан аман-эсен айыгып, бирок тору этине толо албай, баштагыдай боло албай жүргөн кези эле. Ошондуктан «аттардын картасын толтуруп алалык» деп, Арчаторуну баш кылып жылкынын баарын жазғы көктөмдө агытып жиберген.

Кардыгач макмалдан кылган **дорбого** мейиздеп жемди салып, Арчаторуга түшкү жемин берип, жалын тараپ, соорусун сылап күнүгө бир маал барып келүүчү. Аны жайыкшы багып жүргөн Кардыгач эле.

Чалкалмак бейпил жаткан Табылдынын жылкысын көрүп, Үч-Нуранын башынан, Нарындын кара ташынан жылкыны беш жүз баатыры менен келип тийип алып кетти. Кичи-Нарындын суусунан кечирип жатып, Чалкалмак ойлонуп, жылкы айдаган баатырларга карап айткан сөзү:

«Жылкы айдаган баатырлар,
Ат башын бир аз тартынар.
Баарың келип угуп тур,
Силерге айттар сөзүм бар.
Мен Чалкалмак болгону,
Чалкалмак атка конгону,
Кыргыздан жылкы көп алдым,
Кытайга барып кол салдым.
Казактан жылкы көп алдым,
Каңгайга барып кол салдым.
Алты шаар Кашкардан
Алтын-күмүш олжо алдым.
Эрдемсинген кыргызга
Алда канча кол салдым.

Бирок менин арманым —
Алдымдан чыккан тоскун жок,
Артымдан келген қуугун жок.
Сайышып чыккан баатыр жок,
Салышып чыккан балбан жок.
Калдайган калың кол да жок,
Кармашып чыккан жоо да жок.
Капилет элди көп чаптым,
Канчалық олжо мал таптым.
Түйгүн жаткан эл чаптым,
Турпандан эчен олжо алдым.
Же бағалчагым майышып,
Балбандын күчүн көрбөдүм.
Башты жара сайышып,
Баатырдын күчүн көрбөдүм.
Ай балта менен чабышып,
Ат үстүнөн алышып,
Кылышты кыя суурушуп,
Кызыл канга бо луп,
Кызыгышып урушуп,
Чоюн баш менен чабышып,
Чокуга болжоп салышып,
Ак бараң мылтык атышып,
Аябай канга батышып,
Жаралуу болуп жалдырап,
Жатып калып кансырап,
Сооттун баарын айрышып,
Чопкутту чоюп тытышып,
Бир кумардан чыкпадым,
Ушул менин арманым.
Азыркы айттар сөзүм бул:
Абаң Чалкаш өзүм бул.
Алтымыш ашып, жетимишке
Аяк баскан кезим бул.
Жылкыны суудан кечирип,
Өйүзгө чыгып чечинип,
Семизин союп жылкыдан,
Бүгүнчө өргүү болуңар.
Күндүн нуру салганда,
Тегиз тийип калганда,
Менден кабар алыңар.

Мага күйбөй кокустан,
Жөнөмөк болуп калсаңар,
Түнкү серүүн убакта,
Төш таянып барыңар.
Көбөөрүгө жылкыны
Катуу айдап салбаңар!
Түтөк болуп кокустан,
Жалгыз кулун калбасын.
Өзүм салган жаңы жол,
Калмак-Ашуу бийик бел
Кылдаттык менен чубатып,
Малды ашырып кетинер.
Өзүм кайра барайын,
Өзөндүн баарын чалайын,
Өрүштө калган мал болсо,
Калтыrbай айдап алайын.
Бейкут жаткан беренге
Барып кабар салайын.
Эр болсо келсин артымдан,
Бир беттешип калайын.
Белгилүү баатыр ал болсо,
Беш күнү удаа сайышып,
Бир кумардан канайын.
Эрманкандын баласын
Эрдигин көрүп алайын.
Эңкейтсем өзүн сайышып,
Ээрчитип силерди,
Эртең кайра барайын.
Эчтеме койбой кыргыздан,
Элин чаап алайын!
Туйбай калдым дебесин,
Табылды бушман жебесин.
Ашкере баатыр ал болсо,
Аркадан қууп ал келсин.
Коркуп калса өзүмдөн,
Колоп калса сөзүмдөн,
Конулда жүрүп күн көрсүн» — деп,

Чалкалмак Карабоз менен бургутуп, артынан чаңын дырғытып, кең Нарынды бойлоп, ар түрдүү амал-айла ойлоп, адыр менен өрөөндүү аралай чаап жойлоп, таңдын эре-серен

синде Табылдынын айылына келип калды. Чалкалмак «тегерете карап барсамбы» деп санап, айылдын үстү — кашаттан Табылдыны барсыңбы деп кабар салып айткан сөзү:

«Эр Табылды сенсиңби,
Элимде эр жок дейсиңби?
Ээн жаткан жылкыңды
Ээлеп алдым, билдиңби?
Эрманкандан өчүмдү
Эми алдым, балам, көрдүңбү?
Эсиңе салдым далайды,
Эр экен абам дейсиңби?
Хан Табылды сенсиңби,
Калкымда эр жок дейсиңби?
Калың кара жылкыңды
Калтырбай алдым, билдиңби?
Кармаша албай калдым деп,
Кайгырып бушман жейсиңби?
Же калкыңды жыйнап мага келип,
Кармашуучу эрсиңби?
Өрүштөн жылкың алдырып,
Өлүк бала жатпай кал!
Жайыттан жылкың алдырып,
Жаман бала жатпай кал!
Ооругум калды белинде,
Ондолдум туюк төрүндү.
Опсуз баатыр болду деп
Уктум эле өзүндү.
Он айдан бери оңолбойт,
Оору деп уктум өзүндү.
Балбаның барбы элинде?
Баатырың барбы ченинде?
Беттешер болсоң, Табылды,
Эки өргүймүн өзүндүн
Эчен Балгарт жеринде.
Чалкалмак абаң мен болом,
Кабарлаш калың элиңе.
Эр болсоң кууп келип көр,
Эрдигимди билип көр.
Баатыр болсоң келип көр,
Бастырып бери жүрүп көр.
Балбан болсоң чалышып,
Бабандын күчүн билип көр.

Кош, Табылды, жетим! — деп,
Коштошуп эми кеттим», — деп,
Карабоз менен залкайып,
Карааны бийик даңкайып,
Тоодой болгон Чалкалмак
Бастырып кетти ошентип.

«Улуп-уншуп ит үрүп, **матоодо** төөлөр бышкырып, ко-
роодо койлор чуркурап, байлоодо уйлар өкүрүп» дүрбөлөң
түшөт. Элдияр, Эрмек алп уйкуда жаткан Табылдыны ойго-
тот. Булар да алдыртан күтүп жаткан душмандын алдын тос-
мок болуп аттанып чыгышат.

КАРДЫГАЧ ЖАНА АРЧАТОРУ

Эртең менен Элдияр, Эрмек келип Табылдыны ойго-
туп, Чалкалмактын кабарын айтып чаң-тополоң түшүп жат-
кан кезде, «өзү он төрт жашында, саамайы бар башында»,
Табылдынын карындашы Кардыгач жылаңаяқ, жылаңбаш,
карбаластап өзүнчө капаланып, бүлүнүп:

Торкодон кылган көйнөгүн
Так белине түрүнүп,
Арчатору бууданды
Айлам келсе алсам деп,
Абама алып берсем деп,
Айылга такыр билинбей,
Аялданып илинбей,
Кеткен экен жүгүрүп.
Таманы жерге так этип,
Эки буттун согончок,
Май куйрукка шак этип,
Улуу жолго салыптыр.
Таң агарып атканда,
Кырк жигит дүрбөп жатканда,
Кардыгач кетип калыптыр.
Аны көргөн киши жок,
Кыз менен элдин иши жок.
Абакем атсыз калды деп,
Кардыгач күйүп жалын-чок.

«Жылкы да болсоң билсөнчи,
Жылт коуп кайра келсөнчи.
Кишиден эстүү мал элән,
Кишенеп кайра келсөнчи.
Күйүнгөн мендей байкуштан
Мейизден жемиң жесөнчи.
Кишиден жалгыз абама
Сени алпарып берсөмчи.
Артындан кууп барууга
Ал душмандан коркомун.
Артындан кууп мен барсам,
Ач билектен албасын,
Ат сооруга салбасын.
Алпарып мендей шордууну,
Ашманчы күнү кылбасын.
Калмакка качып кетти деп,
Калкыма ушак болбосун.
Карындашын жоготсо,
Хан абам сөзгө калбасын», —
Деп буркурап Кардыгач,
Ыйлап Боз-Дөбөдө турду эле.
Сурмалуу көздөн жаш агып,
Суксурдай баштан тер агып,
Жаш чыбыктай солкулдап,
Жалооруп ыйлап болкулдап,
Сербейип кырда турганда,
Жогортон чыкты калың чаң,
Чаң ичинде бир топ жан.
Кардыгач мууну ойлонуп,
Капасы ашып толгонуп:
«Чалкалмак мени көргөн го,
Же катуулап жол салган
Жоодон калган мерген го,
Мени көрүп келген го.
Шорумду колго берет го.
Көрбөйт го аккан жашымды,
Жулат го кара чачымды.
Кайыр айтсам чыркырап,
Кесет го алма башымды...» —
Деп ойлонуп Кардыгач

Дөбөдөгү дөмпөйгөн
Шыраалжынга жашынды.
Ат таппаган азаптан
Азыркы кордук ашынды.

«Арчатору буудан жылкыдан кайып туулган», кишиден эстүү мал эмеспи, калың жылкынын сүрөөсү менен караңгыда барган. Чоң шашке болгондо суу ичип канып, кумга оонап алып, эки жакка көзүн салып, күндө жеген жемин эсине алып, калмакты көрүп кошкуруп, бышкырып, үйүр болгон кырк бууданды карап, окуранып, кишенеп, улуу сууну бойлоп, кычык менен кылт этип, кыл куйругу жылт этип, кутулар өлчөсүнө келгенде, кырк бууданды ээрчитип алдына түшүп, арыштап жөнөгөн экен. «Арчатору бууданың, айбандан эстүү жаныбар, ала келген жанында кырк эки буудан малы бар, эки жагын каранып, Кардыгач жаткан дөбөгө келип турган чагы бар».

Ошондо Кардыгач кубанып Арчаторуга айтканы:

«Айланайын жаныбар,
Арчатору сен болуп,
Ала келген жанында
Кырк эки буудан тең болуп.
Эсиңе түшкөн күндөрү
Мейизден жеген жем болуп,
Аттардын качып ашканы
Алты адыр, бел болуп,
Аябай чуркап жаныбар,
Калган экен тер болуп.
Коркуп жаткан Кардыгач
Козголуп ыргып турду эми.
Макмалдан кылган дорбону
«Мо-мо» лоп берип сунду эми.
Арчатору буудандын
Башына нокто салды эми.
Арчатору күлүктүн
Оң көзүнөн өптү эми,
Сол көзүнөн өптү эми,
Солкулдап жашын төкту эми.

Арчатору буудандын жемин берип жетелеп жөнөйүн деп энтелеп арка жагын караса, аттарды кууган калмактар топтошуп, дөбөдөгү аттарды көрүшүп, жоо экен деп токтошуп калган экен.

Кардыгач: «Жалгыздыгым билинип калат го, артымдан байкап жүрүшкөн турбайбы?» — деп, торкодон кылган көйнөгүн чечип алып бүктөп, Арчаторунун үстүнө салып, ыргып минип, ат баштыкты колуна алып, аркасындагы буудандарды «кыруу-кыруу» деп айкын бөксө жол менен абасынын алдын тосуп жөнөп бара жатты.

Эр Табылды кырк жигитин ээрчитип, койчулар минип жүргөн Көкчолокту минип, «эки буту салаңдап, эки көзү алаңдап», нарга кошуун артып, **жазайылдан** тартып, кырк жигит жабыла жөө басып, «Кара кырды бет алып, алды жагын каранып, ак жолборстай чамынып» келе жатат эле. Алдынан уюган калың чаң чыкты. Чанды көрүп, Табылды дүрбүсүн салып карап калды. «Бул кандай чаң болду экен?! Чалкалмак бизди эптеп айылдан чыгарып, ара жерге жоолоп, карман алыш кетейин деп кароол коюп жаткан экен го?» — деп ойлоду. Дүрбүсүн сала берип, Табылдынын айткан сөзү:

«Чын Чалкалмак бу болсо,
Кудай мага берди го!
Кул камакка кирди го!
Куурал тартып издетпей,
Купулума келди го!
Тенир мага берди го,
Теке тамга кирди го!
Темтендетип издетпей,
Тенирсиген чоң калмак
Тегеренип келди го!
Атын атып салсамбы,
Аман карман алсамбы?
Аркасында калмакка
Анан кийин барсамбы?
Өзүн атып салсамбы,
Өчүмдү эми алсамбы?
Карабоз минип бургутуп,
Калмактарга барсамбы?

Жылкыңдагы калмакты
Жылас кылып салсамбы?!...» —
Деп ойлонуп Табылды,
Дүрбүсүн ондоп салды эми,
Уюган чаңды бет алып,
Улам карап калды эми.
Ат көрүнөт, адам жок,
Ат үстүндө караан жок.
Мал көрүнөт, киши жок,
Киши деп айтар иши жок.
Жоолуктап көзүн сүрткүлөп,
Жолдошторун түрткүлөп,
Көз кычыгын чукулап,
Жолдошун муштап нукулап,
«Бери келгиле баарың» деп,
Кырк жигитти чакырат.
«Калмактан чыккан чаңбы деп,
Качкан-бозгон малбы деп,
Алдыңкысы эрбендейт,
Адамзаат жанбы?» — деп,
Түз токтотуп караса,
Түгөл баары маралдай.
Чаңды көрүп токтолгон
Эр Табылды баатырың
Түз бастырып баралбай,
Алдыңкысын караса,
Арчатору ат көрүнөт,
Адамы келет чабалбай.
Анык таанып алган соң,
Айттарга сөзүн таба албай...
Кардыгач экен — мингени.
Каңырык түтөп Табылды...
«Кайдан тапкан аттарды?
Кагылайын каралдым, ай,
Кыз да болсо медерим,
Кысылган бизге Кардыгач
Кырк буудан таап берерин.
Сүйүнчү, баатыр кырк бөрү,
Билдинбى жоону жеңерин?!
Билдиндер беле, кырк туйгун,
Кыздан жардам келерин?!

Каргадай болгон медерим,
Кардыгач менин зирегим.
Кадыр алда кудурет,
Кыз да болсо ушуну
Караан кылып бергенин!» —
Деп Табылды буркурап,
Эки көзүн жаш кылып,
Элесин көрүп каткырып.
Тула боюн тер кылып,
Тура албай жашын сел кылып,
Кырк жигит ыйлап буркурап,
Кардыгачты көргөндө,
Кыйкырып баары чуркурап,
Ат үстүнөн алууга
Ар кимиси умтулат.
Арчатору буудандын
Даңканы көккө зыркырап.
Абасын көрүп Кардыгач,
Агалар деп чыркырап,
Жетип келди бир паста
Аткан октой зыркырап.
Көйнөгү жок жылаңач,
Топусу жок жыңалбаш.
Саамайы учуп сербенде,
Көкүлү учуп эрбенде.
Көй буудандын баарынын
Таноолору дерденде.
«Айланайын кырк аке,
Аттарыңдын баарысын,
Аман алып келдим» — деп,
Айта албай сөзүн аптыгып,
Чыканактай Кардыгач
Ирмебей көзүн эленде.
Көтөрүп аттан альшты.
Эр Табылды элөөрүп,
Эрлердин баары делөөрүп,
Карсылдап үндү салды эми,
Каткырышып калды эми.
Кайыптан келген бууданды
Кармап баары алды эми.

Нокору жүгөн катышып,
Ноктону атка салды эми.
Тойго барчу эмедей,
Тамашага батышып,
Терин сүртүп алышып.

Ак қаңқы ээр токушуп,
Арбагы башка конушуп.
Ар кимиси анданып,
Ажыдаардай болушуп.

Жарактын баарын салынып,
Самаган иши табылып.

Чарайна, чопкут, туулга
Алышкан экен камынып.
Беттешек деп калмакка,
Берендер турат сагынып.

Жарагынын баарысын
Даяр кылышып жайланип,
Кыл канжыга тээкке

Доолбасты байланып,
Ай балта, **чокмор** илишип,
Адистик жагын қырк жигит
Алган экен билишип.

Акыр заман салсак деп,
Калмакка жетип беттешип,
Кабыландай тийишип,
Кылышын белге асынып,
Кырка тартып бастырып.

Ат суутуп алсак деп,
Акылдашып каткырып.

Желектүү найза кылкылдап,
Алма баш мылтык асынып.

Аленгир жаасы кошуулуп,
Ар канча душман болсо да,
Айбыкпайт булар чочунуп.

Агалары сөз сурап,
Асмай тартып олтуруп.

«Айланайын, Кардыгач,
Айтчы билген сөзүндү.

Аттарды аман жеткирдин,
Азыр көрдүк көзүндү.

Өгүзгө дары-ок артып,
Өр талашып жөө басып,
Өңчөй агаң жол тартып,
Өрүштөн жылкы алдырып,
Өжөрлүк менен келаттык.
Өзүң бардың жол чалып,
Өңчөй күлүк ат алып,
Өжөрлөнгөн калмактан
Аттарды кантип куткардың?» —
Дешип алар сурашып.



Дорбо — Аттын жем баштыгы, жем баштык.

Туйгун — тынч жаткан деген мааниде.

Багалчак — согончок менен кызыл ашыктын арасындагы кишинин дene органы, кызыл ашыктын үстүнкү бөлүгү.

Ай балта — чабышып-салтылашууга ылайыкталып жарым ай формасында балта сыйктуу ашталып жасалган узун саптуу согуш куралы.

Чоюн баш — уруп жыгуу үчүн уютулуп жасалган курал.

Соот — найза кирбес, ок өтпөс үчүн майда темирлерден илиниширип жасалган жоо кийими.

Чопкут — найза өткүс кийим.

Көбөөр — жар болгон, оюлган жер деген мааниде.

Түтөк — жердин бийиктигинен же катуу күйүгүүдөн келип чыгуучу абанын жетишсиздиги.

Колоп калуу — чочуу, басынуу, коркунучта болуу.

Конул — бир нерсенин астында калуу, далдоодогу жер.

Матоо — байлоо деген мааниде.

Торко — кездеменин түрү.

Ашманчы құң — тамак-аш бышырууучу ашпозчу аял

Жазайыл — майда октуу замбирек, оор мылтык.

Куурал — кыйынчылык, азап-тозок, кыйноо

Теке тамга — текенин тамга кириши — жолу болуу, он келүү деген мааниде.

Көй — ашынган, ашкере артыкчаланган, мыкты.

Кайып — мифтик түшүнүк боюнча көзгө көрүнбөй, билинбей колдоочу, жардам көрсөтүүчү сыйкыр күч.

Нокору — бир нерсенин четин кооздоо үчүн колдонулуучу алтын же күмүш буусуна кармалган жип коюлуп согулган.

Ак канкы — ээрдин бир түрү; ак калай капиталган.

Чарайна — темир кийим.

Чопкут — ок өтпөс жоо кийими.

Туулга — жоокердин баш кийими.

Доолбас — тегерек кылып ийилген тактайча алкактын бир бетине көбүнчө төө териси капиталып, согушта, аңчылыкта колдонулуучу барабан.

Чокмор — башы тоголок союл.

Аленгир — Чаң-тополон, күрү-гүү, ызы-чуу. Мисалы: Аленгир салуу. Эпостордо: кыйраткыч, чуу салып бүлүндүргүч (көбүнчө жаага карата).



1. Эмне үчүн чыгарманын аты «Эр Табылды» деп аталган? Эпосто кайсыл мезгилдеги тарыхый окуяларга жакын турмуштук көрүнүштөр сүрөттөлөт?
2. Чалкалмакты кыргыз элине каршы тукурууда Кудайна зардын максаты эмне?

«Алдымдан чыккан тоскун жок,
Артымдан келген куугун жок»

деген саптарды кенири түшүндүрүп бергиле.

3. Бөлүмдө адам жана жаныбар, жаратылышты коргоо (экология) проблемалары кандайча чечилген?
4. «Эр жигит — эл четинде, жоо бетинде» деген макалга түшүндүрмө бергиле. Ал макалга маанилеш он макал таап, дептериңерге жазгыла.
5. «Кардыгач жана Арчатору» деген бөлүмдү кара сөзгө айлантып, эпостук жорго сөз менен аңгеме жазгыла.

КАРА-КАМАНДАГЫ КАРМАШ

Кара-Каман — кандуу суу. Кан жыттанып күнгүрөнүп, кулдурттап сүйлөгөнсүп, чети шуулдап күчөп жатат. Таң атып, жер бети көрүнгөн кезде, эч нерсе учурата албай Табылды ат чалдырып түмшук кара ташка чыгып, дүрбүсүн салып караса, төмөнкү кечүүнүн оозундагы калың элдин арасынан бур-бур эткен мылтыктын түтүнү чыккандай болот. Байкаса өйүзгө кар түшүп калыптыр, бүйүз жакта кар тургай, жамгыр жок. «Бул болсо Элдиярдын өнөрү, калмакка кар жаадырып, кыргызга нур жаадырып салган экен го», — деп абдан байкап олтурса, төмөнкү көп эл удургуп калгандай көрүнөт.

Муну көрүп Табылды токтоно албай аттанып жөнөп
калган жери.

Эр Табылды чунагың
Элге салат кулагын.
Эл ичинен көп карайт
Элдияр, Эрмек ынагын.
Баштап келип караса,
Кечүүнү карап байкаса,
Кечкен эл капитп жайпаса,
Суудан түтүн бурулдайт,
Өйүз-бүйүз чурулдайт.
Мылтыктын үнү быдырап
Кулакка жакшы угулбайт.
Суу үстүндө калдайып
Ағып жүргөн жан көрдү.
Сууруп кылыч чабышып
Салып жүргөн жан көрдү.
Калың элдин ичинен
Кызыл ала кан көрдү.
Арчатору құлұктү
Аябай катуу жүгүрттү.
Мында калган баатырлар
Көргөн го деп бұлұктү,
Атка камчы урду эми,
Аял кылбай журду эми.
Алмамбет, Манас баатырдын
Арбагын айтып бакырып,
Абдан катуу кирди эми.
«Манас! Манас! Манас!» деп,
Баатыр эр, мага жанаш деп,
Алмамбет баатыр, келчи деп,
Жалгызга жардам берчи деп.
Алымды бүгүн көрчү деп,
Чалкалмак канын мен төксөм,
Калмактар алсын энчи деп.
Чалкалмак кайда болду деп
Чалышар баатыр ошо деп.
Карт бөрү кайда болду деп,
Кармашар баатыр ошо деп,
Эки жакты каранып,

Эрдин тиштеп жаланып,
Ак жолборстой айкырып,
Кабыландай бакырып,
Калың жоону аралап
Качырып кирди Табылды.
«Манастан» ураан чакырып,
Алма баш менен үч атып,
Аралата күч атып,
Калың элдин ичинен
Канчасы кетти куланып.
Желектүү найза суналтып,
Боолугун колго қыналтып,
Эңкейиштен эр неме
Экини катар кулантып.
Эрдин тиштеп качырып,
Беттегенин сулатып,
Чалкалмак издең кайсактап,
Карап жүрөт чуратып.
Кечүү жакты караса,
Келе жатат тамаша.
Сыр бараң мылтык колунда,
Алеңгир жаасы жонунда.
Түпөктүү найза чоң зүңгү,
Түрүлгөн желең көрүндү.
Оозунда канжа бурулдап,
Үй түгүндөй көп калмак
Алды-артында чурулдап.
Чоң кисе жанда шалпылдап,
Соору өтүк сууга чалпылдап.
Асабалуу чоң зүңгү
Айчығы чыгып жаркылдап.
Чокмору белде култуюп,
Эки бети тултуюп.
Оттук ташы сороктоп,
Найзанын учу короктоп.
Буурул сакал жайылып,
Муруту типтик сайылып.
Алагар көзүн антарып,
Ат үстүндө талпынып.
Кырдач мурун, жар кабак,
Кылыш жанда жалактап.

Алгыр бүркүт көздөнүп,
Айбаты катуу сөздөнүп,
Алышып жеңчү немедей,
Ашыгып ичи өрттөнүп.
Карабоз менен сүздүрүп,
Калмактын көзү тикчийип,
Карман алчу немедей,
Табылдыны көргөндө,
Карбаластан бүкчүйүп.
Келе жатат Чалкалмак
Кармашсам деп үксүйүп.
Эр Табылды сумсайып,
Эрдин тиштеп кумсарып.
Манастан ураан жат айтып,
Алмамбет атын бат айтып.
Алма баш менен бир атып,
Кулатсам деп тартайтып,
Алма баш үнү тарс этип,
Чалкалмакка чап этип.
Майтарылып коргошун,
Кайра сууга чуп этип,
Алма баш асып жонуна,
Сыр найза алып колуна,
«Суу ичинде сайсам» деп,
Сулатып жыгып салсам деп,
Эки колго түкүрүп.
Арчатору жаныбар
Эликтей болуп жүгүрүп.
Кечүүдөн чыга бергенде,
Найзаны болжоп кемерге,
«Жүрөктүн башы ушу» деп,
«Кара өпкөнүн тушу» деп,
Жардай болгон калмакты
Жагалмайдай качырып,
Кош колдоп найза бек сайды,
Кокустатам деп сайды.
Карбаластан Чалкалмак
Колундагы чоң зүңгү
Тосо берди, көрдүнбү?!

Карабоз сууга чөмүлүп,
Жыгылчудай көрүнүп,
Экөөнүн тышкы олпогу
Буласы бурт деп бөлүнүп.
Кылычын колго алышип,
Кыя тартып чабышып.
Суу ичинде эки дөө
Ай балтасын алышип,
Аябай башка салышып.
Жакадан кармай калышып,
Жалтанбай башка салышып.
Жабалактап көп калмак
Табылдыга жабышып.
Чалкалмак менен Табылды
Суу үстүндө таанышып,
Темтендешип ағышып.
Калканды баштан жулушуп,
Канжар менен урушуп.
Дайранын ичин жол кылып
Далай жерге барышып.
Мылтыктын баары суу болуп,
Чокмор менен салышып.
Эр Табылды берениң
Эңкейип колдон алды эми.
Көк бөрүчүл түгөнгүр
Ээрge жапма салды эми.
Суу ичинде тарталбай,
Самын ташка ат мүргүп,
Такыр үзүп кете албай,
Саадактай буурул сакалын
Орой кармап тартты эми.
Менден алган энчин деп,
Бир жагын жулуп кайтты эми.
Сол жаккы ээги мултуюп,
Тыталанып кан чыгып,
Чалкалмак калды сыйпалап,
Сакалын берип кутулуп.
Чалкалмак кайра бурулду,
Карга барып урунду,
«Карма, карма, карма» деп...

Кулакка дабыш угулду.
Үйдөй болгон кара таш
Ортосунда болуптур.
Чалкалмак менен Табылды
Тартышканын коюптур.
Эки буудан алыстап,
Тегеренип кырданып,
Күркүрөгөн чоң дайра
Буларды эки бөлүптур.
Чоң кара таш туш келип,
Ажырашып калыптыр.
Урушту коюп эки жак,
Буларды карап калыптыр.
Элдияр досу элендеп,
Экөөнө көзүн салыптыр.
«Табылдыга барсам деп,
Экөөлөп жоону алсам деп
Көптү көргөн кексе чал
Баланы кандай кылат деп,
Суу ичинде балага
Сууруп кылыш чабат деп,
Калдайып сууга акканда,
Канын төгүп салат» деп...
Токтоно албай тыбырап,
Кырк жигитке шыбырап,
Алаксыткын жоону деп,
Жөнөгөн экен зымырап.
Бир чакырым кетишкен,
Сайышып сууну кечишкен
Эки дөөнү болжолдоп
Элдияр байкап караса,
Эки жакка кетишкен.
Табылдыны карасаң,
Этектен суусу шорголоп.
Арчатору жаныбар
Бүрүшө басып жорголоп.
Олпоктон була булайып,
Оңуранңап муңайып.
Куткарыйп ийип калмакты,
Курган бала чунайып.

«Колундагы жоо кана,
Коштошуп жургөн эр кана?
Коё берип иесин,
Кара түмшук сен бала!
Аркан бою ағышсан,
Алыша түшүп барышсан,
Келбейт белем жаныңа,
Кирбейт белең алыңа?!» —
Деп Элдияр жемелеп.
Кулагы укпай калганбы,
Кандай курган неме деп.
«Карма, карма, карма деп,
Кабылан Табыл, арба деп.
Кашкайып күлүп Элдияр
Колунда чалың кана?» — деп
Табылдыга сөз айтса,
Султаның Табыл унчукпайт.
Оң колун карап ыргытып
Бир тутам буурул кыл таштайт.
Олпогунда жака жок,
Ормолондоп ичи жок.
Жаагынан түк чыгып,
Жалындап көздөн от чыгып.
Жал-жал карап өйүзду,
Жооп айтпай унчугуп,
Элдиярга барды эми.
«Карымын десе, катыгүн,
Мандайында тырыш жок.
Кармашкан жоону куткарған
Мен шордууда ырыс жок!
Кийгенимде тешик жок,
Жарагымда кетик жок.
Кишини колдон чыгарған
Мен шордууда кешик жок!
Же Арчатору жыгылбай,
Сууга башым чумулбай,
Суу ичинде салышып,
Суурултуп колдон бошонтуп
Сумсайып куру келгиче,
Султан башым жулунбай,

Толук ушул кезимде,
Токсондо чалды далдайтып,
Тоодой қылып қулатпай
Томсоруп кайта келгиче,
Тогошпой үйдө тим жатпай.
Акылымдан шашыпмын,
Ашыгып мылтык атыпмын,
Озунуп найза салыпмын.
Чоң дайрадан чыкканча,
Ошого бекер барыпмын.
Кармалашып жеңе албай,
Карган чалды эңе албай,
Олжо тапкан немедей,
Сакалын жулуп алыпмын.
Өйүз-бүйүз калың эл
Карап турса жарданып,
Кимиси жеңер экен деп,
Калктын баары таңданып,
Кармашып жүрүп бир чалды
Катагандын Табылды
Куткарып ийсе кур калып,
Мындан жаман кеп барбы?
Мындан уят иш барбы? —
Деп Табылды комсонуп,
— Бул сөздү жалгыз досум ук!
Кантип чыдап турамын,
Оюн-чындан кырк жигит
Чалкалмак кана деп айтса,
Ошону кантип угамын?
Өйүздө жоону бүт кырып,
Өлүккө сайды түз қылып,
Дайрадан кечип аламын,
Чалкалмак көздөй барамын».
Бууданга камчы бек уруш,
Баатырда карап не туруш.
Өйүздөгү калмакты
Табылды кирди качырып.
Кызып калган союлгур,
Буудандын оозун ачтырып.
Манастын атын көп айтып,

«Баатыр, колдо!» — деп айтып,
Найзаны колго алды эми.
Бүйүздөгү калмакты,
Бүлүндүрүп салды эми.
Кырк жигит жалпы качырып,
Топтогон душман чачылып.
Бет алдынан берендер,
Бер жактан нары жапырып.
Суунун чети кан ағып,
Сулдуйган канча жан ағып.
Өйүз-бүйүз жәэктен,
Өзүнчө далай мал ағып,
Кужуру канып Табылды,
Кубанды көрүп таң калып.
Кайра күчөп чоң дайра,
Кечинде кирди шар ағып.



Кисе — көбүнчө күмүш чабылып кооздолгон, жанга байланып жүрүгө ылайыкталган булгары баштыкча.

Соору өтүк — жамбаштын үстү жак бөлүгүнө чейин жете кийилүүчү өтүк.

Айчык — жарым ай түспөлүндө тартылган белги, саймалап түшүрүлгөн түр же оюу.

Олпок — эпостук чыгармаларда: ок өтпөй турган сырт кийимдин бир түрү.



1. Кара-Каман суусу кандайча сүрөттөлөт, ал сүрөттөөнүн алдыда болор окуя менен кандай байланышы бар?
2. Эр Табылдынын сырткы түрүн сүрөттөгөн ыр саптарына көңүл бөлгүлө. Бул бөлүмдөгү гиперболаларды таап, деп-териңерге көчүргүлө. Элдиярды мүнөздөгүлө.
3. Салыштыруулардын кандай тилдик каражаттар менен уюшулганын айтып бергиле. Эмне үчүн Чалкалмакка карата «карт бөрү» деген эпитет колдонулду? «Карт бөрүнүн» кандай адам экендигин аныктагыла.
4. Жоокерлер пайдаланган жоо-жарактардын сүрөтүн тарткыла. Сөздүк дептерге түшүнүксүз сөздөрдү жазып, маанисин түшүндүргүлө.
5. Ушул эпизодду (мультифильм көргөндөй элестетип) сүйлөп бергиле. Тексттен каалооңор боюнча үзүндү таңдап алып, жаттагыла.

ЖАРАЛУУ ТАБЫЛДЫНЫН КҮКҮК КУШКА КАЙРЫЛУУСУ

Азыркы бөлүмдө Эр Табылдынын күч жагынан теңдешсиз урушка кабылып, жараланып жаткандагы арманы айтылат. Албетте, баатырлардын мындай жараланып өлүм күтүп жатышы кыргыз эпосторунда кеңири кездешет. Анда этинен эт кесип алса да моюп койбогон көзү жок эр канчалык кайраттуу болсо да, мууну бошоп, эл-жерге болгон кусалык кан кечкен урушта жардам берип, душманга тең келчү күчтүн арт жакта жоктугу, кечээги эле достун же жакын адамдардын жаманчылык келгендеги чыккынчылыгы, аттар начарлап жүрбөй, акыры как эткен карга жок жерде жараланып, баатырдын жападан жалгыз калышы, балким, өзүнүн акыркы аманат сөзүн шамал менен булут, жан-жаныбарлар аркылуу кабарлашы жөнүндөгү мун аралаш ачуу арман баяндалат.

* * *

Табылды Нарындын башы Кара-Ташта жалгыз жатып калган. Кара-Суунун боюнда калың токайдун жээгине Арчаторуну танап жип менен аркандал коюп, Алмабашты октоп, кылышын жанына коюп, «ак канкы жаздал башына, ак тердик салып астына», чалап чайкап ичиp жата берген.

Күндөрдөн күн өтүп, беш күн, беш түн өтүп, алтынчы түн болгондо эси эндиrep, жарааты күчөп, жаны кыйналып арман кылып айтканы:

«Атаңдын көрү дүнүйө,
Арбыды жараат күнүгө.
Ағын суунун боюнда,
Агарган таңды көрө албай,
Арманым айтып жатамын
Айсыз караан түнүнө.
Алладан жардам болбосо,
Азаптуу менин үнүмө.
Же угубайт үнүм элиме,
Элим тургай, жериме...
Эгемден жардам болбосо,
Жан кыямбы жалдырап
Ээн талаа жеринде.

Айбан да болсо жаныбар
Арчатору жолдошум.
Арманын айтып эч пенде,
Адамда мендей болбосун.
Аталаш тууган болсо да,
Арбак урган куу как баш
Кудайназар оңбосун!
Жараатым кетти чабылып,
Ашыгымдын шишиги
Алача белге жабылып.
Жанымдагы чалапты
Алып ичер дарман жок.
Алымдан кеттим таналып,
Ээн талаа, эрме чөл
Жалгыз калар мен белем.
Аймагымдан айрылып,
Элдияр качан келет деп,
Эки көзүм таңылып.
Эсим ооп турганда,
Эч көрө албай зарылып.
Атаңдын көрү дүнүйө,
Эл ичинде мен болсом,
Тегеректеп турбайбы,
Эс алдырып малынып.
Энекем байкуш турбайбы,
Мойнуна курун салынып.
Кең Нарындын боюнда,
Кечүү токой оюонда,
Калың бадал түбүндө,
Кара суунун четинде,
Керээз айтып калам деп,
Келбegen менин оюма.
Кыймылдаарга чамам жок,
Кубатым калбай боюмда.
Катаган биздин эл кана?
Кара-Тоо коргон жер кана?
Кырк жигит, Эрмек дос кана?
Кыйналган жалгыз жаш бала
Эрмек болор киши жок
Ээн жатам талаада.

Чымырканып алайын,
Чындал кайрат кылайын,
Чымындай жаным чыкканча,
Чыңалган шишик жарага,
Чыдагансып турайын», —
Деп Табылды чыйралып,
Эки жагы жыйналып.
Таң атканча уктабай,
Карап жатты кыйналып.
Таң агарып сөгүлдү,
Тал, терек жарык көрүндү.
Күндүн нуру чачырап,
Жер бетине төгүлдү.
Эр Табылды жалгыздын
Жарааты шишип чыңалып,
Жаны кейип кыйналып,
Жалдырап карап жатты эле,
Калың талдын ичинде,
Кара-Суунун четинде,
Ак-Теректин башында,
Табылдынын кашында,
Күкүк күш үндү салганы,
Аркасынан чубуруп,
Бирге келди балдары.
Төрт балапан ээрчитип,
Чыйпылдак деген боз чымчык
Чогуу учуп барганы.
Күкүктү көрүп Табылды,
Күүлөнүп сөздү салганы.
Күйүтү түшкөн ичине,
Табылдынын арманы.
«Күкүк-күкүк-күкүк» деп,
Күкүк салды добушун.
Күйүттө жаткан Табылды
Күкүктүн тыңшайт обонун,
Чыдай албай үн салып:
Биле албаймын, күкүк күш,
Гүлүстөн кандай болушун.
«Күкүк» деген обонуң
Кулагымдан кетпеди.

Күкүк сындуу Табылды
Күрдөөлдүү элге жетпеди.
Төрт балаңдай Шайымбет
Жалгызын санап дегдеди.
Күйүттүү дартка кез болуп,
Күймөнө албай жатамын.
Таңдайым кургап жатамын,
Кыймылдоого чамам жок,
Жалгыздан айла кетти эми.
Жумуртка чайкан чоң кылган,
Чубалай көрпө тон кылган,
Кызыл эт багып чоң кылган,
Кырмызы бычып тон кылган,
Ак эмчегин эмизген,
Албан тамак жегизген,
Түн күзөтүп эмизген,
Түрдүү тамак жегизген,
Шекер десем бал берген,
Суусасам шербет, жал берген.
Мамыкка багып уктаткан,
Адам кылып чоңойткон,
Ар шайманым оңолткон
Ардагым энем кайда экен?
Күкүктөй сайрап үн баспай,
Күйүттүү капас жайда экен.
Энекеме кез болсоң,
Табылдынын үнү деп,
Тар эле көргөн күнү деп,
Айттар күнүң бар бекен?
Кыз да болсо жөлөгүм,
Кыйналганда дем берген
Кардыгач — менин өбөгүм.
Уядан биргэ учканым,
Айттыrbай сөзүм укканым,
Эмчектеш жалгыз медерим,
Эркекче кубат берерим,
Бир курсакта жатканым,
Каралды кылып бакканым,
Мен үчүн жандан кечкеним
Билбеймин кайда кеткенин.

Чалкалмак жылкым алганда,
Табылды жөөлөп калганда,
Кырк үч буудан ат алып,
Аш бышымда жеткеним,
Жылаңайлак, жылаңбаш
Жылкы артынан барганым,
Намысымды кетирбей,
Кыйноого башын салганым
Кызматы менен көтөргөн
Кырк жигиттин арбагын.
Калаалуу колдой көрчү элек
Кардыгачтын жардамын.
Калмакты қууп артынан,
Калың олжо түшүрүп,
Калтырдым далай малдарым.
Кардыгач алып келбесе,
Карыш жерге баргандай
Ат табалбай калганмын.
Кабылып жоонун огуна,
Калкымды көрбөй зарладым.
Кардыгач үнүн уга албай,
Калабы ичте арманым...
Жаныбарым күкүк күш,
Жатканымды көрсөңчү.
Күш да болсоң түшүнүп,
Айлыма кабар берсеңчи.
Ардагым жалгыз Кардыгач,
Агандын жайы мындай деп,
Айтууга туура келсеңчи.
Ажал жетип, күн бүтсө,
Айлыымда жатып өлсөмчү.
Чымындай жаным барында,
Чыркырап турса жанымда,
Жалгыз боорум, жан күйөр
Кардыгач жүзүн көрсөмчү.
Оозумду ачып өпкөнүм,
Көзүмдү ачып көргөнүм,
Жалгызга караан болсун деп,
Жараткан кудай бергеним
Колун сунуп талпынып,
Кожодон тумар тактырып.

Чоң энеси, байбиче,
Ырым қылышп качырып.
Бирөөнүн көзү тиет деп,
Эки жашар болгуча,
Коншусуна бактырып.
Калкым калың кой союп,
Байлардын баары бәэ союп,
Кедейлер куру калbastan,
Түтүнүнө кой союп,
Этекке салышп энекем,
Элден бата алганда,
Атын коюп бергин деп,
Алдына алып барғанда,
Калк ичинде карылар
«Шайымбет» деп ат коюп,
Жетимге энчи мал берип,
Жесирге кийим, тон берип,
Дубана менен балчыга
Садага қылышп пул берип,
Кирдүү кийим кийгизбей,
Киши үйүнө киргизбей,
Ардактап баккан Шайымбет,
Төрткө жашы толду эле,
Беш жашка кадам койду эле,
Болуктугу баланын
Он жашардай болду эле.
Жалғыз балам Шайымбет
Алы кандай болду экен?
Аман-эсен бар бекен?
Жаныбарым күкүк күш,
Андан кабар берсөңчи?
Күш да болсоң жаныбар,
Кабар алып келсөңчи?
Баламды айтып кантейин,
Бир жашымдан бириккен,
Бир эмчек сүтүн эмишкен,
Бир төшөккө жатышып,
Тай-кулундай тебишкен.
Алты жаштан өткөндө,
Тай-кунан минип эңишишкен,

Он төрт жашка чыкканда,
Кырк жигит болуп куралып,
Кылган иши сыналып...
Эл ичинде душмандын
Куралган колун жеңишкен.
Катаган элин колго алып,
Калың элге жар салып,
Атагы чыгып даңқтанып,
Атамдын ашын беришкен.
Кадыр, көңүл калышпай,
Ушу убакка келишкен.
Чалкалмак жылкы алганда,
Чарчабастан жоо сайып,
Калмакты сайып олжо алып,
Кайтып элге келишкен.
Каяша берген душмандын
Катыгын туздай беришкен.
Кермеге күлүк байлаган,
Жарагын күндө шайлаган.
Кекенишкен душманды
Кез болот менен жайлаган.
Бууданын жемдеп байлаган,
Бараңдын ичин майлаган.
Бак талашкан душманды
Балтыркандай жайлаган.
Жазасын жоонун бермекке,
Кырк баатыр бир чыкканбыз,
Казат кылып келмекке.
Кабарга кетип, Эрмек жок,
Кайтканы кайра келмек жок.
Катаган, кыргыз көп элден
Кайрылып кабар бермек жок.
Элдияр, Эрмек досум жок.
Эч нерсе сүйөр күшум жок.
Эмне сайрап жатасын,
Жаныбарым күкүк күш?
Эл-журтум түшүп эсиме,
Ичим бир жалын, тышым чок.
Адамзаттан мен жалғыз,
Канаттуудан сен жалғыз,

Катагандан мен жалгыз,
Бедерлүүдөн сен жалгыз,
Бекзаададан мен жалгыз,
Уядан учса балапан,
Убара баары төң жалгыз.
Ушундай арман айтуучу
Убайым тарткан кем жалгыз.
Канатыңа кат жазсам,
Куйругуңа **мөөр** бассам,
Катымды алып көтөрүп,
Кара-Тоону сен ашсан.
Катымды берип элиме,
Кабарын алып тез кайтсан.

Жогоруда "Эр Табылды" эпосунан үзүндү гана берилгени силерге белгилүү. Ошентип, Табылды эрезеге жетип, жылкысын айдал кеткен калмактын артынан кубалап жөнөгөндө жылкычысы Сарыгул жанына жөлөк болуп Сары айғырды минип душманды бир жагынан жапырып кирип, салгылашып жүргүп каза табат. Табылды 32 жеринен найза жеп, уй түгүндөй калмактын курчоосунда калганда бир кудайды жат алышп, Арчаторунун жалын жаздык кылып, качып кутулат. Жаратынан кан шорголоп айласы куруп турганда сагызгандын айтуусу менен күкүк уя салган терекке келип өрүш алат. Табылдыга күкүк көмөк көрсөтүп, суу ташып берип суусунун кандырат. Кашкарлык молдо досуна канатына байлатып кат алышп барып берип, жаратынан айыгышына себепчи болот. Адам менен канаттуунун достошуп, бири-бирине көмөктөшүшү, бири-биринин дилин, тилин түшүнүшү сыйктуу деталдардын эпостон орун алышы жаратылыш менен адамдар дүйнөсүнүн бирдигин тааныган байыркы ишенимдин эпосто сакталып калышынын күбөсү. "Эр Табылды" эпосу мына ошонусу менен, Ата-Журт, Ата-Мекен эгемендүүлүгүн коргоо, кончу элдер менен тынчтыкта жашоо, калкты ынтымакка, биримдикке чакыруу сыйктуу азыркы күндө да маанилүү коомдук-социалдык проблемаларды курч көтөрүшү менен баалуу.



Алача — жибек кошулуп согулган ала-була кездеме.

Гүлүстөн — гүлдөп өскөн, жыргалга жеткен өлкө, аймак.



Чубалай көрпө — узун көрпө
Көрмө — мал байлоо же бир нерсе жаюу, илүү үчүн тартылган аркан, жип.
Мөөр — эн, белги, печать деген мааниде.



1. Табылдынын «atalash тууган болсо да, арбак урган куу как баш Кудайназар оңбосун!» деген сөздөрүнүн маанисин түшүндүргүлө. Жаралуу Табылдынын абалын сүрөттөгүлө.
2. Бул бөлүм боюнча Кудайназар, Эр Табылды жана Кардышгачка мүнөздөмө бергиле. Эрмек менен Элдиярды Табылдынан кандайча баалайт?
3. Шайымбетке салам айтуунун мааниси эмнеде? Күкүк Табылдынын аманат-саламын жеткиреби? Андай болбосо неге ал салам айтып жатат?
4. Баатырдын жараланып жатышы жөнүндөгү жогорудагы эпизодду кыргыз элиниң мындан башка эпосторунан («Манас», «Курманбек», «Жаныш-Байыш» ж. б.) таап, Эр Табылдынын арманы менен салыштыргыла.
5. «Күкүк жана Табылды», «Жаралуу баатыр» деген темалардын бириnde шингил (миниатюралык) сүрөттөө-баяндоо тибиндеги дилбаян жазгыла.

ЭПОС ЖӨНҮНДӨ ТУШУНУК

«Эпос» деген түшүнүк же термин эки мааниде колдонулуп жүрөт. Жалпы эле сюжеттүү, окуялуу, дегеле көркөм адабият **драма, лирика** жана **эпика**, б. а., эпос болуп үч текке бөлүнөт. Бириңчиси ушундай мааниде колдонулат.

Экинчи мааниси — азыр биз сөз кылуучу, кыргыз оозеки адабиятында кеңири тараалган ыр түрүндөгү окуялуу, көлөмдүү мурастар. «Эпос» деген термин грек тилинен кирип, биздин тилге которсок, «сүйлөө», «кеп кылуу» деген маанини туюндурат. Эпос дүйнө элдеринде кеңири жашап келген. Көлөмдүү экенине байланыштуу мындай чыгармаларда эл тарыхы, алардын турмуш-шарты, карым-катышы, салт-санаасы, тилек-максаты, жалпы эле абалы ар тарааптуу чагылдырылган. Аларды элдик чыгармалар дейбиз, анткени андай чыгармаларды түпкүлүгүндө жалгыз-жарым киши жаратса да, ар бир айтуучу, аткаруучу өзүнүн алымча-кошумчаларын толуктап отуруп, кээде кадыресе өзгөрүүгө да учураган.

Кыргыз эли эпосторго бай. Бул эл дүйнөдө өзүнчө тендеши жок зор эпос, океан чыгарма — «Манасты» жаратты.

Окуяларынын камтылышина, катышкан каармандардын аз-көптүгүнө, жалпы эле көлөмүнө карап эпос улуу (чон) жана *кичине* (кенже) болуп экиге бөлүнөт. Бул бөлүштүрүү тендешсиз көлөмдүү, улуу эпос «Манаска» салыштырмалуу айтылат. Ал эми кыргыз эпостору көтөрүп чыккан окуяларынын мунөзүнө, идея-темасына карап баатырдык жана турмуш-тиричиликтүк деп дагы экиге ажыратылып жүрөт. Ырас, мындай бөлүштүрүү шарттуу, анткени баатырдык эпостордо деле элдин турмуш-тиричилигин көрсөткөн окуялар кадыресе боло берет. Тескерисинче, турмуштук эпостордо элдин баатырдык иштерин чагылдырган эпизоддор да кездешет. Бул бөлүштүрүү, негизинен, алардын кайсыл багыты күчтүүрөөк экендигине карай айтылат.

«Манас», «Курманбек», «Жаныш-Байыш», «Эр Табылды», «Эр Төштүк», «Жаңыл Мырза» ж. б. чыгармалар баатырдык эпосторго кирет. Буларды бириктирип турган бир өзөк — башкы каармандардын эр жүрөктүүлүгү, баатырдыгы, эл-жерин сырттан кирген баскынчылардан же ички душмандардан коргоо үчүн айыгышкан күрөшкө чыгышы; согуштук эпизоддордун арбындыгы; аскердик жоо-жарактардын, кийим-кечелердин кеңири сүрөттөлүшү. Бул касиет-сапаттар «Эр Табылды» эпосунан да даана көрүнөт.

Турмуштук эпостордо эл турмушунун ар кандай жактары: хандыкты талашуудагы чыр-чатактар, эски салт менен күрөшүү, эки жаштын арзуу-арманы, бир туугандардын майда-барат чыр-чатактары, элдин күнүмдүк тиричилигинде, жашоо шартында кездешкен карама-каршылыктар баяндалат. Мындай эпостордон биздин күндөргө «Кожожаш», «Олжобай менен Кишимжан», «Кедейкан», «Саринжи-Бөкөй» ж. б. элдик бай мурастар келип жетти.

Эпос деген түшүнүк кээде жомок, дастан, поэма деген маанилерде да колдонулат.

МОЛДО КЫЛЫЧ (1866—1917)



Молдо Кылыштын адабияттагы орду бир топ бараандуу. Анын атын айтууга, чыгармаларын басууга бир убакта өтө каттуу тыюу салынып келген, себеби анын казалдарында Орусиянын Кыргызстанды каратып алышына каршы ойлор, реакциячыл көз караштар, заманга карата көңүл чөккөн сезимдер көп, динге үгүттөө өкүм сүргөн деген айыптар коюлган. Чынында, казалчынын жашаган мезгилиин ошол кездеги жалпы элдин көз карашы менен байланыштуу карабай, чыгармаларын «темир сандыкка» салып келдик.

Молдо Кылыш Шамыркан уул 1866-жылы (айрым маалыматтарда, мисалы, Б. Солтоноевде 1875-жылы деп айтылат) Кочкор өрөөнүндө туулган. Атактуу баатыр, балбан, марап Төрөгелдинин тукумунан болгон. Кылыш жаш чагынан адегенде айылдык молдодон, кийин Чүй-Токмоктун ошо кездеги илимдүү молдо-калпаларынан диний билим алат.

Эл башкарған насылден болсо да, ал башка жол менен жашоону туура көргөн, аш-тойлордо төгүлүп ырдабаган, бийлик камчысын колго албаган, ал өтө көп окуган, эл кызырган, калк турмушун кенири үйрөнгөн. «Бети кызылдуу, сепкили жок, жүзү абдан толук, тегерек чоң кара көздүү, орто бойлуу, семизче, чонураак кара мурут, ээгинде кичине чокчо сакалы болуп, жаактарына сакал чыкпаган. Кийимди өтө таза кийинип, динин таза тутуп, диндар болгон.

Өмүрүндө көп кысалар жазып, алардын бир канчасы элге жайылбаган. Ар жазган кысасын арттырбастан, ке-

митпестен жана да бай-манап, улукка кошомат кылбастан, алардан жана да ар түрдүү дүйнө талап кылбастан, туура-лык менен жазылган», — деп эскерет 1935-жылы тарыхчы Белек Солтоноев.

Молдо Кылыштын казалдары оозеки адабияттан жазма поэзияга өтүү процессинин бир көрүнүшү катары кызыктуу. Чыгыш адабиятынын, кыргыз төкмөлөрүнүн, жазгычтарынын, диний китеpterдин таасири күчтүү сезилет. Акындын өзү жашаган мезгилдин татаалдыгы, орустун келиши, акыр заман — тар заман жөнүндөгү ойлору «Зар заман», «Зилзала» деген ырларында чагылдырылса, «Керме-Тоо», «Жинди суу», «Чүй баяны» казалдарында кыргыз жаратылышынын ажайып кооздугун, өсүмдүктөр жана жаныбарлар дүйнөсүн, табияттын ар кыл мезгилдеги көркүн көрсөтүү максаты ишке ашырылат. «Кыз-Жигит», «Алдамчы» чыгармаларында адам мүнөзүн, жакшылык-жамандык түшүнүктөрүн санаттайт, таалим берүү ниети көздөлөт. «Бүркүттүн тою», «Канаттуу», «Буудайык» деген казалда-рында канаттуулар аркылуу адам мүнөздөрү, коомдук-со-циалдык абал жалпыланып көрсөтүлөт, парандалардын ти-ричилигине экскурс жасалат.

Молдо Кылыштын чыгармалары өз кезегинде басылып чыккан (мисалы, 1911-жылы Казанда «Зилзала», 1927-жылы Москвада «Канаттуу» деген китеptери жарык көргөн) менен, кецири эл катмарына тараган эмес, анткени элдин көбү сабатсыз болгон, бирок кагазга түшкөндүн бир жакшы жери бар — алгачкы жазылган ва-рианттын сактап калган жана сабаттуу адамдар тарабынан калктын бир топ катмарына жеткирилген. Акын-казалчынын чыгармалары 1985-жылдардан кийин гана кыргыз окумуштуу, жазуучуларынын, басма кызматкерлеринин аракети менен эл арасына тарады.



«Кылыштын башка акындардан артыкчылыгынын бири — эч убакта ырды чорнобайлап жазбаган, ойлонбостон, анчалык такалбастан, бир жазып кеткенин кайта текшерип ондо-бостон майданга салган. Ырдын уйкаштыгына анча назар салбастан, сөздүн теренин алыш жазган».

Б. Солтоноев

«Маданияттын эң мыкты үлгүсү Кылышта бар».

C. Карадаев

«Кылыш караңғы доордогу, чөйрөдөгү артта калган би-
лимсиз коомдон суурула чыгып, акыйкатты айтып чыккан».

Ы. Абдырахманов

ЧҮЙ БАЯНЫ

Мен айтамын санатты.
Казалдарды көп жаздым,
Канча такта кагазды.
Мыз Токмок калааны,
Келип орус жай кылды
Жылгын-Башы талааны.
Каршы-терши көп тилди
Карагайга арааны.
Ойду-тоону коруду,
Орус деген калкыңдын
Кыйын экен буйругу,
Малай кылды кыргызды.
Тил билгендин баарысын
Кеңсаларга тургузду.
Күнөөкөрдү коркутуп,
Набактыга киргизди.
Болуш коюп, бий шайлап,
Элге борум билгизди.
Жылгын-Башы талаасы
Жылгындары көп экен.
Айыл конуп илгери,
Жылкы саачу жер экен.
Эми калаа орноду.
Баш-аягы базардын
Ат чабымдай, болжолу.
Тиккен багы, тереги
Тиктеп турса адамдын
Эсеп жетер болбоду.
Токмокко шаар толуптур,
Ар уруктан көбөйүп,
Толгон базар болуптур.

Дунганынын баарысы
Маңдайына чыгыптыр.
Кара-Конуз кербени
Калың шаар кылыштыр.
Абайласаң Токмогун
Эки жерде соорусу.
Каколу да, мужугу
Баарынын бир болушу.
Кызыл-Сууну, Шамшыны
Эгин жайы кылганы.
Отор барган жылкыдай
Орустардын уйлары.
Өгүздөрү дөбөдөй,
Кудай бетин көргөзбө,
Баары жуда байыптыр,
Каколдору төрөдөй.
Кудай урган каапырдын
Колго баккан малындай,
Чочколорун карачы,
Ээрчип жүрөт чубуруп,
Он экиден баласы
(Энесинин артынан).
Ушинетип ыранлар
Өз дининен жаңылды.
Ит чочкону мал кылды,
Токмоктун калың орусу
Топтогон чочко доңзу.
Базарга барып карачы,
Бастырып журсө, жол бербейт
Араба менен чанаасы.
Дүкөнгө кирип караса,
Дүнүйөлөр — сонундар
Аңкайып карап турасың,
Адамдын жетпейт санаасы.
Жакалуу десен چапан бар,
Жыйып койгон жүгүндөй,
Кездеме менен мата бар.
Булгаары десен жыйылуу,
Дүнүйөлөр — сонундар
Дүкөндө турат үйүлүү.

Көрсөң мына Токмокту,
Күндө базар бакылдап,
Уста деген бир тарап
Узанып жатыр шакылдап.
Думаналар, календер:
«Оомийин», — деп кол жайып,
Көчөдө жүрөт какылдап.
Дунганы жүрөт чакырып,
Чырпыктан челек асынып.
Төрт бөлүккө тоёсун
(Төбөсүнө кеп алып,
Чекесин күнгө катырып,
Жүрө бергин эркинчे)
Өз тилиңче бакырып.
Абайласан, Токмоктун
Ак сарайлуу тамы бар.
Салакалуу жасанган
Сарт-ногойдон байы бар.
Самоорчуга карасан,
Ак чайнекте салылуу
Демдеп койгон чайы бар.
Дүнүйөсү дапдаяр,
Базар деген жаныбар.
Жер үстүндө ажайып,
Аты дилде дагы бар,
Айтылгандын баары бар.
Мал базарга барсаңыз,
Наркы чакан болуптур.
Кой базарга кыжылдап,
Казак, кыргыз толуптур.
Чыр-жанжалды тыюуга
Дагы болсо орустан
Керенечти коюптур.
Алып сатар жалдаптыр,
Алып байда кылбайбы
Он тыйындан беш тыйын?
Куйрук, жалын түйдүрүп,
Жаш балдарга миндирип,
Ат бүткөнду чубатар

Акча деген бачагар
Кандай асыл малдарды
Арзан баага суратар.
Тандамалдан аласың,
Салып берсең колуна
Жыйырма теңге акчаны.
Базар барсан, мал арзан,
Тандап жүрүп аларсың.
Баратке менен тартипке,
Айран-азыр каларсың.
Бачайы менен шайыны
Байкасаңыз, жигиттер,
Бейкасамдар жайылуу.
Төрүнүзгө жарашар
Турат асыл килемдер.
Кыйгач түрүп киерге
Кытай калпак, бөркү бар.
Кылыч, мылтык, бардеңке –
Ар жабдыктын баары бар.
Баары белен турбайбы
Базар деген жаныбар.
Кең Чүй ата өзөнү
Кенен болот турбайбы.
Калкы-журтун карасан,
Калың айдайт экен го
Кара таруу, буудайды.
Буурчак менен жүгөрү
Бул кылууга баарысын
Жарды дебей, бай дебей
Көп айдаптыр бедени.
Ар немеден уругу,
Арбын экен, жаныбар,
Кара куурай, зыгыры.
Салып туруп зоотко
Сыгып алар майы бар.
Кытай конок, құнжұттұн
Уруктары дагы бар.
Дунғаны да, орус да
Адам жечү тамактан

Ар уруктун баары бар.
Картөшкөдөн, шалгамы,
Араласаң жол бербес
Алча менен алманы.
Арбын экен көбүнчө
Бышыкчылық маалында
Өрүк менен шабдалы.
Чиеси бар, тыты бар.
Алмуруттай бир жемиш
Жаңы чыкты, ушу бар.
Мисте менен бадамы,
Капта турат жыйылуу
Топтоголок жаңгагы.
Дунган да бар экен
Капуста дейт бир жемиш.
Сабиз, пияз чөбү бар,
Күрүч кылып жесениз.
Калемпир да, мурчу бар,
Ачуу болор түгөнгүр
Ашка салса, курчу бар.
Кызыл алма багында.
Барып кирсөң базардан,
Дүнүйөсү жанында.
Күз убакты болгондо,
Ар жемиштин баарысы
Казан болуп толгондо,
Жүзүм менен анары,
Бышыкчылық маалында
Бир пул **жыны, кадагы.**
Коон менен дарбызы
Арзанчылық маалында
Бир тыйынга жалгызы.
Ашкабагы, бадыраң
Арбын болор баарысы.
Бир тыйынга экиден
Алмалардын сарысы.
Арабада — коону,
Алты тыйын, беш тыйын
Дарбызынын жоону.

Күзгө маал болгондо,
Кыйын экен мына бул
Чүй элиниң доору.
Талаадагы жемиши:
Карагаты, бүлдүркөн,
Кожогаты, чиеси
Дүнүйөсү тегизи.
Дан куурай дейт бир жемиш,
Татканым жок, жаныбар,
Жерге чыккан мөмөсүн.
Көктөмдөгү жемиши,
Тизе бою текейи,
Мандалактын семизи.
Ышкын менен сарымсак,
Абайласаң, жаныбар,
Айдагандай тегизи.
Балтырканы билектей,
Балжууранын карасаң,
Жалбырагы этектей.
Козу кулак, кымыздык,
Бул өндөнгөн жемиштер
Жерде жатат тезектей.
Абайласаң Чүйдөгү
Жер-суусунун кенени.
Ою менен тоосунда
Калың арча, карагай
Жыгачынын кенени.
Издең жүрсөң табасың
Бул адамдын өзүнө
Буюм кылчу кереги.
Ар кайсынын табылғы
Издесениз табасыз
Жер чөбүнөн дарыны.
Жады куурай, карандыз,
Катыраңкы, дулдана.
Ар салаада сары жыгач,
Кайың менен четинди
Кашаа кылар короого.
Абайласаң, жаныбар,
Дүнүйөсү түгөлү.

Мал аралап жүргүсүз
Чыккан чөбү **мүрөлү**.
Жалбырагы билектей
Кара куурай сүт тикен.
Күзгө маал болгондо,
Күлкайыры билектей.
Камыш менен жекени
Карап турсаң калыңы
Эгип алган теректей.
Кызыл, жашыл, сарала
Байчечекей ыраңы.
Уу коргошун дагы бар,
Малга жаман залалы.
Боз караган, жылгыны,
Алтыгана, шорону,
Карап турсаң тоосунда
Катуу кара шилбини.
Чычырканак, сөгөттү,
Ак чечектен жыгачы
Ар буюмга керектүү.
Сагыз куурай, чекенди –
Ар бир түрдүү чөптөр көп,
Атын билбейм неченди.
Күрүчүнүн күрмөгү
Даны кадим буурчактай.
Маш уругу, **урааны**,
Кызыл конок, арпасы.
Кыйын бышар тамеки.
Ысык болор, жаныбар,
Чүй боюнун жакасы.
Көрсөн буурчак сотосу.
Калың болор оруста
Күнгө багаар уругу.
Айдал алып көк нарды,
Апийимден көп алды.
Капуста айдал бышырып,
Боёк казып чыгарды.
Кең Чүй ата жаныбар,
Келиштирип сүйлөсө,
Керегиндин баары бар.

Эки таштан өзү бар:
Бор бышырар ташы бар,
Кен орногон тоосу бар,
Керек десен, жошо бар.
Көктөмүндө көгөрөр,
Күзгө маал болгондо
Берекеси көбөйөр.
Бышыкчылык бышканда,
Жер жемиштин баарысы
Жер үстүнө чыкканда,
Саратаны чакырып,
Саратан боз учканда,
Саралалуу аарылар
Сары балды тартканда,
Зыркыраган сайгагы
Үйгө толуп алганы.

Бөгөнөгү, бүргөсү
Мийзам болуп учканы.
Бетиңизге урулар
Жөргөмүштүн желеси.
Кең Чүй ата жакасы
Чарылдаган бакасы,
Ийнелиги, көгөнү.
Кенен болот, жаныбар,
Кылкылдаган өзөнү.
Кара сууда кундузу,
Кашкулагы, мадылы,
Кызыл карсак, түлкүсү,
Арбын болор карышкыр,
Аюу, жолборс, илбирси,
Шимендеген чөөлөрү,
Тай сүлөөсүн, суусары,
Ач күсөнү, көёнү,
Арбын болор жүргөнү
Кашкулагы, мадылы.
Карап турсаң каңқылдал,
Соорусунун ак жону.
Кең Чүй ата жаныбар
Абайлласаң жеринде
Ар жаныбар уругу.

Тандап атып алгыдай
Талаасында элиги,
Марал менен бугуну.
Эчки-теке жаныбар
Тайгаланбайт ташына.
Аркар менен кулжасы,
Атып алса күзүндө,
Үйдукундай жамбашы.
Коёндору козудай,
Карап турсаң, жаныбар,
Коондору сокудай.
Байкап турсаң суусунда
Балыктары манектей.
Кудай бетин көргөзбө,
Сар жыланы билектей.
Карап турсаң Чүйдөгү
Кара курту көмүрдөй.
Чаян менен жыланы
Арбын болгон менен да,
Адамга жок зыяны.
Түктүү сары жаныбар
Музоо баштын ыраңы.
Кескелдирик дагы бар.
Билерик дейт бир жанды,
Узундугу бир карыш
Бу да сонун жаныбар,
Ар жаныбар уругу
Чүйдө болот турбайбы.
Айтканымдын баары чын,
Жалган кепти кылбаймын.
Молдо Кылыч бечара
Көрбөсө да, сураса,
Кудурети куп билем.
Бир жараткан кудайым
Кең Чүй ата жаныбар
Кенен эле жер экен.
Суучул кара көк соору
Суудан учуп чыкканы.
Көк жылкычы кучкачы,
Майкөт чымчык, борбашы,

Калың болор **каракаш**
Эрсынардан жолдошу.
Кең Чүй ата өзөнү
Кенен болот турбайбы.
Кең Кочкордун чоң суусу
Төмөн карай салаасы.
Қапчыгайдан кошуулуп
Эки Кемин талаасы.
Эр Шабдандын өрөөнү
Жерге-Таштын учугу,
Текеликтин сеңири...
Күңгөй жаккы жерини –
Карабалта, Кайынды.
Бир түрлүү жан мына бул
Чыркылдаган чили бар,
Мына Чүйдүн ичинде
Бөдөнөнүн кени бар.
Белгилүүдөн **безбелдек**,
Кара сууда **кашқалдак**,
Калың болор илбээсин,
Бабырганы, ұқсұ
Жазғы келген соорусун
Канаттуудан үлкөнү.
Кара бүркүт, жорусу,
Чакчыгайы чакылдак,
Аладунған чыйпылдак,
Эчки маарак, бапылдак,
Карача торгой, жарганат,
Боз таркылдак, короолу,
Бурма моюн дагы бар.
Тораламай, таранчы,
Адам атын таппаган
Торала тору кучкачтар,
Чүйдө калың баласы.
Болду мына бу сөзүм,
Бүткөрөйүн төтөсүн.
Ката болсо ондоп кой,
Болсо сөзүм чаласы.
Айып коюп сөкпөгүн,
Дин мусулман баласы.



Мыз — сүйүктүү, көңүлгө толумдуу деген мааниде.

Набак — абак, түрмө.

Какол — хахол, украин.

Ыран — пенде

Керенеч — жасоол

Баратке — "порядок" деген эле орус сөзү

Бейкасам — ала-була кездеменин бир түрү


Казан — күз мезгили, жалбырактар түшөр убак

Жыны, кадагы — оордук өлчөмдөрү

Балжуурان, жады куурай, карандыз, катыраңкы, дулдана, мүрөлү, сөгөттү, ак чечек, ураан, күнгө багаар — өсүмдүктөрдүн атальштары, аттары.

Бөгөнөк, бүргө, кызыл карсак, суучул кара көк соору, майкөт чымчык каракаш, эрсынар, безбелдек, кашкалдак — канаттуулардын аттары.

1. Молдо Кылыч деген ылакап ат эмне үчүн чыккан?
2. Акын жашаган доорго жалпы мүнөздөмө бергиле.
3. Дептериңерге акын атын атаган өсүмдүктөрдү жазғыла, алардын кандай пайда-зыяны барын айтып бергиле.
4. Силер билген жана силер билбegen өсүмдүктөр жана жаныбарлар («Чүй баяны» боюнча).
5. Улуулардан жана зоология мугалиминен сурап «Чүй баянында» аталган канаттуулардын ар биригинин мүнөздөмөсүн бергиле.
6. «Чүйдүн жаратылышы азыр жана мындан жүз жыл илгери» деген темада экологиялык мазмундагы дилбаян жазғыла.



ТОКТОГУЛ САТЫЛГАНОВ (1864—1933)

Токтогул Сатылганов Кетмен-Төбө өрөөнүндө жашады, ошол жерде туулду. Силер Орто Азиянын картасын карап көрсөнөр, бул өрөөн Кыргызстандын орто түшүнде, бийик тоолордун үстү жагында асманга жакын орун алган, жери бүтүндөй тоолуу, көк кашка суулары, карагайлары, булактары, жайлоолору эми бир керемет, жүз жыл мурда андан бетер кол тийгис ажайып болгон. Анан ошол жаамы кыргыздын чок ортосуна түндүгүнөн бел ашып таластыктар менен чүйлүктөр, батышынан аксылыктар, түштүгүнөн анжыяндык-алайлыктар, чыгышынан Суусамыр ашып көлдүк менен нарындыктар топтолушкан. Аш-тойлор, жыйындар өткөн, ақындардын кездешер жана беттешер жайы болгон, анан да кудай бул чөлкөмдөн өнөрлүү инсандарды аябай берген, бир чети буга аердин табияты да, жанагыдай ортолукка жайгашышы да таасир этпей койбогондур. Мына ушул жерде ақындык өнөрдүн өзүнчө мектеби, өзүнчө Меккеси болгон, дал ошол мектептин башында XIX кылым соңунда жана XX кылым башында Токтогул ақын турган. Анжыяндык-аркалык ырчы, комузчулардын көбү аны ээрчиш ырдаган, таалимин көргөн, өнөрүн үйрөнгөн, жалпы кыргыз оозеки маданиятынын уюткусу ошол кишиге топтолгон.

Токтогул Сатылганов 1864-жылы Кетмен-Төбөнүн Кутчу-Суу деген айылында туулган. Ата-энеси жакыр кишилер болгон. Көбүнчө бирөөлөргө жалданып иштеген Сатылгандын куудулдугу, жамакчылык жактары болгондугун, Бурма энеси кошокчу, сөзмөр жан экендигин, булар жаш балага таасир эткендигин изилдөөчүлөр жазып кела-тышат.

Токтогулдун жаш чагынан көргөн күнү кой кайта-рып, мал багуу болгон, демек, ал тоолор менен жалгыз сырдашып, көкүрөктөгү бугун, жаштык кыял, дегдөөлөрүн эң алгач тоолорго айткан, кой-козулар менен сырдашкан. Көөдөнү эргип, дээринде илхам оргуган жаш Токтогул эл арасына таанылып калат, жыйындарга катышып, аерден белгилүү ырчы, жамакчы, комузчулардын өнөрүн, таалимин үйрөнөт, таасир алат, шакирттикке өтөт.

Казанбак деген бардар кишинин малын багып, жайлоолоп кетет, деги эле жаш чагынан анын чыгармачылыгын байыткан нерсе ошол кездеги социалдык тенцизикке мамилеси болот, жакыр менен байды, адилеттүүлүк менен адилетсиздикти көрүп, ичтен «кайнап» чоңоёт. Көпчүлүккө дайын кылган ыры катары изилдөөчүлөр Арзымат менен айтышуусун эсептөп жүрүшөт. Болжолу, он сегизинде, 1882-жылы, эл чогулган бир жыйында эл башкарган төбөл Рыскүлбектин уулу Дыйканбайды ээрчиp, аны мактап-жактап жүргөн, ақындык дарамети анча болбогону менен, бийликке таянып башкаларды жерге уруп ырдан көнүп калган Арзымат ырчы менен айтышка чыгат.

Жаш курагына байланыштуу ушу кездеги бир катар ырлары сүйүү темасына арналган, аларда да байлык менен сүйүү сатылып кетери, калыңга берер малың болбосо, сүйгөн адамың бирөөгө ооп кетери жөнүндө ойлор бар.

Болжолу, 1894-жылдарда «Беш каман» деген күчтүү ыры ырдалган, анда Кетмен-Төбө өрөөнүн бийлеген башкаруучулар Рыскүлбектин балдарына элдин нааразылыгын билдирген.

Тарыхтан белгилүү, 1898-жылы Анжыян көтөрүлүшү чыгат. Анын башкы кыймылдаткыч күчү тоо арасындагы анча-мынча гана куралданган, бирок көпчүлүктү түзгөн кыргыз айылдарынын карапайым калкы менен айрым башкаруучулары болгон. Негизги себеби орус бийлигине, башка динdegilerге каршылык, жерди ээлеп келаткандарга нааразылык болгон. Көтөрүлүш максатына жетпейт, же текчилири камалат, көбү ырайымсыз өлтүрүлөт, дарга асылат, ошол бийлик машинасы менен күрөшкөн тараптын идеологдорунун бири Токтогул болгон. Мына ошонусу үчүн аны камакка алат, Наманган согуштук талаа соту атууга єкүм кылат, бирок анысы Сибирге сүргүн-түрмөсү менен

алмаштырылат. Кийин жазылып алынган «Кош, апаке», «Айланган тоонун бүркүтү» деген ырлары ошол мезгилде ырдалгандай. Түрмө мезгили акындын чыгармачылыгынын чоң бөлүгүн түзөт.

Айрым маалыматтар боюнча 1904-жылы, кээ бир маалыматтар боюнча 1910-жылы түрмөдөн бошоп (дагы бир маалыматтар боюнча качып чыгып), жолдо көп жүрүп, элине келет. Жалғыз уулу Топчубайдын өлгөнүн, аялынын бирөөнүн колун кармап кеткенин, энесинин азиз болуп калганын угуу акын үчүн чоң трагедия эле. Бир четинен, эл-жерге кусалык, сагыныч, экинчи жагынан, жоготуу анын ошо кездеги ырларынын башкы темасы болгон.

Бир топ жыл жашырынып жүргөнү менен, аны «качкын» деп кайра кармап кетишет. Намангандын түрмөсүнө отургузулат, бирок эл киришип, акча чогултуп, аны бошотуп алат.

Ал өзүнүн ырларында кедейлерди жактап, жаңы турмушту даңазалайт. Жаштарга акыл-насаатын айтат.

1933-жылы февраль айында каза болуп, сөөгү өз айылышында коюлду.



«Токтогул өз ою менен кандай ырдаймын десе, ошондой ырдай берет эле. Ал элге кадырлуу, сүйүктүү акын эле. Жалаң эле ырчы эмес, эл жомокторун бүт билет. Аナン комузду артык чертчү. Жалаң куудулданып, күлкүгө салса да, адамдын боорун катырчу».

K. Акиев

«Током чар тарабы тең жорго болучу. Током бир айтканын экинчи айтчу эмес. Током жалаң акын, комузчу гана эмес, ашкан өнөрпөз да болчу».

A. Усөнбаев

«Токтогул акын өзүнүн бүт өмүрүн элге, калың букарага арнаган. Мына ошондуктан анын ырлары элдин арасында жоголбой сакталды».

Ж. Бөкөнбаев

НАСЫЯТ

Дениң соодо эринбей,
Бекерликке берилбей,
Эркиң менен жумуш қыл,
«Эринчээк, жалкоо» дедирбей.
Эрдин күчү — сом темир,
Эритүүгө эр керек.
Эч оокатың болбосо,
Эгин айдоо жер керек.
Эр жигиттин белгиси —
Эпчил болот термелеп.
Күчүң барда иштеп көн,
Күлүп, жайнап, эр жигит.
Күнүмдүктү ойлобой,
Кулак байлап, жер жибит.
Жакшы азамат түрдөнүп,
Жалбырттаган жалындай,
Өзүн-өзү асырайт,
Уурулукка малынбай,
Уятын ойлоп ар убақ,
Ушак сөзгө чалынбай.
Түрүнүп иштеп, эр жигит,
Тишинң барда таш чайна.
Иретинди түзөтүп
Иштебесең, аш кайда?
Эгин айдап, чөбүң чап,
Эмгегинден пайда тап.
Азамат болсоң, ак иштеп,
Аздыр-көптүр малың бак!
Эр жигиттин белгиси —
Кайраттуу болот жалындап.
Өз колунда болбосо,
Оңойбу оокат табылмак?
Өлбөй тирүү калбайсың,
Жан аманат, ойлоп бак.
Ыркырашпа тирүүндө,
Ырыс алды — ынтымак.
Малы бар деп, бирөөнүн
Байлыгына суктанба.

Ачуулуу болуп, эр жигит,
Аксымдыкка бут малба.
Көпкөндүккө жендирип,
Көрүнгөнгө мактанба.
Эгин айдап, жакшы бак,
Жазында чыгат жалтылдай.
Кампадан ашып, кап толот,
Баасы кызыл алтындей.
Карды тойбойт адамдын,
Кайрат менен иш кылбай.
Карыздар болбо сүткордон,
Бардык малың сүт кылат,
Бир жылда эки туудуруп,
Жарым сомун бүт кылат.
Убагында бербесен,
Бийге салат тыткылап.
Бий, болуштар башыңан
Айрылбаган жут кылат.
Берекеси жок болот
Бекеринен мал тапкан.
Куру куудул, кургак сөз
Курсагын сылап тынч жаткан,
Тамак даяр болгондо
Ал урган кирип келет бир жактан.
Жардылык, байлык кимде жок,
«Жардысың», — деп демитпе.
Жамандашып, эр жигит,
Биринди-бириң кемитпе!
Аз өмүрдүн ичинде
Амандашкын күнүгө.
Өлбөгөнгө табылат
Аздыр-көптүр дүнүйө.
Кара ниет адамдын
Каадасы калбайт карганча.
Өткөн өөнү билинбейт,
Өлөр күнгө барганча.

САНАТ

Аргымакты жаман деп,
Бууданды кайдан табасың?
Агайынды жаман деп,
Тууганды кайдан табасың?
Тууганына батпаган
Душманына жалынат.
Болбос жаман, арамза
Болумсуз ишке малынат.
Кийинкисин ойлобой,
Кишинин көөнү калынат.
Жакынына жакпаган,
Жат кишини жамынат.
Канды кудай уарда,
Калкына жаман кас болот.
Байды кудай уарда,
Дөөлөтүнө мас болот.
Кышты кудай уарда,
Күн жылымдап, жаз болот.
Эрди кудай уарда,
Элүүндө жаш болот.
Берекесиз байлардан
Бейил менен кун кетер.
Жумуш кылсан, **мудаа** кыл,
Иштей көрбө **илдекер**.
Кара санап бирди алсан,
Колунуздан миң кетер.
Чечилишип сырдашсан,
Көкүрөктөн муң кетер.
Баарың болсоң бир ооздуу,
Душман кантип былк этер.
Ак барандын кундагын
Ата албасан, сунбагын.
Эрмин десен, душмандан
Эки көзүң жумбагын.
Өтүп кеткен иш үчүн
Өкүнүп балаң урбагын.
Көпкөн жигит көп сүйлөйт,
Чечен жигит эп сүйлөйт,

Билбестерге жыйында
Бир сүйлөөгө кеп тийбейт.
Жөн жүрбөгөн жигиттер
Көрүнгөндөн тепки жейт.
Ким көрүнгөн кекенип:
«Ушунуку өттү», — дейт.
Көз карашың бузулса,
Көргөн адам «көптү» дейт.
Жинди менен жоолошпо,
Суу куйбагын толбоско.
Акмак болуп кетесин,
Ачууланба болбоско.
Үгүт айтып чарчаба,
Айткан акыл конбоско.
Жолдош болсоң куу менен,
Өмүр өтөр доо менен.
Жыкмайынча качпагын,
Беттешип калсаң жоо менен.
Суктанбагын сулууга,
Уят сөз айтпа улууга.
Тамаша айтсаң билбеске,
Тар жерде катуу сындырат.
Айта албаган сөз учун,
Оозунду бекер ачпагын.
Мактап койсо, март болуп
Оокатынды чачпагын.
Колдон келер иш болсо,
Коркуп бекер качпагын.
Мурунку жаман ишинди
Кийинки жерде таштагын.
Жолдош болбо коркокко,
Жүк артпагын торпокко,
Иш кылдырба **чоркокко**.
Күлүк минсан күүлөнүп,
Эки жагың каранба.
«Көйрөң» атка коносун
Көрүп калган адамга.
Сурап ичкен тамагың —
Суу ичкенге барабар.
«Сук» атанып айлыңа,
Сук болбо, жаш балдар!

Күлүк менен жарышпа,
Билимдүү менен алышпа.
Кейбир кылат өзүндү,
Кеп салбагын маңызга.
Көңүл калар кеп айтпа
Оору менен картанға.
Жанын сатат кээ адам
Жарым чөйчөк талканга.
Бузук менен мундашпа,
Уятыз менен ымдашпа,
Болбос ишке кийликпе,
Момундун жөнү бир башка.
Алың менен күч керек,
Азық-оокат тындаш카.
Акылсызга сөз айтып,
Акмак менен сырдашпа.
Аялыңды жек көрүп,
Жамандыкты ырбатпа.
Эл тирилик кылганда,
Эсирип уктап кур жатпа.



Мудаа — берилип, жакшы, сапаттуу иште деген мааниде.

Илдекер — эптеп эле кол тийгизип иш кылуу.

Чоркок — копол, иштин көзүн билбegen.

Кейбир — жинди, кем акыл.



1. Токтогулду эмне учүн акындардын устаты, композитор, демократ акын дейбиз?
2. Акындын акын болуп калыптанышына таасир эткен шарттарды санап бергиле.
3. Санат-насыят ырлары кандай максатта ырдалат?
4. Өзүнөрдүн жактырууңар менен Токтогулдуң ырларынан үзүндү жаттагыла жана көркүү айтып бергиле.
5. Бул окуу китебинде жазылгандардан тышкары Токтогул Сатылганов жөнүндө дагы эмнелерди билесиңер?
6. Токтогул эмне учүн Сибирге айдалган?
7. Анжыян көтөрүлүшү тууралуу эмнелерди билесиңер?
8. Ырлардын көркөмдүгүн талдагыла, комуз менен ырдан көргүлө.



БАРПЫ АЛЫКУЛОВ

(1884—1949)

Барпы апыз (өзбекчедеги «hoviz», б.а. чебер ырчы деген мааниде) же Барпы ақындын ырлары эмнеси менен айырмаланат?

Ал комуз менен эмес, жалпы ичкилик кыргыздарына мүнөздүү өзүнчө авангасалып ак жаандай төгүп ырдаган, анын ырларында чыгыш ақындарынын, ойчулдарынын, аалымдарынын күчтүү таасири болгон, көбүнчө бу дүйнө, тиги дүйнө, аалам сырлары, ааламдагы адамдын кудурет-күчү, жамандык жана жакшылык жөнүндө ырдаган, махабатты даңазалаган, кыз-келиндин сулуулугунabdan жеткире чебер кошкон. Кошкон нерсесин ал ар тараптан терең карап, терең баа берип, диалектикалык ой жүгүртүү менен мамиле кылган. Анын поэзиясынын ички сырлары, байкалбаган керемет күчү улам мезгил өткөн сайын терең ачылууда.

Барпы Алыкулов Сузактын Ачы деген жеринде, Жалал-Абаддан анча алыс эмес аймакта 1884-жылы жарык дүйнөгө келет. Урук-тукуму жарды өткөн, демек, бала Барпынын башына да ошол тагдыр жазылып турган. Жерге жүрө баштагандан түйшүк-шорго малынат, колунда бар Назарбай, Мадалы, Калмат сыйктуу кишилердин малын бағат, отунун алат, гозосун багат, ылайын бышырат, демек, өзүнүн оор абалы, теңсиздикти, боштондукту, эркиндикти эңсөөсү анын биринчи ырларынын мазмунун түзгөнүнө шек жок. Бизге белгилүү эчки жоготкондогу ыры, же:

«Үйгө кирсем «от жак» дейт,
Эшикке чыksam «мал бак» дейт,
«Кеч каласың отундан,
Эртеп туруп, тез бас» дейт»,

деген саптары анын оор турмуштун айынан ички бугун, сапка сап қынап уйкаштырып, ыр қылганын айгинелейт. Ушул эле ырларын өзүнө тагдырлаш, мундаш балдарга ырдан бергени анын бириңчи угарманы, алгачкы аудиториясы да чыгармачылыгына тилемкеш экенин айгинелейт, ошол аудитория ага дем берет, сүрөйт. Жетимчилик, жалғыздық, адилетсиздик, кор болуу, эзилүү романтикалару жаш баладан кандайдыр бир ошол абалдан чыгуучу жарыкты, шооланы издетет, «Тендиң бир күн жарк эттер» деген тилем-арман ырын көөдөндөн чыгарат.

Алгачкы ырларынан эле Барпынын чыгармаларынын көркөмдүгүнүн жогорулугу: уйкаштарынын тактыгы, үндөштүгүү, сөз ылгап-тандай билиши, салыштыруулардын жыштыгы көрүнөт.

Барпы он алтысында қадимкидей ақындык барк жыйнап калган, ошондо өзүнүн кожноону Назарбай менен айтышка түшөт.

Барпы көзү азиз ырчы болгон, мурда анча-мыча көрсө, кийин биротоло жетелетип калган.

Ырчынын чыгармачылыгында анын жеткилендигин, таланттуулугун, ашкере чеберчилигин даңазалап, далилдеп турган нерсе — анын айтыштары. Жеңижок, Токтогул, Эшмамбет, Калмурза, Сыдык ж. б. таанымал, али тааныла элек ырчылар менен айтыш процессинде ал дайыма өктөм, өзүн эркин алып жүрөт, сөзү орундуу, эптүү, элестүү.

Барпы аптыздын дагы бир бийиктиги — таалим-тарбия жөнүндө айткандары: жакшы менен жаманды салыштырат, алдамчы адамдардын бетин ачат, ашкерелейт, пайгамбарлар менен олуяларды даңктайт, бузуктардын, питиналардын, ач көздөрдүн, сүткорлордун, жел өпкө, келесоолордун жүзүн ачып берет, бул ырлары өзүнчө эле окуу китебинин, ыйман сабагынын ролун аткарғандай.

АК КЫМКАПТАН ТОН АЛБАЙМ

Ак кымкаптан тон албайм,
Ак күмүштөн сом албайм.
Ар кимди барып бир мактап,
Ары жок ырчы боло албайм!

Кызыл кымкап тон албайм,
Кызыл тиңла сом албайм.
Кызыталак бийлердин
Кызыкчысы боло албайм!

СҮЙЛӨШ ҰЧУН ТИЛ КЕРЕК

Сүйлөш ұчұн тил керек,
Ырдаш ұчұн ұн керек.
Сөздү сөзгө қынай бил,
Маш зергердей чегелеп.
Ырчы болсоң — төкмө бол,
Ак жаандай себелеп.
Бууданы болбой замандын,
Булбулу болбой адамдын,
Ырчымын деп мактанба.
Талықпасын қызыл тил,
Карықпасын конур ұн,
Ыр жоргосун чапканда.
Алтынды көрүп алданбай,
Алкымыңдан кармалбай,
Ырдай билгин жакканга.

АЛА-ТОО КӨРККӨ КЕЛБЕЙТ, ЭЛ БОЛБОСО

Талаанын көркү кайда, гүл болбосо?
Гүл ачып, кубат албайт, Құн болбосо.
Ақындар ырдай албайт, тил болбосо,
Душманың жазғанабы, сүр болбосо?
Тоолордун салмагы аз, таш болбосо,
Узакка кабар жетпейт, кат болбосо.
Жигиттин наамы чыкпайт, март болбосо,
Ак бетте қызыл болбайт, нур болбосо.
Сооданын иши жүрбөйт, пул болбосо,
Чарбанын көркү кайда, кой болбосо?
Кишинин сыны кайда, бой болбосо?
Көздөгөн максатыңа жете албайсың,
Колунда бардық жарак бүт болбосо.
Арыктын көркү болбайт, тал болбосо,
Чарбанын көркү болбайт, мал болбосо,

Сулуунун көркү болбойт, кал болбосо.
Өрдөк, каз кайда конот, көл болбосо?
Дайралар толкуп-ташпайт, сел болбосо,
Аргымак ат арыбайт, бел болбосо.
Дыйканга түшүм кайда, жер болбосо?
Ала-Тоо көркө келбейт, эл болбосо.



1. Ырчынын балалык чагына токтолгуда.
2. Барпы Алыкуловдун ырларынын тематикасы кандай?
3. Барпынын башка кыргыз ырчыларынан айырмаланып турган өзгөчөлүктөрү силердин оюндарча кайсылар?
4. «Барпынын балалыгы» деген темада (өзүңөрдүн балалыгынار менен салыштырып) ангеме жазып көргүлө.
5. Бул темаларда дилбаян жазыла. «Барпынын өмүрү», «Барпынын балалыгы», «Акындык, адамдык жөнүндө Барпынын ой жүгүртүлөрү».
6. «Ак кымкаптан тон албайм» деген ырдагы акындык мильтет, сөз өнөрү жөнүндөгү ойлорун.

САНАТ-НАСААТ ЫРЛАРЫ

Санат-насаат ырлары – кыргыз элинин оозеки адабиятында кеңири тараган лирикалык жанр. Мындай ырларда белгилүү бир каармандар, сюжет, окуялар жок, жөн гана элдин турмуш-тажрыйбаларынын жыйынтыгы берилет, бул же тигил жаман-жакшы сапаттар саналып өтүлөт жана ошонун өзүнөн адамдарды оң сапаттарга үгүттөө идеясы көрүнөт.

Мындай ырларда турмуштук көрүнүштөр саналып, автордун жалпылаштырылган философиялык ойлору, коомго, этикага, моралга болгон көз карашы көрүнүп турат. Санат-насаат ырлары Калыгул, Тоголок Молдо, Барпы, Женижок ж.б. элдик акындардын чыгармачылыгында кеңири учурайт. Төкмөчүлүк өнөрдүн ашкере чеберлери, сөз кору, ой жүгүртүүсү өтө бай, нускалдуу акындар гана санат-насаат ырларын бийик денгээлге чыгара алышканда, алардын таланттуулугун өлчөөнүн негизги ченемдеринин бири ушул жанр болгон. Профессионал акындар да санат-насаат формасындағы ырларды жазып жүрүштөт, бирок ырчылар поэзиясы гана классикалык мыкты санат-насаат ырларын жаратканын тарых көрсөттү.



КАЛЫК АКИЕВ

(1883—1953)

Калык Акиев кыргыз жүртчулугуна чебер комузчу, көөдөнүнөн ыр төгүлгөн көркөм сөздүн белгилүү устасы, Токтогул баш болгон көрүнүктүү ырчылардын чыгармаларын, элдик мурастарды көкүрөккө сактап, кийин аларды кағаз бетинде калтырып жаздырууда бараандуу салым кошкон залкар талант катары таанымал.

Анын киндик кан тамган жери — Жумгалдын этек жагындагы Кара-Ой айылы, туулган мезгили — 1883-жылдын жай айлары. Жаш кезинен манаптардын зомбулугунан жер оодарып, Кетмен-Төбөгө кетет. 1897-жылы биринчи жолу Токтогулга жолугат, 1910-жылдан кийин улуу акын менен бирге көпкө эл аралап жүрүп, ырчы катары эл-жүртка кеңири таанылат.

1926-жылы адегенде драма театрга, кийин 1936-жылы филармонияга артист болуп орношот. Ошол жылдан тартып анын китечтери жарык көрө баштайт. Эл кыдырып, эчен-эчен айылдарда болуп, не бир мукам ыр-куү менен элдин рухун көтөрүп, калкка кызмат кылат.

Калык көп чыгармаларын өз колу менен жазып кеткен улуу муундагы биринчи төкмө. Ал "Баскан жол" мемуардык чыгармасын жараткан. Калык Акы уулунун зор масштабдагы төкмөлүк артыкчылыгын таасындан өнөрү — айтуучулугу, "жаратуучулугу", дастанчылыгы. Калык "Курманбек", "Жаныш-Байыш", "Кедейкан", "Шырдакбек", "Карагул ботом", "Болот менен Тынар" өндүү көптөгөн чыгармаларды жана эл ичинде эки, үч ооз сөз менен жыйынтыкталчу окуялары кызыктуу "Бир асыл", "Ак Мөөр", "Карач дөө", "Ач карышкыр", "Өлбөс баатырдай" аңыз, жөө жомокторду ырга салып кеңири мазмундагы эпос, жомок, дастандарга айлантып кеткен арымдуу төкмө.

Калык Акыев – өзү айтчу, жаратчу чыгарманын негизги өзөгүн элдик чакан жомок, уламалардан алып ар тарабынан байытып, эпостук даражага көтөрүп айткан алп төкмө.

1953-жылы ноябрь айында К. Акиев азыркы Бишкекте каза болот. Бирок анын артында бай адабий мурас калды. Ал көөнөрбөс көркөм дүйнөлөр белгилүү төкмө акындын өмүр жолун толуктап турат.



"Какем элпек жана өтө шамдагай киши эле. Токтогулун эң көп ырларын, "Кедейканын" кагазга жазып, бат эле Жазуучулар союзуна алып келгени эсимде".

T.Уметалиев

"Калык узакка ооруп, көп кыйналса да, өлөөр-өлгөнчө алсырап бүткөн колунан калеми эч түшпөгөн".

A. Токомбаев

«Салтанат жыргал доор үчүн,
Солдаттай даяр турчу эле.
Жылдыздуу камкор атадай,
Жаштарга көнүл бурчу эле.
Жайынды айтсан жашыrbай,
Жаны менен туйчу эле».

O. Бөлөбалаев

«Калык чыгып ортого,
Калкылдап ырдап жатканда,
От күйгөндөй жаагынан.
Омоктуу ырчы экенин
Ошондо көрүп тааныгам».

I. Борончиев

БАСКАН ЖОЛ

(автобиографиялык мемуардык чыгармасынан үзүндү)

ЭШМАМБЕТ ЫРЧЫ МЕНЕН БЕТТЕШҮҮ

Токтогул менен бирге жүрүп, жалтанбай топко кирип, Эшмамбет менен ээрчишип ырдап, Жаңыбайга жанашып, Курман ырчыны кууп ырдап, Жолой ырчы жолбой, жолумду киши торобой, оңой эмесмин деп жүргөн кезим.

Байгазы болуштун тарабындагы бир чоң байдын аши болду. Ошол ашкадардык. Мен анда Карагалдын ырчысы-

мын. Каратал менен Байгазы — экөө эки тарап. Эшмамбет — Байгазынын ырчысы.

Байгазы Эшмамбетке: «Сен Акы устанын уулун сенин атаң жыгаччы деп кордогун», — деп көкүтөт.

— Болуш, мен сакалдуу башым менен жаш балага тий-ишишем уят ко? Же жаш жагынан өзүмө катар ырчы болсо болот эле, — дептирир Эшмамбет.

— Ой, Эшмамбет, сенин Акы устанын уулун ырдаганың Караталга тиет. Караталдын чоң атасы жыгаччы Сам-тыр эмеспи? Караталды сөзгө сындыралық, эмне кызык чыгар экен?..

Эшмамбет жар чакырып ырдап келе жатат. Атымдан түшүп, дөбөдө көпчүлүктүн түрүн карап отурат элем, мени карай Эшмамбет коё берди:

— Акын ырчы жар айтат,
Алдыңарга баратат.
Ала көөдөн балдардан
Аксакалдар даана айтат.
Ырасын айтып бербесе,
Ыр түйүнү чечилбейт.
Саяпкер терге камынат,
Сай күлүк эртең чабылат.
Аты чыккан адамга
Далай олжо табылат.
Бүгүн, эртең ырчылар
Ырдап калбай не кылат.
Ар бир күлүк аттарга
Бирден бала ээ кылат.
Акы устанын Калыгы
Чарчагандай, калыбы.
Аттанып ашкада ырдабай,
Эминеге талыды?
Унчукпайсың эмгиче,
Уурдаттыңбы малыңы?
Топко кирсөң жанашып,
Токтонбогон бала элең.
Толкундаса ээ бербес
Токтогулдай бар элең.
Топ жыйында ырдасан,
Торгойдун тилин талашып,

Туруп калган экенсиң,
Токтогулдан адашып?
Жамғырдай төгүп ырдасаң,
Жаңылбаган бала элең.
Жаактууга жай бербес
Жаңыбайча бар элең.
Жашында чыктың атығып,
Жакшыларга жанашып.
Жатак болуп алыпсың,
Жаңыбайдан адашып.
Чымыры элең чыйрактың,
Чыңқ ылдыйда ат чаптың.
Эби жокко, Калыгым,
Эриккенсип не жаттың?
Атаң уста Акы эле
Ак жыгачты кемирген,
Андан карды тоюнбай,
Жүргүзгөнү тегирмен.
Ач курсактың уулу элең,
Качан көөнүң семирген?
Аттанып ырдап оокат тап
Ашқа келген элиңден?
Сенин атаң Акы уста
Асылган көндөй терекке.
Алқак салып арчадан,
Түп кынаган чөлекке.
Ак кайыштай чоюлтуп
Карыскан ийген элекке.
Оокатыңа ошолор
Жарайт бекен керекке?
Как жыгачтың боорунда
Кантып болот береке?
Карагай турат сагынып.
Башың зорго бошонду,
Караталды жамынып,
Кошоматка ырдайсың,
Комузуң менен жагынып.

Жер дүңгүрөгөн құлқу менен эл мени курчады. Караптал байкаган жок белем, Мама деген агасы Эшмамбет

сөздү Караталдын чоң атасы Самтырга келтирип жатканы биле койду.

— Ой, сен жатасыңбы мурдуңду муштумдай кылып? Эшмамбеттин тентип-тербип катын-баласын таштап, карызынан качып жүргөнүн, азыр бойдок жүргөнүн айта албайсыңбы? — деп мени бет алып намыстантты.

Ырдын, адамдын аяк-башын анчалык тааныбаган курч кезим. Анын үстүнө Токтогулга тийишкенсип, кандайдыр көкүрөгүн көтөрүп мени, атамды кордоп ырдаганы жи-нимди кайнатат. «Менин Эшмамбетти ырдаганым — аны көкүткөн Байгазы кутургурду ырдаганым, Байгазы ызлансын», — деп опурула толгонуп, Эшмамбетке карай сөз жөнөттүм:

— Жар чакырат деп турсам,
Эшмамбет, жабышканы келипсин.
Жатакчынын итиндей
Кабышканы келипсин.
Жамандык менен, Эшмамбет,
Таанышканы келипсин.
Чарчаганча тил менен
Чабышканы келипсин!
Акынын уулу Калыкты
Сүрөмүн деп келипсин.
Айдоого чачкан таруусун,
Адашкан кандай саруусун.
Барбандабай, Эшмамбет,
Баланын байка каруусун!
Канаттуулар байралса,
Кекилик учпайт жеринен.
Кезиккенди күйгүзүп,
Сендей кесепет качат элиnen!
Көпчүлүктүн көзүнчө
Кекеткениң эминен?
Уя салып жылуулап,
Уларлар учпайт жеринен.
Уктатпай тыңчтык кетирген
Ууруулар качат элиnen.
Уруулуу элдин ичинде,
Эшмамбет, урушканың эминен?



Үстүнөн шумкар учпаса,
Өрдөктөр учпайт көлүнөн.
Өз айлына батпаган
Өлөрман качат элинең.
Калың элдин ичинде,
Эшмамбет, какмалаган эминең?
Таласта өстүң туулуп,
Калкындан качтың куулуп.
Минтип тирүү жүргөнчө,
Өлбөйсүңбү мунун.
Байгазы менен Байтиктин
Коногуна чай ташып,
Катуу келдиң, Эшмамбет,
Бүгүн Калык менен байкашып.
Аш-той десе жатпайсың,
Аралап кимди мактайсың?
Калжандабай куруп кал,
Катын-балаң бакпайсың.
Эрте бышкан ашты уулап,
Эптеп жанды сактайсың.
Минтип жүрсөң, Эшмамбет,
Эч береке таппайсың.
Казаның жок, бойдоксун.
Кара жанды калкалап,
Кайда барсаң ойнопсун.
Калыкты бүгүн жеңем деп,
Качантан бери ойлопсун.
Жамак ырга калганда
Жан чыккандай билесиң.
Жаш балдарды ырдасаң,
Жагалмайдай тиесиң.
Жаныңа ырчы жолотпой,
Жалғыздыкты сүйөсүн.
Конок аш ичкен жериңе
Коно жатып ырдайсың.
Кесме кылып бергенге
Керээли-кечке ырдайсың.
«Эт же» деген жер болсо,
Эки күнү ырдайсың.

«Эрмек болуп бер» десе,
Эбирейсің, тынбайсың.
Сенин атаң, Эшмамбет,
Алманын данын сепкенби?
Акы кыйган жыгачты
Атаң айдал-эккенби?
Анысын таштап, Эшмамбет
Алайга тентип кеткенби?

«Байы чондун кулу чоң» дегендей, Эшмамбет ызала-
нып мени сөгүп, камчы күлөп качырды. Мен дагы качыр-
дым. Курчап турған көпчүлүк экөөбүздү камчы чабыштыр-
бай ажыратып кетиши.

Каратал өзүнүн тарабындагы элдердин башчыларын ча-
кыртып: «Бу Байгазы ашына чакырып алып көрсөткөн эмне
кордугу? Эр болсо ашын берип, атын чаап көрсүнчү?
Бирөөнүн жыгач усталыгы менен эмне иши бар? Ырчысы-
на кордотот! Биздин тарап аттанғыла, кетебиз!» — деп
жапырт аттанып жөнөштү. Башка болуштардан келген ка-
лыс кишилер арага түшүп, Караталга Байгазыдан ат тартырып,
жараштырып, кайта ашка алып келишти.



Алқак — ийип жасалған түпкүч формасындагы тегерек.



Карыскан — ийип жасалған тегерек, курчоо.

1. Үзүндүдөгү жорго сөз менен жазылғандарды күнт коюп окуп чыккыла.
2. Бириң Эшмамбет, әкинчиң Калық болуп алым-сабак айтыш өткөргүлө.
3. Эшмамбеттеги мүнөздөгүлө. Артисттердин аткаруусунда эки акындын айтышын угуп, алардын чеберчилиги жөнүндө сүйлөп бергиле. Ырчылық чеберчилик деген эмне? Бул айтыштан Калыктын ырчылық чеберчилигинин кандай касиеттерин байкадыңар?
4. Бийлик үчүн күрөш чыгармада кандайча берилген? «Таланттуу акын» деген темада чакан аңгеме жазғыла.

АЙДАРААЛЫ ЖӨРГӨЛӨК

1919-жылдын күз айларында Токтогул районунан бир кат келди. Окутуп көрсөм кайнагам Сары Устадан экен.

Катта иниси Байзаке дүйнөдөн кайтканы жазылыптыр. Сары Устанын каты боюнча Ырысжанга агасынын өлгөнүн угузуп, кыргыздын ырасмы менен алыш барып, бата кылып кайтышкан туура келди.

Өлгөнгө бата-дуба окуткандан кийин, өзүмө тугандашып калган элди көрүп, Токтогулга кошуулуп ар кай жерде ырдап жүрөмүн.

Ошол убакта кетмен-төбөлүк эл кенеш өкмөтүнө али жапырт баш ие элек кези экен. Манаптардан кедей-дыйкандар ажырап чыга алышпай, дагы эле көздөрүн карашат. Кетментөбөлүктөрдү бийлеген дагы эле Керимбай деген чоң манап. Андан өтүнө алышпай, иш алигиче Керимбай менен бутөт экен.

Волревком Аширов Муратаалы эзилген кедейдин баласы болсо да, Керимбайды эңкейте албай, кедей-дыйкандар али толук күчүнө кире албай, бир жагынан басмачылар шаштырып, бир жагынан манаптар элди бузуп, жыра тартып турушкан экен.

«Калык келе койсун», — деп Токтогул кишиден айттырып ийиптири. Бардым. «Таласка барып бир кумардан кана ырдап келелик. Камынып келгин», — деди Током.

Камданып алыш жүрүп кеттик.

Током экөөбүз бир тойдо алым-сабактاشып ырдап жүрсөк, бир жерде көпчүлүк элдин жер дүңгүрөткөн күлкүсү кулактын тынчын алды.

— Токо, жүрүнүз, ошо күлкүгө баралы.

— Шашкаланған жубарымбек, таластыктар күлүп атат деп чапкылап жүрөмбү? Барсаң өзүң бара бергин!

Током барбады.

Өзүмчө бардым. Бетегелүү түзөндө, тескейдин түбүндө, калың элдин орто ченинде жал-куйругун кырккан күрөң бээ мингөн, чарчы бойлуу, өңү дандырдай кызыл, тегерек көк ала сакал киши оң жаккы бутун аттын жалына арта салып, төбөсүнө кондурган топусун кыймылдатып, комузга колун ойноктотуп черте баштады.

— Бу ким деген киши?

— Айдараалы Жөргөлөк деген киши ушу, — дешти.

— Ырчылыгы барбы?

— Жок, күлдүргүч — куу киши.

«Айдакендин Көйрөң күү», — деп Айдараалы кууланып комузун чертип аткан кези:

«Күлдүр, күлдүр, күлдүр, күлдүр.
Анан кийин, анан кийин, анан кийин.
Оошол, оошол, оошол, оошол.
Тейрин-тейрин, мейлиң-мейлиң.
Минтип келем, минтип келем, минтип келем.
Айдакендин Көйрөң күү,
Битибоор, Маскөөдөн,
Олuya-Ата, Ташкенден
Алып келген Көйрөң күү.
Алты капка жаймалап
Салып келген Көйрөң күү.
Алты төө, бир атка
Артып келген Көйрөң күү.
Аркан менен бекитип
Тартып келген Көйрөң күү.
Ар кайсы элге ушинтип
Айтып келген Көйрөң күү.
Мына, мына, мындаай,
Мына, мына, мындаай».

Топусун чокусуна жөрмөлөтүп, комузуна колун ойнок-
тотуп, каткырып күлүп, элдин боорун эзип коюп, өзү кайра
томсоро калат.

Бул өнерүнө маашыр болуп, менин да боорум катты.
— Эми Айдакен ырдап койсун а-аа, — деп ырдаганы:

«Коён жылы кышында,
Жутап калдык ошондо.
Малдын көбү түгөндү,
Капка салдык, от таппай,
Ээр токум, жүгөндү.
Он жылкылуу оюлду,
Муздал калып кышында,
Жаздын күнү союлду.
Кайран малдын тарпына
Карга, кузгун тоюнду.
Кырк жылкылуу кыйрады,
Кыз-келиндер какшыган
Көнөктү көрүп ыйлады.
Коён жылы жут болуп,
Уйлар өлүп, кой калды,

Оо, күрөң бука бой калды.
Сары жүрмө, карын сал,
Сасып кетет, баарын сал...
Ай, хай, хай, хай...»

«Ушу кишиге бир тийишип көрөйүн, эмне сөз чыгар экен?» — деп, Айдараалыга карай ырдан турган ырым:

Эгин эгип, нан жеген
Жеринң кайда, Айдаке?
Атадан туулуп, эрке өскөн
Элинң кайда, Айдаке?

Айдараалы:

Кой сүлөөсүн Бакайыр
Жерибизден келебиз.
Жергелүү кытай калың сол
Элибизден келебиз.
Сендей-сендей ырчыны
Койгулатып отуруп,
Комуз менен женәбиз!

Мен:

Суусамырдын сазындай
Былкылдаган сен кимсиң?
Жинди болгон эмедей
Шылкылдаган сен кимсиң?
Айылчылап күнүгө,
Бир тынбаган сен кимсиң?
Атырылып ырдан көр,
Сенин ақындығың эл билсин!

Айдараалы:

Аксы менен Таласка
Айдараалы менин атым.
Бой тирешкен ырчыга
Болжолу жок санатым.
Женижокту баш кылып
Жер жүзүндө ырчыны
Женип жүргөн адатым.

М е н :

Ашта-тойдо қууланып,
Култулдаган сен кимсиң?
Анык жинди болгондой
Жулкулдаган сен кимсиң?
Атчан жүрсөң, жөө жүрсөң,
Бир тынбаган сен кимсиң?

Айда라алы:

Менин атым сурасан,
Айдараалы Жөргөлөк.
Ар жыйынды көргөндө,
Айттар сөзү бир белөк.
Келин-кыздзуу үйлөргө
Керегенин түбүнөн
Кирип кетем жөргөлөп.

Айдараалынын өнөрү жалаң күлкү менен аткарылат экен. Мен Айдараалынын сөзүнө жараша куушуп ырдасам болор эмес. Ал онбогондой қууланып, онко-чоңко болуп, мени көпчүлүк элдин күлкүсүнө капиталтып коюп, тамаша чыгара бермекчи болду. «Жамғырдай төгүп, таалайдан көрүп, ырдап көрөйүн, эмне чыгар экен?» — деп, аттын башын чыкчыйта тартып, чубуртмадан ырдадым:

Токтогул менен бир келдим
Кетмен-Төбө жеримден.
Ашып түштүм Таласка
Аскалуу Беш-Таш белинден.
Азамат киши экенсиң
Айт дедирбей теминген.
Алгылыгын таппадым
Жана айтып өткөн кебинден.
Безеленип ырдап көр,
Беттешким келди сага мен.
Ат үстүндө, Айдаке,
Алкынасың, койбойсун.
Акбаш жору баштанып,
Талпынасың, койбойсун.
Ашқа-тойго жолотпой

Айдаймын деп ойлойсун.
Бука моюн букчугуй,
Булкулдайсың, койбайсун.
Куру каткырық, куу құлқұ,
Кубалашып ойнойсун.
Колундан келсе Таластан
Кууп ийсем деп ойлойсун.
Ашмарға, Мерки, Таласты,
Аралап ырдап тойбайсун.
Үнғулуу сөздөн бирөө жок,
Уяттын баарын айтасың.
Ушу турган көпчүлүк
Ырчылыкты байкасын.
Мени менен айтышсан,
Мерт болосун, кайтасың.
Жаакташкан кишиге
Жалынса да болбоймун.
Колунан чыктым озунуп
Токтогул акын-торгойдун.
Анык болсоң Жөргөлөк,
Аттан түшкүн жөрмөлөп.
Акын болсоң, Айдаке,
Ар санаттан термелеп.
Тартынабы сермештен
Табына келген ылаачын.
Качырганда асмандан,
Кандай керет кулаачын.
Куру каткырық кууланып,
Кыргыз эл үчүн қубанчың.
Калық менен кармашар,
Айдакем, каруусу болсо чыдасын!
Тегеректеп турган эл
Тебишкенди сынасын.
Алды менен качырып,
Айдаке, асылгансып турасың?
Акын Калық беттеди,
Айдаке, айланғы кандай қыласың?

Айдараалыны беттеп, акындық менен эптеп, элди таңдандырып, айтышар жолун чектеп, ырдай турган ырымды ырдап бүтүп тура калдым. Мени көрө элдер жаңы

ырчыга, жаңы сөзгө таңданышкан бойdon тизилишип түрушту, татты сөздөн талыкшыбай угушту.

Айдараалы каткырып күлүп, кайра томсоро калып, элге билгизбей жолго салды.

— Атаңдын көрү,
Мунуңар Калық әмес эле
Кара тажаал турбайбы?
Ыры азыраак кишини
Ушунча капитап ырдайбы?
Күшчү, саруу элимден
Көргөнүм жок мындайды.
Тамаша кылат деп турсам,
Тартынбастан чындашиб?
Ыр сенде, күлкү менде,
Тыңшап туруп, бекер угуп кубаныш элде.
Бу жыйындан чыгайын,
Аягым менен жылайын.
Элди аралап бастырып,
Эптеп оокат кылайын, —

деп, кадыресе каткырып күлүп, эки ууртун сорунуп, эрдин чормойтуп, көпчүлүк элдерди күлдүрүп, Айдараалы жөнөп кетти...



Волревком — волостук текшерүү комитети

Битибоор — Петербург

Алгы — алымдуу, түзүгүрөөк

Күшчү, саруу — кыргыз элинин уруулары



1. М.Үмөталиевдин аткаруусундагы Айдараалынын чыгармаларын уккула. Анын сырткы кебетесин сүрөттөп айтып бере аласыңарбы? Айдараалы Жөргөлөктүн ыкмасына салып, анын ырын аткарғыла. Класста Айдараалы менен Калык болуп айтыш уюштургула.
2. Айдараалы менен Калыктын ырларын талдап, алардын чыгармачылык чеберчиликтери жөнүндө өз пикиринерди айткыла.
3. К. Акиев әмне үчүн көп жылдар бою мемуар жазып жүрдү? Анын баалуулугу әмнеде?

Мемуар — француз сөзү, кыргызча «эскерүү» деген маанини билдирет. Бир кезекте болуп өткөн окуяны кийин-соң эстеп, аны кайра калыбына келтирип, автор, негизинен, өз башынан өткөргөн, аралашып жүргөн реалдуу турмуштук окуяларды сүрөттөп жазууга да туура келет. Мындай чыгармаларда баяндоочу каарман (автор) окуябаяндардын чордонунда турат да, болуп өткөн окуяларга баа берип, бүтүм чыгарат. Кыргыз адабиятында мемуардык чыгармалар өмүр баяндык (М. Элебаев. «Узак жол»), эскерүү (К. Акиев. «Баскан жол»), күндөлүк, кат, адабий портрет ж. б. формаларда кезигет.

«Баскан жол» чыгармасынын жаралыш тарыхы туурасында автор өзү: «Бул өмүр баяным башыбыздан кандай күндөр өткөнүнөн, эмне турмуштарды көргөндүгүбүздөн, толгон окуялардын күбөсү болгондугубуздан кыскача гана түшүнүк берип, 1927–28-жылдардан баштап кагаз бетине түшүрүлдү», — деп эскерет. Чыгарма 1951-жылы жазылып бүтөт. Демек, бул чыгармасын акын чейрек кылым убакыт бою жадабай иштеп, изденип, анан соңуна чыгарган.

Калык Акыевдин "Баскан жол" автобиографиялык мемуары бардык ырчы, жомокчу, комузчуларга тиешелүү болгон турмуштук ачуу чындыктарды туура чагылдыргандыгы жана көзү менен көргөн көптөгөн ырчылардын ички дүйнөсү, сырткы турпаты, кулк-мүнөзү, өнөр таржымалдары туурасынdagы оюн эң адилеттүү айткандыгы менен кыргыздын XVII - XIX кылымдардан өзүнө чейинки өнөрпоздоруна дээрлик тиешелүү, болгондо да ошол доордогу ырчылардын құчтүү өкүлүнүн бири тарабынан жазылып калган өтө баалуу документалдуу эмгек болуп эсептелет. "Баскан жолду" окуу менен биз Кулуке, Женижок, Жаңыбай, Жолой, Эшмамбет өндөнгөн ондогон ырчылардын ырчылыгынан сырткары бизге белгисиз адамдык жеке сапаттары жана өзү туурасынdagы көптөгөн маалыматтарды алабыз.

Силер таанышкан К. Акиевдин «Баскан жол» чыгармасы адабияттын мына ушул чыгармалык жанрына таасын мисал боло алат.



АЛЫМКУЛ ҮСӨНБАЕВ (1894—1963)

ТОКТОГУЛ МЕНЕН БИРИНЧИ ЖОЛУГУШУУ

Менин айыл ичинде жаңыдан ырдап жүргөн кезим. Таластын баш-аягын аралаган эмесмин. Ошол кезде айылыбызда Айдараалы, Аттокур деген ырчыларыбыз бар болчу. Алар эски ырчылар болгону менен, атактуу ырчылар эмес эле. Ширгелинин уулу Муса деген киши бир күнү мага жолугуп: «Алымкул балам, бул Таласта сен үйрөнүп үлгү алуучу ырчылар жок, Кетмен-Төбө деген жерде Эшмамбет, Токтогул деген ырчылар бар. Токтогул деген атаң Сибирге барып кайра келди. Ошол Токтогул атанды көрбөй сен ырчы болбойсун. Токтогул Таласка келсе сени тааныштырып коёюн», — деп жүрдү. Бир күнү берен уруусу Жанкороз дегенге аш берет деп угуп калдык. Муса келди да: «Жүр, балам, беренге Токтогул жакын, келип каттап жүрүүчү. Берендер Токтогулду чакыртпай койбойт. Ушул ашқа Токтогул да келет. Жүр, эми сени ошол атана тааныштырайын» — деп, мени ээрчитип жөнөдү. Беш-Таш деген жерге Жанкороз ажынын ашына барсак, эл жыйылып, берендер үй тигип жатышыптыр. Айылдын четине барып, бир кишиден: «Токтогул келдиби?» — деп сурадык эле: «Келди, Жанкороз ажынын ииниси Төлөбай дегендин үйүндө жатыр», — деди. Анда Муса: «Азыр сен жаш баласың, күндүз Токтогулдуң үстүнө алып барсам, тердеп-тепчиp эч нерсе айта албассың. Түн баатыр болот дечу эле, азыр бирөөнүкүнө түшүп, түндө алып барайын» — деп, башка бир айылга барып түштүк. Күн батып, күүгүм кирип караңғы болгондо: «Жүргүн, Алымкул, эми сени Токтогул жаткан үйгө алып барайын», — деди Муса.

Ошол кезде «Токтогулду көрсөм» деп, тим эле учуп бара жатам. Токтогул жаткан Төлөбайдын айылына жақындағанда бизге Токтогулдун үнү угулду. Мурун «көрсөм» деп толкундап бара жаткан жүрөгүм Токтогулдун үнүн уккандан кийин мурдумдан тер чыга баштады.

Мурун «көрсөм» деп толкундап келе жаткан киши эми «көрбөсөм» экен деп калдым. «Кантеп мен мунун алдына барып беш-алты ооз бир нерсе айтам?» — деп ойлодум да, тұз эле кетем дегенге кирдим. Ушул өзүмдүн ырым менен эле әптер оокат кылбайымбы деп, кетким келип калды. Ошентип, бир айылга барып түшсөк, айылдын жаңында ат батпайт. Төлөбайдын чоң ак үйү бар экен. Эл қызыл кереге қылышып сыйрып таштаптыр. Үйдүн ичи да эл, сырты да эл. Биз барғанда Токтогул ырдан жатыптыр. Ырдаган ыры — өзү Сибирден келгенде Кетмен-Төбөнүн бери жаңында Бууракан дегендин белинде Эшмамбет ырчы экөөнүн учурашканы. Муса атын мага карматып коюп Токтогулдун үстүнө кирип кетти. Муса кирип барып: «Ас-салоомалейкүм, Токо! Аман-эсен жүрөсүңбү, урушчаак бөдөнөдөй чукчуйган жарыктык! Таласка кәэде келет экенсин, кәэде келбейт экенсин. Сөзүндү сагынат экенбиз, өзүндү сагынат экенбиз. Биздин айылдан Алымкул деген жаш бала ырчы болом деп жүрөт. Ошол баланды ээрчитип келдим. Ошол балага ырыңан, күүңөн үйрөтүп кет, Токо! Сизди сагынганда ошол балага ырдатып жүрөлү», — деп Муса кирип барып ушуну айтты. Ошол кезде Током Сибирден кайра келсе, жалғыз баласы өлүп калган, кайыга кайып кошулуп боорун көтөрө албай, Токомдун боздоп жүргөн кези экен. Током Мусадан жанагы сөзду уккандан кийин, айтып жаткан ырын токтотуп, ырдан калды. Ырдаганда жаңына чакырып, үндөп ырдады. Колуна комуз алып, конғуроодой үнү менен мени чакырып ырдан турған жери:

ТОКТОГУЛ:

Аргымак келет как жарып,
Аралдын киргил дайрасын.
Азамат чыкса элинен,
Айылы көрөт пайдасын.

Ажалдан башка иш болсо,
Акылдуу табат айласын.
Атайы көрөм деп келген
Алымкул балам, кайдасың?
Бүтүн берен үй тигип
Бүлкүлдөктүн сазына.
Камакта жүрүп картайган,
Кайгырам өткөн жашыма.
Кабар берип беш берен,
Ажынын келдим ашына.
Алыстап қачып жүргөнчө,
Атандын келгин кашына.
Кайнатаңды көргөнсүп,
Қачып менден жашынба.
Ала барчын айланса,
Алты ай качат Бүргөнгө.
Аргымак құлұқ ат жарайт
Алыска болжоп мингенге.
Ак жолборстой эр жарайт
Айгышкан жоого тийгенге.
Ак қүрөөкө тон жарайт
Азamat әрлер кийгенге.
Ак каркыра жар жарайт
Алышып ойноп сүйгөнгө.
Армансыз кеткен бир жан жок
Аз күнкү жалған дүйнөндө.
Алып кал, балам, нускамды,
Айлыңа келип жүргөндө.
Атайы көрөм деп келип,
Алымкул балам, сүрдөнбө!
Айдатып салып Сибирге,
Ак жерден башым сенделтип,
Катын-балам кайгырган,
Кармалып элден мен кетип.
Тегиз жерден жар чыгат,
Жамгыр жаап, сел кетип.
Жайлоонун башы ээндейт,
Жакалай конгон эл кетип.
Жарашамын деп келип,
Уялып кайда жүрөсүн,
Балам, уйча мурдуң тердетип?

Ачылар беле көңүлүм,
Алымкул көзгө көрүнсө,
Качып кайда жүрөсүң
Каркыралуу келинче?
Жашык болбой жаш кезде,
Жагалмайдай теминсе.
Жабдык салган жоргодой
Жаркылдап топто элирсе.
Жашык болбой жаш кезде,
Жакшы экен бала дедирсе.
Айланып учкан алты өрдөк,
Аралап консоң көл мында.
Ак карагай сыр найза
Айкалышчу эр мында.
Атактуу Током келди деп,
Аял-эркек эл мында.
Ак үй болсо жылаңаң,
Алыстап качпай кел мында.
Алымкул балам, кайдасың?
Атаң Токоң мен мында.
Амансыңбы, ата, деп,
Ак жүзүмдү көргүн да.
Ачылсын менин көңүлүм,
Айтып салам бергин да.
Артымда жаштар калса деп,
Ар убак ошол тилегим.
Атайы көрөм деп келип,
Алымкул, менден жүдөдүн.
Аш тараса кетемин,
Аз эле күн жүрөмүн.
Эшикте жүрбөй келсенчи,
Эмессиң менин күйөвүм.
Кылтыктап качпай кел мында,
Жубарымбек, кызымдын бербейм бирөвүн.
Ак жерден башым айдалып,
Азапта жүрүп жүдөдүм.

Токтогул үндөп ырдап айтканда, үйдө бир киши сүйлөп калды: «Бар, алыш келгиле, ал кандай куу тумшук бала эле. Токтогулдуң кызын алат бекен, атайы көрөм деп ке-

лип каякта жүрөт?» — деди. Эки киши келип, эки колумдан сүйрөп, Токтогулдуң үстүнө алып барды. Кирип бара жатканда чекемдин терин жеңим менен сүртүп алдым. Ушундай бет алдымды карасам, урушчаак бөдөнөдөй чукчуйган киши экен. Токтогул төрдүн алдында олтурган экен. Барып салам берип колун алдым. Ошондо колумду көө бербей туруп ырдайт:

Кыялың қызыл гүлдөйсүн,
Кыйкырып айтсам билбейсин.
Кызымды алчу немедей
Кысыласың, кирбейсин,
Кыялыңда, Алымкул,
Бул Токонду ким дейсин?
Уяты болот жаштын да,
Уялыш менден качтың да.
Уялгандан пайда жок,
Узатпай ордум баскын да.
Урматтуу Током сөзү деп,
Уруулуу элге чачкын да.
Ырчы болсоң ылдам бол!
Кашандан чыкпайт эчтеме.
Камчы берип теминген
Кайран атаң жаш кезде.
Карагер элем элирген,
Суурула чыгып байгеден,
Суулугун чайнап кемирген.
Канча күн ырдап турсам да,
Калк жадабай кебимден.
Качып тышта жүргөнчө,
Кармал кал нуска кебимден.
Каларсың таппай атаңды,
Кайрылып кетсем элинден.
Капкандуу ажал бир жүрөт,
Катуу корком өлүмдөн.
Камакта жүргөн кезимде,
Кара тоодой бел көрүп,
Каралдым жүргөн элимден.
Кармалыптыр Топчубай
Каардуу ажал кесирге.

Баладан бактым жок экен,
Байкап турсам өзүмдө.
Арка болор киши жок,
Ак жерден башым кармалган.
Аманын сурап жалгыздын,
Айдоодо жүрүп зарланган.
Айланып келсем балам жок,
Адашыптыр жалгандан.
Каргадай жалғыз бар болсо,
Калбайт белем кубанып,
Камакта көргөн кайгыны
Калтыrbай ичен чыгарып.
Кайтып келсем элде жок,
Калыптыр турпак, чым алып.
Бейитин бекем кучактап
Беш күн жаттым суналып.
Бекитип койгон кара жер
Перзентимди көрсөтпөдү чыгарып.
Жүдөп турган кезегим,
Балам, жүрөктүү кайги-мун алыш.
Кетемин, балам, жатамбы,
Кенедей болгон Алымкул,
Кетиргин ичен капамды.
Келинче качпай, таанып ал
Керектүү булбул атаңды.
Алдындан чыкпай, бир жүрүп,
Алып кал нуска, батамды.
Колтук жагың томпоёт,
Комузуң болсо алыш көр!
Кулагын бурап тегиздеп,
Кол ойнотуп чалып көр!
Кайгырган жүрөк кубансын,
Кой жоргону салып көр!
Айылың Талас болсо да,
Атаң башка дебейин.
Топудай болгон Алымкул,
Топчубайдай көрөйүн.
Токтогул атаң токтолуп,
Балам, сага кезек берейин, —

деп, Токтогул колумду коё берди. Ошондо мандайына олтура калып, эки көзүмдү жумуп: «Токтогул, ушул жакта эмей кайдасың» — деп, ылдый карап олтуруп, комузумду күүгө келтирип алыш, салам берип турган жерим:

Айылда жүрүп ар убак
Арзыдым эле өзүндү.
Айттырып уксам дечү элем
Аселден ширин сөзүндү.
Атакемден кем көрбөйм,
Азыр көрдүм көзүндү.
Элимде жүргөн кезимде
Эстедим эле өзүндү.
Эңсеп жүргөн бала элем,
Эшииттим ширин сөзүндү.
Ээрчитип жүрүп жөн көрсөт
Эсее элек өзүмдү.
Ак бариктүү токойго
Конгон Током, эсенби?
Алты сан журттун эрмеги
Болгон Током, эсенби?
Алдына даңкан салбаган
Жоргом Током, эсенби?
Ак кагаз көрбөй окуган
Молдом Током, эсенби?
Көк бариктүү токойго
Конгон Током, эсенби?
Гүлдөгөн кыргыз күкүгү
Болгон Током, эсенби?
Күнүгө чыгып байге алган
Жоргом Током, эсенби?
Тула-боюң карасам,
Өкчөгөн алтын сакадай.
Көзүмө, Током, көрүндүң
Көтөрүп баккан атамдай.
Мен деле сизге Топчубай,
Көңүлдөн кетир капанды.
Мен дагы сиздин балаңыз,
Берип кет, Током, батанды?
Ак комузга кыл таккан,

Акындарга сын таккан,
Ала салып мойнуна,
Анда-санда бир чапкан.
Тепкенин жогор жагына
Тегерек күмүш ак колду
Тегирмендей чуркаткан,
Нээти адал киши э肯,
Тегеренип журт тапкан.
Чертмегине кыл таккан,
Чечендерге сын таккан.
Черткенде колун чертмекке
Чеберлик менен чуркаткан.
Өлкөдөн залим кууса да,
Өнөрү менен журт тапкан.
Кедейди сүйгөн киши э肯,
Кесирлүү залим сырттаткан.
Комуз алсаң колуңа,
Күү сонуну сенде э肯.
Конгуроодой шаңқылдап,
Үн сонуну сенде э肯.
Айткан сайын жаңырган
Түр сонуну сенде э肯.
Чарчабаган, талбаган
Тил сонуну сенде э肯.
Сайраган тоту, бир булбул
Таласка кайдан келди э肯?
Каркыралуу келинче
Качып жүргөн мен бекен?
Кадимки Током келди деп,
Кадырың кыргыз элде э肯.
Ар бир сөзүң унуткус,
Айтылчу тарых, белги э肯.
Аман-эсен келдиңиз
Айдалып барган түнөлдөн.
Куткарыпсың бутунду
Салынган кишен чидерден.
Арылтыпсың башыңды
Ак кежим нокто, жүгөндөн.
Акыры тузун бар э肯
Ак калпак кыргыз бул элден.

Бузуктун кылган иши экен
Булбулду Сибир жиберген.
Толқуну элди эргиткен
Торгойдой ширин кебиңиз.
Өткөн иш кайта келгисиз,
Өксүбөсүн көөнүңүз.
Алдыңда турган Алымкул
Өз баландай көрүнүз.
Акындык нуска жолуңду
Алымкулга бериңиз.
Айтып кет, Токо, сонунду,
Акындык көрсөт жолуңду!
Аз да болсо, көптөй көр,
Айтканым тамам болунду!
Мен деле сиздин балаңыз,
Берип кой, Токо, колуңду? —

деп ошентип барып, Токтогулдун колун кармадым. Током колумду коё бербей туруп:

Жабагыңда көргөмүн,
Жакшы эле деп келгемин.
Жаш да болсоң жакшы экен
Жабышып салам бергениң.
Тай күнүндө көргөмүн,
Талашар деп келгемин.
Таласка өзү ырдаса,
Жарашар деп келгемин.
Далай жаман сапалак,
Адашар деп келгемин.
Алдыңқыдан калышпай,
Жанашар деп келгемин.
Айлыңдан атаң кеткенче,
Алып кал нуска-өрнөгүм.
Кебин уктум кунандын,
Көңүлүм толуп кубандым.
Топчубайдын кайгысын
Көңүлүмдөн чыгардым.
Эрмеги, балам, болосун
Эл чоғулган **дубандын**.

Айылың Талас болсо да,
Бир балам деп турармын.
Эсен жүрүп жетилсөн,
Эл ырчысы болорсун.
Өмүр берсе чоноюп,
Өз ордума конорсун.
Алымкул, сен да баламсын,
Атандан ұлғұ аларсын.
Эскерип атанды ойлосон,
Элге сөзүм жаярсын.
Ылдам болсо талантын,
Ырчылық жолун табарсын.
Алмадай башың соо болсун
Ажалдуу өлүм кесирден.
Эки күн ырдап турсаң да,
Эл танбасын сөзүндөн.
Бала окугун, батамды ал,
Чыгарба мени эсинден!
Таалайга жазган иш экен,
Далайды көрдү бул башым.
Алымкул ырчы келди деп
Аял-эркек курдашын,
Аркандан эч ким куубасын,
Алдындан эч ким буубасын!
Эсиңе ал, балам, Токонду,
Эсен болсун бир башын!

«...Кыргыз элиниң сүйкүмдүү ырчысы Алымкул Үсөнбаевдин чыгармачылыгы жана өмүр жолу жөнүндө сүйлөгөндө анын чыгармасын элдик фольклордан ажыратып кароого болбойт».

K. Маликов



Кашаң — тез жүрө албаган, кыбыр, кыймылы жай, ыкчам эмес.
Кене — тырмактай, кичинекей.
Дубан — жогорку бийлик башында тургандардын чогулуусу менен өткөрүлгөн чогулуш, жыйын, топ.



1. Алымкул төкмө жөнүндө улуулардан сурап билгиле.
2. А. Үсөнбаевдин өмүр баянын айтып бергиле, анын акын болушуна шарт түзгөн жагдайлар кайсылар?

- 3.** Токтогул менен Алымкул кайсыл мезгилде учурашты, ошол кезде Токтогулдуң ал-абалы кандай эле?
- 4.** Ушул айтыштан ырчылык кандай салттарды жана устат менен шакирттин кандай байланыштарын байкадыңар?
- 5.** Ушул жолугушу ыры Э. Турсуналиев, З. Үсөнбаев сыяктуу аткаруучулардын репертуарынан түшпөй келе жатат. Силер ошолордун аткаруусундагы учурашууну кунт кооп угуп көргүлө.
- 6.** Бириң Токтогул, экинчин Алымкул болуп ырдашыла.
- 7.** Жогорку ырдын негизинде инсценировка даярдагыла.
- 8.** «Устат жана шакирт» деген темада дилбаян жазыла.

АЙТЫШ ТУУРАЛУУ ТҮШҮНҮК

Айтыштар, адатта, ырчынын жетилген кезинdegи чыгармачылыгына мүнөздүү, анткени анда күчтүү талант гана болбостон, айтышып жаткан адамдын психологиясын, анын он-терс сапаттарын, айтыштын эмне жөнүндө болуп жатканын жакшы билүү керек. Айтыш — эки ақындын эрөөлү, мелдеши, сөз менен бири-бирин колдошу, кордошу, улап кетиши, табышмагын жандырышы, тагыраак айтканда иши кылып жагдайга, алдыларына койгон максатына жараша ыр өнөрүндөгү жарышуулары. Салт боюнча ақындар бири-бири менен жолугушканда айтышып учурашкан.

ААЛЫ ТОКОМБАЕВ (1904—1988)



Аалы Токомбаев 1904-жылы азыркы Кемин районунун Кайыңды айылында туулган. Ал бешикке бөлөнгөндөн энеси Уулбаланын мукам алдей ырын, ымыркайынан шекер татыган сөздөрүн, кумдай куюлушкан акыл-насааттарын, кыябына келтире айтылган ар кыл оозеки мурастарын угуп чоңойду. Экинчи жагынан атасы менен ынак, алардын үйүнө көп келчү, сөз баккан, колунан аса таягы, оозунан бал тамган кеби түшпөгөн, кези келгенде «Манаска» чейин айта койгон Урак дубананын таасиринде өсүп, жашынан элдик оозеки чыгармаларга жакын болду. Мына ошондой дымагы бар баланы окутуу ниетин көздөп, Токомбай уулун айылдык молдого берди. Анда Аалы эки кыш окуган менен, кат-сабаты жөндөп ачылбай, караңғы бойдон кала берди.

1916-жылы падышалык Россиянын аскер алуу жөнүндөгү мыйзамына, элди ар тараптан кысмакка алган зордук-зомбулуктарына каршы кыргыз журту улуттук-боштондук көтөрүлүшүнө чыгат. Көтөрүлүшчүлөр женилип, куралдуу орус аскерлери жазыксыз элди кырып кирет, бей-ажал өлүмдөн корккон калк жан айласы кылып Кытай жерине качат. Мына ошол качкындардын арасында Токомбайдын да үй-бүлөсү бар эле. Жолдо кырылганы кырылып, Кытай жерине эптеп тириү жеткен элди ит көрбөгөн машакат, жугуштуу оорулар, адилетсиздик, кулдук, эрксиздик күтүп

турган. Токомбайдын бүлөсү да тагдырдын бул каргышын аттап өтө албай, кыйынчылыктарга белчесинен батат, бир жылда беш баласын жерге берет.

1917-жылы төңкөрүштөн кийин туулган жерди эңсеген качкындар киндик кан тамган Ата Журтка кайта башташат. Алар менен бирге Токомбайдын үй-бүлөсү да өз жергесин көздөй жөнөшөт. Бирок өз журтуна жетпей Орто-Токойдо чамгараСак ээси Токомбай оопат болот. Көп узабай турмуштун айыккыс дартына чалдыккан энеси Уулбала да көз жумат. Ошентип, бир үйгө батпаган бүлөдөн он уч жашар жалгыз Аалы калып, анын көрүнгөндүн эшигин түрткөн жетимчилик турмушу башталат. 1919-жылы Ысык-Көлдүн күнгөйүндө аталаш туугандарын аркалап туруп калып, ошол жерде бир аз окумуш болот. Бирок көп узабай, эжеси Батма аны издетип таап, Кочкорго алып кетет. Ал жакта али мектеп ачыла элек болгондуктан, Аалы окуусун уланта албады. Кантсе да жаш бала үчүн бул жылдар текке кетпей, ал жездесинен өтүк ултарғанды, чөлөк, сөөктөн топчу жасаганды, жыгач чапканды үйрөнүп, жездесине жардам берет.

1922-жылы окуудан жайки дем алышка кайткан балдардын үгүттөөсүнөн улам окууга дилгирлиги тутанып, аны эңсеген ышкы оту кайрадан жанып, жакын агаларынан жол кире алып, Ташкентке жөнөйт. Ал жакта адегенде интернатка орношот, кийин кеңештик-партиялык мектепке каторулат.

1923-жылы Аалы Токомбаев Ташкенттеги Орто Азия Мамлекеттик университетинин даярдоо курсуна өтүп, бул окуу жайын 1927-жылы аяктайт. Ошол жылдарда тунгуч газетабыз «Эркин-Тоо» жарык көрүп, анын бириңчи санына (1924-жылы 7-ноябрда) Аалынын «Өктөбүрдүн келген кези» деген ыры жарыяланат.

Залкар сүрөткердин жүздөгөн лирикалык чыгармалары, «Таң алдында» деген ыр менен жазылган романы, «Күнүн сыйры», «Даат», «Жол жомогу» сыйактуу ондогон аңгемелери, «Жараланган журөк», «Мезгил учат», «Солдат элек» повесттери, «Ант», «Күндүн чыгышы», «Өлбөстүн үрөнү» драмалары, «Туткун Марат», «Менин метрикам», «Жетим менен сыйкырчы», «Өз көзүм менен» ж. б. ондогон поэмалары, классикалык орус, чет элдер жана боор-

дош элдер адабияттарынан котормолору улуттук маданиятыбыздын жетилишине **бараандуу** салымын кошту.

Акын, прозаик, драматург, котормочу, сынчы жана коомдук ишмер А. Токомбаев 1988-жылы дүйнөдөн кайтты.

ЖАРАЛАНГАН ЖУРӨК

(повесттен үзүндү)

I

1917-жыл. Жер томсоруп гана турат. Жайкалган эгин, буралган чөп жок. Ызылдап жүргөн шамалга чыдай албай кайыккан жандык сыйктуу титиреп турган сейрек куурайлар. Алардын арасында ичке күйруктарын көтөрүп, серен-деп чуркаган сур чычкандар гана жүрөт.

Буурул сакал, таягын аркасына каруулаган Бектурган алыстан караан көрдү да: «Ачарчылыктын тырмагына илинген биз сыйктуу шордуулар го», — деп жоруду. Ким билсин, Бектурган бирдемелерди ойлоп олтурдуубу, же арстандай жүрөгүн ачкачылык талыттыбы? Анысы бизге белгисиз. Бирок анын көк ала сакалынан мөлтүрөгөн тамчылар куланып жатты. Муздак сууга чаңыт кылып талкан чалып олтурган кичинекей кара бала, сүйкүмдүү атасынын аккан жашын көрө коюп, унчукпаган бойдан ыйлап жиберди. Чал чочуп ойгонгон эмедей болду. Өмүрүндө өзүнүн көзүнөн биринчи жаш чыкканына өзү да таң калды. Тытылган чапандын этеги менен жашын сүртүп:

— Үйлаба, кагылайын, мен тим эле... — деп, акырын гана дабышын чыгарды. Атасынын мындай алсыз жана акырын сүйлөгөнүн баласы биринчи укту, анын төгүлгөн жашын күтпөгөн жерден көрдү. Анын жаш көңүлүнө белгисиз коркунучтан башка эчтеме сезилген жок.

— Атаке, апамды ойлодуңбу? Тигине, күн көтөрүлүп келе жатат. Бул жерден кетеличи, — деди бала.

Бала мындай эстүү сөздү атасына биринчи жолу айткан эле. Бектурган жаш баладан мындай сөздү күткөн эмес. Аны «эчтеме билбейт, жаш» деп ойлоочу... Жер көмкөрүлгөндөй болуп, көзү караңылап, ордунан так туралады да, шадылуу арык колу менен баланы өзүнө тартып, эки бетинен эки өптү.

— Ооба, садага, ооба. Күн көтөрүлүп келе жатат. Эми

кетебиз, — деп, баланын сөзүн кайталады да, кайта жер таянып олтура калды. Анын оозунан чыккан сөзү кандайдыр ичинен мунун шилеп чыккандай болуп, көзүнүн жашы токтоло калды.

Баланын кыялы кандай кызык! Көнөчөктөгү чаңытталган муздак сууну атасына бере койду.

— Атаке, апамды мага көрсөтпөй кайсы жерге көмдүңөр? Мен чоңойгондо күмбөз салдырат элем, — деди. Бектурган далайга чейин унчуккан жок. Анын жүрөгү каршы-терши тилинип, жараланып жатты.

«...Адамдан коркпогон арстан жүрөктуү Бектурган! Түбөлүк музга мени кантип таштадың! Сенин күчүн, сенин жалындуу кайратың кайда! Эч болбосо Өмүрбекимди көрсөтсөңчү. Өмүрбек! Сенин атаң тириү барбы?» — деген аянычтуу дабыш Бектургандын кулагына кыйкырып жаткансыды. Бектурган турмушта барбы, бар болсо ал кайда олтурат? — анын баарын эсинен чыгарды. Бирок колунан кокус ыргыган көнөчөк бактынын күшүн башынан учургандай чочутту. Томолонуп жаткан көнөчөктү баладан мурун баса калды. Тасырайган жерге созулуп аккан киргил сууну Өмүрбек жата калып шимириди. Бектургандын бардык тулкусу муздалап, денеси чыйралды. Эмгектеп жерди жалмалап жаткан Өмүрбекти ала коюп:

— Айланайын жылдыzym, муну ич. Азыр үркпөгөн айылга барабыз. Талканды көбүрөөк табабыз. Сен ырынды унута элексиңби? — деди Бектурган.

— Жок, атаке, унутканым жок. Бая күнкү баланын обонун дагы үйрөнүп алдым.

— Сен жакында жигит болосун. Анда менин сакалым аппак куудай болот. Сен анда мага ат токуп, эт туурап бересиң. Антпесең мен сага таарынам. Сен март болосунбу же сараң болосунбу? — деди Бектурган.

Көнөчөгүн шыпкап жаткан Өмүрбек:

— Март болом, атаке, бизге окшогон турпанчылар болсо, мен аларга нан, талканды аябай берем, — деп, көнөчөгүн жерге көё койду. Бектурган эркисиз жылмайды.

— Жүр, айланайын, жүр. Айыл жакын калды. Сызгырган майдын жыты келип турат. Мына бул коктуда айыл бар, жүр, — деди да, баланы күтүп жерди тиктеп олтура калды. Баланын көзүнө сары май, жапкан нан, каймакка

мыкчыган талкан элестеди. Анын илкиген ичке шыйрагы илмендеп тез-тез көтөрүлдү. Күйдүргөн майдын жыты ого бетер каңылжаарын кытыгылап, баланын оозунан шилекейин ағызды.

Бектурган жаңылган жок. Коктудан төрт үй чыкты. Ал үйлөрдүн эң жогоркусу жумурткадай аппак, калган үчөө боз төбөл.

Суюк түтүндүн бургуп тез атырылганына караганда, жагылган отун шак қуурай го. Ымдуу камыр ысык майга тийгенде ушундай болот. Майга жасап жаткан нан так ошол үйдө экендингина ишениши. Алар туура ошол үйгө барышты.

— Салоом алейкум, — деди Бектурган.

Кара **бешмантчан**, **быжыгыр** тегерек кара сакал киши карап да койгон жок. Ал кайчы сунуп койгон оң бутунун тизесин сол колу менен басып, оң колун быкынына таяндып, бутунун башын карагансып отура берди. Баланын аллагай чоң көзү жез чарага жаймаланган боорсокко түшө калды.

Эки бети анардай кыпкызыл сулуу аялдын жайнаган көзү Бектургандын көзүнө чалдыга түштү. Аял унчукпай гана жайпак табактагы боорсокту чаранын жанына тартты да, казанды чыгарды. От жагып олтурган арык бала **депкирден** түшкөн эки боорсокту ала коюп, бирин оозуна салып, экинчисин Өмүрбекке бере салды. Өмүрбек тапка келген туруттай сыйктуу илип ала койду.

Айткан саламы ташка айткандай жоопсуз калганына Бектурган өтө ыза болду. «Кантейин, жаш кезим болуп, кардым ток болсо, күлгө оонатпас белем!» — деп ойлоп койду да:

— Мырза, кудаанын тагдыры экен, «байлык эмне дегизбейт, жокчулук эмне жегизбейт» дегендөй, башыбызга түн түшүп, кайыр сурап жүрөбүз. Бизге окшогон турпанчылар сilerди да жүдөткөндүр. Ачкачылык абийирге моюн сунар эмес, — деди.

Быжыгыр тегерек кара сакал үн деген жок. Көзүнүн кыйыгы менен карады да, сол жагынданы жаздыкка кыйшайды. Бектурган чыдай албады, туруп аткан аялга карап:

— Келин балам, мына бул балага бирдеме бериңиз, — дегенче болгон жок, чолпусун чөнтөгүнөн чыгарып шарак эттирип таштап койду да, эшикке карай жөнөдү.

Жөнү жок багыныш эр кишиге өлүм менен тең! Бектурган мырзанын кылыгы менен аялнынын жоругуна чыдаган жок. «Көп эле болсо кур кол айдал чыгар», — деп ойлоду.

— Оо, жараткандын күчү! Бул үй эмес, мүрзө тұра? Бул олтурғандар тириү адам эмес, арбак турбайбы? Чын арбак болсо, тириү кыйналған ач арбактарға жардам кылбайбы! Бул менин көзүмө көрүнгөн жин же шайтандын ордосу го, деги сiler кимсиңер? Деги тилиңер барбы?.. — деди.

Үй әэси бул сөздү кайырчыдан күткөн эмес. Суу сепкендей боло түшүп тұра калды да:

— Сен кимсиң? — деди.

— Менби? — деди Бектурган, сакалын сылап ақырая карап. — «Мен Жети-Суунун Төциримин» деген Казбайдын омурткасын сындырган, казынасын жарып, баткактай тебелеген, казақ, қыргызға атагы чыккан Бектурган деген мен болом? Мына, «тулпар тушунда кымбат», «атты арығанда көр» дегендей, эми сага окшогон чыпка сакалдан кайыр сурап отурам! Заман оңолсо, жараланған жүрөк жазылар. Албаган алигин үчүн бизге салам айтарсың! «Эрди кабагынан сына» дегендей, сен өзүң ким болосун, мырзам? — деди Бектурган.

II

— Аке, айланайын аке! Бирдеменіз бар бекен? — деди алсыз аял. Бектурган жайдары бурулду да:

— Бар. Бар, балам. Бери кел, — деди. Эски бөз курдун ортосундагы эки түйүнчөктүн бириң чечип, он чакты чий боорсоктун тең жарымын бере койду. Аял аны оозуна бир эле салды. Бирок тиштенген эмедей кыбыратып чайнап ширесин чыгарды да, сөөмөйү менен баласына жедире баштады.

— Кайсы элсин, балам?

— Бугу болобуз, аке, Төцир жалгасын.

— Мен сарбагышмын, балам. Колумдан келгени ушул. Текей терип жейли да, бир жакка жылалы. Ушул боорсокту кечээ Бекенчүнүкүнөн алдық эле, — деп чал бир аз кобураган болду.

— Мен бүгүн ошондо болдум. Ити балтырымды жулуп салды. Катыны тепкилеп чыгарды. Адамды кудай шылдың

кылыш жараткан экен, аке... — Ал ит тарткан балтырындағы салбыраган этин кармап, көзүнүн жашын төктү да: — Аке, мен бул жерден бүгүн козголо албайт окшойм. Мага карабаңыз, — деди.

Бектурган унчукпастан текей терип келди.

— Балам, сен мына муны жегин, биз сендириктейли, — деп тутамга чыкпаган текейин бүт берди, курдун экинчи түйүнчөгүн чечип, анын алаканына талканынын жарымын салды. Аялдын кеберсиген эрди өзүнөн-өзү тартылып кыбыраса да, түк дабыш чыккан жок. Бирок талканды кир жоолугунун учун түйүп жатып үнүн чыгарса да, сөзүнүн дайынына ээ боло албай калды. Бектурган аялга мелтирий тиктеп калса да, ага бир ооз унчуккан жок.

— Өмүрбек! Кел, кагылайын! — деп, булактын башындағы термелип жүргөн баласын чакырды. **Көнөчөк** менен суу жутуп, терең үшкүрүп алгандан кийин гана: «Кош, келин, чамаң келсе илгериле. Аманчылық болсо дагы көрүшөрбүз», — деп алды да, анын араң жан баласын мурдунан чымчып алыш, кайта өзүнүн колунун учун өптү. Аял өзүнүн келечегине түшүнгөндөй болду. Эрини кыбыраган жок. Жаңы эле жолуккан ырайымдуу кишиден айрылгысы келбесе да, аны токтотууга эч кандай арга жоктугун ойлоп, эркисиз калтырап кетти.

— Жардамыңызга ыракмат, аке. Менин... менин... атым... атым Айша. Тирүлүктөн менин үмүтүм үзүлүп калды! Менин атым Айша. Мен жер үстүнөн көрүнбөсөм, куран окуп, менин атыма атап коёр бекенсиз? Менин кымбатым мына бул шордуу бала эле. Бул менин артымда калып эмне болот, ким багат? Ким алат? Багары болбосо, бул эмне күн көрөт? Бул менин үрөнүм көгөрөр бекен?

Бектурган сөз кайтарып, толук бирдеме айта албады. «Кош балам, тирүлүктөн күдөрүндү үзбө!» — дегенге гана араң жарады. Өмүрбек колундагы майда текейин оозуна салып чайнаган бойдон атасынын аркасынан түштү. Эмнегедир, Бектурган кылчактап карай берди. Ар караган сайын телмирген, шоролуу көзү менен узатып жаткан кайырчы аялдын элесин көрө берди...

III

Кичинекей Өмүрбек шүмшүйгөн кара алачыктан ыйлап чыгып, ыйлап кире берди. Ал калтыраган конур дабышы менен солуктап үн тартып дирилдеген кайгылуу үнү менен акырын озондой берди.

— Атаке, а-ай, мен кантем? — дейт. Кээде басыла калып, таманын карап, чөңөр айырган жараларын тырмалап коёт да, кайта солуктап үн тартат. — А-ай... Атаке, а-ай... мен кантем? — Ошентип жатып Өмүрбек уктап да кетти. Бирок уйкусу тынч болгон жок... Арбактар аны кубалап, жуп кармап аларында, атасы келип, арбактардан куткарып алып качкандай болду...

Өмүрбек ушундайча болуп жатканда, Токмоктун сыртындағы дәбөгө жыйналган топко карай бир кайырчы келе жатты. Ал Өмүрбектин атасы Бектурган эле... Аңғыча элдин ортосунан:

— Мына муну көрдүңөрбү?.. Бириңди бириңе өлтүртөм!.. — деген чарылдаган өкүм үн чыгып жатты. Бектурган түшүнгөн жок... Элдин арасы менен алдыга өттү да:

— Салоом алейкум, — деп колун бооруна алды. Чердейген эчки сакал ичке кара киши дагырадай селдесин түзөтүп жатып какырып, казылган топуракка түкүрдү да:

— Ой, Бектурган каракчысыңбы? Сен кайдан? Мына сенин шериктерин, — деп албууттанып жекире баштады, сөөмөйү менен колу аркасына байланган жаш жигитти көрсөттү. Жигит казылып жаткан жердин топурагында башын жерге салып, үнсүз олтурган эле. Бектурган окуяга түшүнгөн жок:

— Менин кандай шеригим? Бул кандай жекириүү!

— Бул сага окшогон ууру! Кытайга биз качыргансып, элдин оокатын уурдап бүлдүргөн кесеп! Андайлар сенин шакиритиң болбойбу, ыя?!

Бектурган андайга чыдап көргөн эмес, көзү чоктой кызырып кетти да:

— Супа, сөзүңө түшүнбөдүм. Сен мени эмнеге матайсың? Бул ким? Сен го баягы өлүмтүк издеген доорончу жорусун! — деп катуу сүйлөдү. Олтурган эл унчуккан жок. Бирок Бектурганга бардыгы бурулуп карашты. Кимдир бирөө Бектурганды колтукка түртүп:

— Кой, сүйлөбөңүз, — деп айтайын деди. Бирок эки жагын карап гана тим болду.

— Каракчы! Сенин башыңды дардан таанытам. Ой, кайдасыңар?! — деп, молдо жигиттерин чакырды.

— Мени бүгүн дарга ассаң, эртең мени сурай тургандар чыгат. Мен дагы элдүү кишимин. Алар да баш кошор. Баса калып мууздагандай мен улак эмесмин. Мен Бектурганмын! Колуңар тийсе, бир-экөөндү азыр эле ала жатам!

«Мен дагы элдүү кишимин» деген сөз молдону эркисиз токтотту. «Көрөбүз! Кольон айлансын» деп, жутунуп келе жаткан жигиттерин токтото койду. Бектурганды тааныгандар: «Канткен менен баатыр да, кол салуусу да мүмкүн. Бул карышкыр эмеспи! Өлбөгөн кайсы аянычтуу жаны бар. Аянбайт», — деп ойлонушту да, тим болушту. Колу байлануу турган жигит Бектурганга жалт карап:

— Карыя! Мына бул казылып жаткан менин көрүм! — деп мукактана түштү да. — Бул менин көрүм! Казып жаткан экөө менин эркисиз курдаштарым, каздырып жаткан Супа молдо. Аны өзүңүз да билдиңиз. Бир ууч талкан үчүн тарта турган жазам мына ушул... — деди.

...Таманы жерге тийбей, дилдиректей учуп, чаңырган аялдын үнү турган элдин жүрөгүн туз куйгандай тызылдатты.

— Айланайын молдоке-ай! Ысаны кантип өлүмгө кыйдың... Мунун жазыгы эмне? Кагылайын молдоке! Аман жүрсө бир чыны талканаңдын мүдөөсүнөн чыкпайбы? Ысанын жанын калтырсаң, молдоке! — деп өксөгөн бойdon молдонун бутуна жыгылды... Мына ошол кездеги анын аянычтуу үнүн сүрөттөөгө эч мүмкүн эмес эле. Ал үчүлүктүн мүчөлөрүнүн бардыгына жалынып, бардыгынын буттарын кучактады. Молдо ага унчуккан жок:

— Ал, мына бул **долуну!** — деп бир гана кыйкырды.

— Айланайын жалгызым-ай! Айланайын карапалым-ай! Кагылайын боорум, ала жат! — деп, кармагандарга ээ бербей, аял жулунуп жатты. Анын арык денелерин самтыраган кийимдери да жашыра алган жок.

Бул көрүнүш өлүм алдында солк этпеген Ысанын да көзүнө жаш толтуруп, тагдырга таарынып, унчукпаган

сырттанды тилге киргизди. Аны өөдө көтөрүп, ордунан тургуду:

— Ой, эл-журт! Эжемди көрсөткүлө! Айланайын эл, эжемди бир көрсөткүлө! Жатындашымды бир кучактап алайын...

Эч кимден үн чыккан жок. Карап тургандардын башы жерге карай ийилди...

— Өлтүрөсүңөрбү, жокпу! Муну кошо көмгүлө! — деген кыйкырык дагы чыкты.

— Жок! Өлтүрбөймүн! Мен өлтүрбөймүн!

— Эшим! Айланайын курбум, сен өлбө! Мени өлтүргөн сен эмессиң! Кыйналба. Сен акыретте күбө болосун, сен тириү кал. Сен элге айт, бир гана чап! — деп, Ыса коркунчтуу көрдүн оозуна олтура калды.

— Жок, — деди Эшим, — менин жаным сеникинен артык эмес! Сенин убалыңа калганча, сени менен кучакташа жатам. Тириүлүктө бир өстүк, бир ойнодук, эми бир жаталы! Бирге чирийли! Тилибиз бирге токтосун, — деди да, алдастаган эмедей дирилдеп кетти. Көзүнө эчтеме көрүнгөн жок.

— Сен мени менен кошо өлсөң, мен акыретте да ыраазы эмесмин. Акыретте да!.. Сен өлбө! Сен мени унутпа! Мени чын курдашым десен, мени кыйнаба! Тез гана бир чап! Мени унутпа. Сурагандарга мени айт, мени эсте. Мага куран окут...

— Балам!.. Айланайын!.. Сени эч ким унутпайт! — деп Бектурган кыйкырып жиберди да, таягын өөдө көтөрүп:

— Сенин жүрөгүндү жараткан Тенцирге кулмун! Сенин өмүрүндү талашкандарга наалат! — деди.

Эшим жинди немедей теңселди. Өзүнүн өлөрүнө да көзү жетти жана «сен мени менен кошо өлсөң, акыретте да ыраазы эмесмин» деген сөз аны эрксиз багындырды.

— Кыйналба! Мени да кыйнаба. Тез. Ысаның сага ыраазы, курдашым, — деп Ыса дагы кайталады.

Эшим кетменди ала коюп:

— О, армандуу күн! — деп бакырды. Кетменди кандай шилтегенин билбей да калды. Анткени анын ақылы кайдадыр, түбөлүккө качып жоголгон эле. Бакырган үн менен кошо кетмендин жарк этиши элдин көзүн эрксиз жумдура койду. Ысанын омуроосу башын жулган чилдин канатындай дирилдеди...

Токмок шаарынын башындагы сай ачкадан өлгөн адамдар менен атагы чыкты. Карга, кузгундар аларды чукулап, чексиз бактыларына мас болгондой болушту. Сүйкүмсүз ырсайган адамдардын баштарына кодоюп конуп олтурған сагызган, каргалар өздөрүнүн тилдери менен көңүлдүү үндөрүн чыгарышат.

Көп өлүктөрдүн сүрү Бектурганга эч кандай таасир кылган жок. «Мен дагы бир күнү ушулардын катарына кошулат го», — деп ойлойт да, аркасында кала турган жаш Өмүргөгине токтолот. Аны кыйгысы келбейт. Кээде Чырга малай болгон чоң уулу Ысманды ойлоп, кеберсиген эрдин араң гана кыбыратып: «Экөөнүн кол кармашып жүргөн күндөрүн көрүп өлсөм», — дейт да, ар кайсы жерге токтойт, өлүп жаткандардын бардыгына куран багыштап окуган болот. Ошентип бараткан Бектурганды «каарк» этип чочуп учкан карганын үнү жалт каратты. Карга каадасынча өлүп жаткан адамдарга «көнөк» болуп келе жаткан эле. Бирок өлүк карганын күткөнүндөй болуп чыккан жок. Өлүп жаткан аялдын көкүрөгүн тырмалап жаткан бала карганы от менен ургандай чочутту.

Бектурган өлүп жаткан аялга жетип барып, үңүлүп карап алды да, эңкейип колунан тартты. Бирок аялдын солдойгон муздак колу Бектургандын денесин эрксиз дүр эттириди. Ал аялдын колун таштап жиберип, анын көкүрөгүн тырмалап жаткан баланы ала койду жана аялды тааныды... Эси жок бала Бектургандын көкүрөгүн оозу менен аймалап, соруп көнгөн эмчегин издегенсиди.

— Ай, турмуш ай! Бечара жаңылган эмес экен! — деди Бектурган, «атым Айша, жер үстүнөн көрүнбөсөм мага куран окуп коёр бекенсиз?» деген кайырчы аялдын акыркы сөзүн эске түшүрдү, олтура калып, түйгөн талканынан суюк чайнады да, балага тил менен сордурға баштады. Бир аз жалмалагандан кийин бала алсыздана баштады. Жоодураган көзү сүзүлүп барып тымтырс болду.

Карыя баланы четке көё салып, төмөн жагындагы суунун **кемерин** чукулады. Бир топ ташты жыйнап келип, кемердин жанына койду да, зыңбыйган аялдын жанына барып, бирдемелерди күбүрөп окуган болду. Бектурган та-

кыр окубаган адам. Ал шарият боюнча араб тилиндеги жаназаны кайдан окусун? Бирок өзүнүн тилегин айтты: «Ушул мусапыр Айша бейишке чыкса экен, о, кудай! О, калдайган кара жер! Шордуу катынды көр азабынан куткара көр!..» — деп тиледи да, аялды кемерге жашыра баштады. Ошентип, белгисиз жерге жаралган бейитти чымырканы бир тиктеди да, бир аз буйдаланып туруп жүрүп кетти. Мисирейген кара жер эчтемени сезбегенсип, томсоргон бойдон кала берди.

...Бектурган суудан кечүүгө даярданып, этегин белине кыстарып, таягын алып, суунун мандаидына карады. Бир аздан кийин томпойгон койнун сол колу менен басып алып сууга карай илкип басты. Жаздым баскан сайдын ташы бутунун бармагынан суюк канын шорголотту. Коошпогон кашаңдык менен бармагын эңкейип карады да, ширидей шыйрагын көңүлсүз шилтеп, суунун бир тароосунан кечип чыкты.

— Эй, токто! Токто! — деген катуу кыйкырыкты угуп, Бектурган токтой калды. Жайдак тору бээ менен чаап келе жаткан тегирменчи Метрейдин уулун көрүп чочуп кетти. Ал келип жеткенче, Бектургандын башынан толгон окуялар чубап өтө баштады: «Көпкөн байдын уулу далай качкындарды уруп өлтүрдү эле! Эми кезек мага келген го! Жок. Кол салса, мен аны жаздана жатайын», — деди.

Метрейдин уулу сайдын ташына жыгыларын да ойлогон жок. Камчы үстүнө камчы уруп, бээсинин түягын ташка койгулатып жетип келди да, Бектурганды омуроолотуп өттү.

— Ой, бай! Эмне? Мен байкушка тийбе! Сен Метрей байдын уулу эмессиңби? — деп Бектурган аны таанымыш болуп далбасалай баштады.

— Эмне сага! Карапчы! Сен карапчы, — деп кыйкырган бойдон ойкуштаган тору бээнин оозун жыйып алды да, узун шапалак менен Бектургандын шыйрагына оролто чапты. Шапалакты кайта тартканда, Бектурган тушаган эмедей мұдурұлду. Анын сөөгү сыздап, көзүнөн от чагылды. Бирок кайраты көзүнө чогула түштү.

«Өлдүм... Колумдан келсе өлтүрөйүн» деген кыял анын башына келе калды. Жерден көкүрөгүн көтөрө албай жатып, эзелки досу болгон ыргай таягын кычкачтай кыса



кармады да, тиштенген бойдон тура калды... Дөгүрсүгөн жигит тору бээни ойдолотуп тилемчини дагы качырды. Бирок такшалган карт бүркүт темирдей таягы менен озу нуп шилтеди. Метрейдин уулу «энеке» деп бакырган үнү менен кошо ыргыды. Бектурган өкүттө калган барчындай умтулду. Бирок анын сол колу көкүрөгүндө эле. Ал колун томпойгон көкүрөгүнөн бошоткон жок. Анысы кол байлоо болду. Бектурган кечигип жетип таягын көтөрө бергенде, Метрейдин уулу корккон үкүдөй оозун ачып, колун башына булгалап, жамбашы менен кетенчиктеп качып бараткан эле. «Чырр» эттирип ышкырган катуу ышкырык Бектургандын таягын кармай калгандай болду. Ал жалт карады да, жаңы токтоп жаткан дрожка арабадан көрдү. Отуздарга келген сулуу орус жигити арабадан түшүп жатканда, аттын узун чылбырын кармаган аялнын көзү Бектургандын көзүнө чагылыша калды.

Бектурган унчуккан жок. Бирок «өлдүм, колумдан келсе экөөнү төң өлтүрөйүн» деген ой аны ого бетер шаштырды. Арабадан түшкөн жигит араң туруп жаткан Метрейдин уулу менен сүйлөшө кетти да, чалга карап башын чайкады.

— Ой, бай! Менин эмне күнөөм бар? Мен байкушту эмне үчүн урат? — деди Бектурган.

— Сен кары киши, эмне үчүн мунун казын уурдайсың? Сенден сураса керек!

— Жок, бай, мен уурдаганым жок. Мен кайырчымын, — деп жигитке жалбара карады. Метрейдин уулу орусча дагы бирдеме деп сүйлөдү да, Бектургандын бет маңдайына келип, сөөмөйү менен анын төмпөйгөн койнун көрсөтүп тура калды. Арабадан түшкөн жигит:

— Эй, кары, — деди колу менен анын койнун түртүп, — сен мунун казын койнуңа катып алган турбайсыңбы? Сен уурдаба, сура.

Бектурган унчуккан жок. Таягын таштап жиберди да, жаман чапанынын жакасын ачып койнундагыны көрсөттү. Ширеңкенин талындай болгон баланын арык салаалары кыбырады жана сөөктөй кубарган баланын башы көрүндү.

— Мына, каз! Мен муну уурдап алганым жок! Өлгөн энесинин үстүнөн алдым. Кааласаң ал, — деди Бектурган.

Жигит чочуп кетти. Арабадагы аял катуу-катуу сүйлөдү

да, арабадан ыргып түшүп, Бектурганга карай чуркады. Бектурган түшүнгөн жок. Бирок анын жамандык кылбасына көзү жетти. Баланы колуна алыш олтура калды. Метрейдин уулу унчуга алган жок. Тору бээге ыргып минди да, кайта чапты.

Аял Бектургандын колундагы баланы унчукпай ала койду да, кайта чуркап барып арабадагы таарды баланын алдына жая салып, ары бери оонатып тыңшады. Анын оозун карады... Бектурган эчтеме түшүнгөн жок (ал өмүрүндө додгурду көргөн эмес), **илмендей** басып аялдын жанына барды. Араң жан баланын кыңылдаган үнү сзыылды. Аял баланы орой салып, кыргызча таптак сүйлөдү:

— Сен жакшы адамсың. Бала өлбөйт. Бул сенин балаң болот, — деп баланы орогон таары менен кошо Бектургана берип, чоң бөлкө нанды да кучактатты.

Жигит унчуккан жок. Бирок Бектурганды тиктеп турду да, сүрөттүү кагаз акчаларды анын колуна карматып, жылмайган бойдон арабага түшүп жөнөп кетишити. Бектурган ишенбеген эмдей алардын артынан бир аз тиктеп туруп:

— О, кудай, бул канча... сом берди! Булар Кыдыр болсо керек! Булар Кыдырдын өзү! Биз өлбөйбүз. Биз өлбөйбүз! — деди. Ченгелиндеги кагаз акчаны койнуна сала койду да, бөлкө нанды кучактаган бойдон араң жан баласын өпкүлөп жиберди.

— Сен бактынын өзү болбо, балам! — Бектурган үнүн чыгарганды, кубанычтын жашы анын күмүш аралаган сакалын жууп жиберди.

XII

Күндөр мончоктой тизилип жылдардын кучагына кысылып жатты.

Бектурган карыянын сакалы уя баскан куунун чалгынындай бириндеп аппак болду. Бирок сонун карыды... Мунөзү жумшак, көңүлү куунак болуп кетти.

— Беке, канчага келдиңиз? — деп сурап калгандарга:

— Балам, жыйырма экидемин, — деп кыткылыктап гана жооп берет. Кээде топусун алыш, бийик кабагын

көтөрөт да, эки колу менен башына сыйпалап: — Башым мөңгүдөй жалтырап, сакалым күмүштөй жылтыраганына таң калбагыла. Ал туулганымдан жашаганыма чейинки жылдардын белги тамгасы. Менин толук өмүр сүргөн жашым жыйырма эки гана жыл болду. Кээ бирөөлөр мени сексен беште дешет. Сексен бешке чыгууга менин убактым да жок, шашылышым да жок. Бактысыз жашаган кезимди эсепке албаймын, ыраспы? — деп кууланып күлө турган адатка жолукту.

Адамдын жашаганын көрө албагандыктан эместири, ошондой болсо да кээ бирөөлөр:

— Укмушун қургур, Бектурган менен тең арчалар да куурады. Бекем эмдиге күүдөн кала элек, — деп таңыркаша турган болду.

— Бектурган эмнеге карысын! Бай жебеген тамак жейт, өмүрүндө кийбеген кийимди киет. Эки уулу эки жолборс болуп чыкты. Бири китеп чыгарат, экинчиси — улук... Сарайдай үйгө олтуруп, дасторконду жайдырып, чайды күйдүруп коюп: «Мен Өмүрбегимдин ырын угам», — деп радионун алдында сакалын сылап гана олтурат. Ошенткен киши да карыйбы, — дешет кайсы бирөөлөрү...

Бектургандын карылыгы уйкусунун жоктугунан гана байкалат. Жайында болсо кузгундан мурун туруп, малдарды өрүшкө чыгарат. Кыш болсо, сагызгандан да сак, арык тайлардын арасына барып, кыдырата карап, чыласын тазалап, өзүнөн-өзү күбүрөп, өзүнөн-өзү убараланат.

— Жарыктык карыя, убараланбай эле олтурсанызычи, — дегендерге:

— Э балдарым! Бир сом жарты тыйындан куралат, — деп сакалын сылап бир аз тиктеп турат да: — Чоң иш болсо да кичинекей эмгекти жерибейт. Силерге караганда менин ишим кумурсканыкы сыйктуу. Ошондой болсо да иштегим келет. Аттин, карылык! Силердөй жаш болсом, тоону томкоруп, иштин жүрөгүн түшүрбөс белем, — дейт...

Бектургандын мүнөзү кээде куду бала сыйктуу. Бир күнү жалпаңдап намаз окуп калат, кээде туруп, кээде отуруп окыйт. Кээде намазы менен иши жок, белин курчанып алып: «Ой, турсаңарчы! Силерди эмгек күтүп турат, уйкунун түбүнө жетет беленөр, тургула!» — деп эшик-эшикке барып кыйкырганын жакшыраак көрөт.

Мына, Бектургандын турмушу, кыял-жоругу ушундай. Ушундай мүнөзү жаш, көңүлү куунак киши. Сексен бешке чыкты.

Улуу баласы Ысман МТСтин¹ директору болуп, өзүнүн районуна жакын баргандан бери, карыя бөтөнчө кубанды. «Эми ушинтип үйгө жакындасаңар. Эч болбосо эки айда бир көрүнүп койсоңор эле мага чоң тогонок» — деп, балдарын дайыма көрүп олтурууну сүйө турган болду.

Өмүрбек болсо өмүрүндө үч гана көрүнгөн, биринчи жолукканда:

— Ээ, айланайын! Келинчегинди эмне ала келбейсин? Келинчегин дөгдүр дейт, мага бир көз айнек берип жиберсин, келиниме айта бар, — деген эле, экинчи жолукканда:

— А, кулунум! Келинди баласы менен алыш келип, жайлоонун шиберине бир ойнотсоңчу. Шаардан чыкпай турган эмнең бар? Ысмандын балдарын карачы! Чымчыктай болуп тайга минип жүрүшөт. Сенин балдарың малды да тааныбас, — деген эле. Ал Өмүрбекти үчүнчү көргөндө:

— О, балам! Мен карып баратам. Баламдын бирин сүйүп жүрөйүн, жайында келгенде ала келип таштап кет. Мен аларды каймак менен сыйлап, жөжөдөй ээрчитип, карагат тердирип ойнотоюнчу! Анан силерди ээрчигенин көрөйүн, — деп тамашалай сүйлөсө да, сөзүнүн аягында:

— Балдарым чоочун болуп кала турган болду, мен сени ошентсин деп чоңйттум беле! Балдарың жалаң эле орусча сүйлөйт дейт. Мен алар менен кантип сүйлөшөм... Алар мени чоң атам деп да айтпас, — деп көзүнүн жашын кылгыртып жиберген эле.

— Таарынба, атаке! Июль айында балдардын баарын алыш келип берем. «Атамды мен кемпир болгондо көрөмбү», — деп келиниңиз дагы урушуп журөт, — деп Өмүрбек атасына катуу убада берген эле.

«Мына бул кулундун энеси чалыш, атасы зоот, ушуну кичинекей орусума арнадым», — деп айткан торсойгон тору кулун керилген кунан болду. Эки уулунун тун балдарына атайын олтургузган алма чырпыктары гүлдөп мөмөлөй

¹ МТС — машина-трактор станциясы.

баштады. Кийинки балдарына арнаган алмалары жашыл жалбырактарын жайып, назик желге баштарын чайкап, эркелеген эмедей болуп көрүндү.

Аксакал алмаларын аралаганда, балдарын ээрчитип жүргөн эмедей өзүнөн-өзү жылмайып, жөргөмүштүн тор желелерин чебердик менен алыш таштайт да, имерип карап: «Жөжөлөрүм эми келсе экен?» — деп аларды самайт...

Бир күнү алманын көлөкөсүнө жалгыз олтуруп төлгө тартты да, кемпирин чакырып алыш:

— Карабы! Төлгөгө караганда, балдарым быйыл да келбейт... Бая күнү түш көрсөм, Өмүрбек толгон эле кездеме алыш жатат эле. Кездеме башка жакка бара турган узак жол болот. Ал Маскөөсүнө дагы кетет окшойт. Түшүм төлгөгө туура келди, — деп төлгөнүн бир ташын каторуп коюп:

— Эгерде төлгө мына мындай босого түшсө, анда алар сөзсүз үйгө келет эле!.. Эми мейличи, кайда жүрүшсө да эсен жүрүшсүн,— деди Бектурган.

— Быйыл келишпесе, анда өзүм барып келем, — деди кемпирি.

— Барсаң бар, — деди Бектурган, — алар чоң кишилер, алардыкына чоң кишилер келет. Алар жагалмай монунданышып столго олтурушат. Сен салпайып жерге карай качырарсың. Анда чоң кишилерге уят болосун. Барып калсан, сен ошону эсинден чыгарба! Алардын алдында балпылдап да көп сүйлөшпө! Тамак жегенде, окшоштуруп, айрынын учу менен жегин. Сенин уйкуң жаман, ошого сак бол. Балдардан кийин жатып, эрте тур! — деп сакалын сылап, төлгөнүн ташын жыйнап, аны өөп туруп маңдайына тийгизди.



Бараандуу — көрүнүктүү, келбеттүү, чоң.

Курай — жетилгенде, куураганда сөңгөгү катуу болуп калуучу жана көбүнчө отун катарында колдонулуучу өсүмдүктөрдүн жалпы аты.

Буурул — ак кире баштаган сакал, мурут, чачтын түсү.

Көнөчөк — төөнүн терисинен ашталып жасалган идиш.

Бешмант — тизеге чейин жеткен, ичине пахта же жүн салынбаган жөңил чапан, күрмө.

Быжыгыр — жүнү, түгү тыгыз келген тармал.

Депкир — кепкир.

Долу — ачуусу келгенде кой дегенге болбогон албуут, ажаан, байжай.

Кемер — суу жеп кеткен жээк, жар, жарча.

Илмендэй — абдан арык, илмийген адамдын баскан-турганы, ичке көрүнүштөгү нерсенин тез-тез кыймылы.



1. Повестти толук окуп, анын идеясын айтып бергиле.
2. Кандай белгилер муну автобиографиялык чыгармага жакындашып турат?
3. Чыгарма кайсы мезгилдерди кучагына камтыйту
4. Жаңы доордо Бектургандын жан дүйнөсүндө кандай өзгөрүштөр болду, ал эмгек, сuluулук жөнүндө эмне деген ой жүгүртөт?
5. Сексен беш жашка келген Бектургандын: «Жыйырма эки демин... Менин толук өмүр сүргөн жашым жыйырма эки гана жыл болду», — дегенин кандай түшүнөсүнөр?
6. Бектурганды силер кандай элестетесиңер? Эгер сүрөтчү болсоңор анын сүрөтүн тарта алар белеңер?

ТҮГӨЛБАЙ СЫДЫКБЕКОВ

(1912—1997)



Кыргыз эл жазуучусу, көрүнүктүү коомдук ишмер, Кыргыз Республикасынын Баатыры Түгөлбай Сыдыкбеков 1912-жылдын 14-майында Ысык-Көл өрөөнүндөгү Кең-Суу деген жерде туулган. Ал үч жашка караганда атасы каза болуп, энесинин колунда жетим калат. Энеси сөзмөр, жамакчы адам болгон. Сөзгө шыктуулукту болочок жазуучу ошол энесинен үйрөнөт.

Т.Сыдыкбеков узак чыгармачылык жол басып, жетимиш жылга жакын мезгилди талыкпаган адабий эмгек менен өткөрдү, калеминен көркөм адабияттын дээрлик бардык жанрларындагы чыгармалар жарады.

Көпчүлүк кыргыз жазуучулары сыйктуу эле Т.Сыдыкбеков чыгармачылык жолун поэзиядан баштаган. Тунгуч ырлар жыйнагы 1933-жылы "Күрөш" деген ат менен жарыяланган. 1936-жылы "Баатырлар" аттуу поэтикалык жыйнагы жарык көрөт.

Отузунчу жылдардын орто ченинен тартып Т.Сыдыкбеков проза жанрында иштөөгө өтөт. Т.Сыдыкбековдун алгачкы романы "Кең-Суунун" эки китеби 1937—1938-жылдарда жарык көрөт. "Кең-Суу" жазуучунун чыгармачылыгында гана эмес, жалпы эле кыргыз жазма адабиятынын тарыхындагы тунгуч романдардын бири болуп эсептелет.

Элүүнчү жылдардын биринчи жарымында, чыгармачылык күчкө толгон чагында Т.Сыдыкбеков алгачкы романы "Кең-Сууга" кайрылып, кайрадан иштеди. Анын жаңы варианты "Тоо арасында" деген жаңы атальш менен биринчи китеби 1955, экинчи китеби 1958-жылы басылып чыкты. Дагы бир жолу иштелип чыккандан кийин роман көркөмдүктүн жаңы сапаттык баскычына көтөрүлгөн.

Кыргыз адабият таануу илиминде "Тоо арасында" мурдагы чыгарманын жаңы редакциясы эмес, жаңы чыгарма катары бааланган.

Т.Сыдыкбеков "Биздин замандын кишилери", "Тоо балдары", "Зайыптар", "Жол", "Курбулар", "Сыр ачуу" романдарын жазган. Кыргыз эл жазуучусу Т.Сыдыкбековдун калеминен жаралган мындан башка да бир катар романдар, повесттер, андегемелер, очерктер, пьесалар, ыр жыйнактары бар.

Т.Сыдыкбековдун адабияттын, маданияттын калыптанышына жана өнүгүшүнө кошкон салымы чоң. Жазуучу кыргыз адабиятынын тарыхында анын пайдубалын түптөгөн, профессинализм деңгээлине жетишине зор эмгек сиңирген, кыргыз элинин тарыхындағы турмуштук окуялардын айқын элесин тарткан чебер сүрөткер катарында көрүнүктүү орун ээлеп кала бермекчи.



"Түгөлбай абдан зор кайраттуулук менен эмгектенип, атактуу чоң жазуучулук деңгээлине жетти. Анын журналистикадан көркөм адабиттын жогорку баскычына чейин басып өткөн жолу татаал жана үлгүлүү".

Түкей Кекиликов

"Түгөлбай кажыбас кайраттуу, ишке тыкан жана жөндөмдүү. Жалаң эле эмгек жазуу эмес, көркөм адабиятты да көп окуп, өзүнүн билим деңгээлин көтөрүүнү да четке түрткөн жери жок".

Мукай Элебаев

АКЫЛМАН КУУДУЛ

(повесттен үзүндүлөр)

Алгы сөз

Т. Сыдыкбековдун чыгармачылыгында күлкү келтирерлик окуяларды сүрөттөп жазуу кеңири орун алган. Маселен, «Көк асаба» романында байыркы мезгилде уруш күчөп турганда Шап куудул душман колуна каршы куурчактан түмөн аскер курап, женишке жеткенин, ошонусу менен

кыргыз колун күлкүгө батырганын сүрөттөсө, «Кен-Суу» (күйин ондолгону «Тоо арасында») жана «Ыманбайдын пейили» романдарында Ыманбайдын күлкү келтирер кызык окуялары арбын, Омор акенин («Тоо балдары») да комикалуу жактары анын образын толуктап турат.

Жазуучу: «Күлкү — өмүр ачкычы» — деп, Жоошибай, Көкөтөй, Куйручук жөнүндө угуп-билгендерин, көргөн-дөрүн көркөм сөздүн күчү менен шөкөттөп чыгармага айландырды, аларда калк ичинде сөз кудурети менен калайыкка таанымал болгон тарыхый инсандардын кайталангыс, ажайып бейнеси ачылат.

«Ақылман куудул» повести Куйручук жөнүндө.

Куйручук деген ким?

Кудайберген Өмүрзак уулу 1866-жылы азыркы Нарындын Жумгал чөлкөмүндө курманкожо элинде туулган. Атасы Өмүрзак Султанкан дегендин койчусу болгон, кыйын күндө эптеп өмүр өткөрүшкөн. Кудайберген керәэли-кечке бешикте жатып, багуу жараашпай, итийге кабылып, куудалы болуп, бешке чейин бечел атка конду. Беш баласын таштап апасы өлгөн сон, жетим «өз киндигин өзү кесип», уят-сыйытты коюп, тиленип-суранып, майда-чүйдө иш кыльып жанын бакты, бир туугандарына каралаشتы. Жашынан эле анын куудулдук таланты жанына жай бербей, элди күлдүрүп, бирөөлөрдү мыскылдап, бирөөлөрдү мактап-жактап, айлакерденип, чеченсинип оокатын тапты. Барабара мунусу атайын өнөргө, анын чыгармачылыгына айланды, аш-тойлорго чакыртчу болду. Белгилүү инсандар Мырзабек болуш, Көкүмбай, Курман, Түркмөн сыйкуулардын алдында да тилин тартпай, тигилердин да мүнөзүндөгү, иш-аракетиндеги өксүктөрдү сөз менен «жайлап», эл ичинде зоболосу жогорулайт, бийлик менен эрөөлгө чыгат. «Куйручук антиптири», «Куйручук минтиптири» деп узун элдин учунан, кыска элдин кыйырына таанылат, жалпы саяктын эле сүймөнчүгү болбой, жамы кыргыздын куудулuna айланат.

«Байыртадан бери алпка, жоокерге күч берген куудулдук күлкүнү Көкөтөйлөр, Куйручуктар улады. Куйручук күлкүсү, тек элдир-сeldir кеби, серен-сураң кыймылы менен кишини кытыгылабады. Кенен ойлонуп, өз мезгилиндеги коом түзүлүшүн, кишилердеги кем-кетикти, терс жо-

руктарды сын кароолуна алды. Калайыктын оюн айтышты. Бей-бечаралардын, алсыздардын муң-зарын бөлүштү. Кара **жемсөө** аткаминерлердин, алдамчы сүткорлордун ач көздүгүн, бийлик мыйзамынын калпыстыгын, чала молдо дин бузарлардын, чеченсип кеп салмагын кетиргендердин, акынсынып ыр касиетин качыргандардын, куудулсунуп айыл арасында ит кубалагандардын чекелерине тийген ок болушту **кеменгөр** Көкөтөйлөр, асил Куйручуктар», — дейт жазуучу (Т. Сыдыкбеков «Күлкү жана өмүр» китебинде, 313-б.). Куйручук 1943-жылы каза болгон.

Силер алдыда тааныша турган аңгемелер ошол куудулдун айрым бир окуялары. Албетте, куудулдук өнөрдү сөз менен айтканда тузу кемий түшөрү бышык, аны ошол кишинин мимикасы, кыймыл-аракети менен көрсөн, уксан, ошондо толук жетmek, бирок андай таланттар бир келет да, бир кетет турбайбы, кантсе да Түгөлбай абабыз ошол учурларды кармай калып, сөз менен берип жатат. Анда окуп чыгалы.

КУЙРУЧУК АТКА КОНГОНДО

Кыш камын ойлогон кишилер дайыма айыл кыдырып кымыз ичип, бейкам жайлоодо жүрө албайт дечи. Эрте жазда аздыр-көптүр жер чийип арпа, буудай, таруу үрөнүн сепкендер бир маал жайлоодон салт келишип, ошо эгиндикке суу жаймай, таруу отомай, чөп чапмай, көң куймай дайыма болот. Көчмөн болсо эле ээрден түшпөй тоо-тоодо жүрө бермек беле.

Көчмөн жүрт деле байыркы замандан дыйканчылыкты өнүктүргөн. Ата-бабанын байыркысын иликтеген санжырачы карыялар кеп салышат:

— Бабам Манас Аккуласын буурсунга чегип, жер чийдирген тура. Желин тарткан акка марыйт. Кап сааган эгинчинин балдары май токоч, көөкөр токочко тоюп, өздөрү боорсоктой кызыл бет болуп чоңоёт.

Дан жарыктык адам уулунун эзелкиден ырыссысы тура!

— Эй, балдар. Эгиндикке суу жайып келгиле. Чөбүнөрдү чаап алгыла! — дешет аталар балдарына.

Чөлдөгөндө эзип ичер сүзмөсүн, айран, жууратын серке чаначтарда дирдийте атка тендене, төшөнчүлөрүн

бектөрүнө беш-он күнчө талаа жумушуна келген жайлоо-чулар жылда ошо өз-өз эгиндигинин четинде бейкапар коно жатышчу. Сугатчы кечке сугатында, көк майсаң эгиндики-ке жылт-жулт суу жайылып, ар бир тамырга суу жеткенге өз суусуну кангансып ырдап көёт. Чалгычы далдайып чалгысын шарт-шарт шилтей, солду тартат. Калың чыккан көк чөп сунала-сунала жыгылып, жагымдуу көк ийсине өпкө толот, дыйкан пейилин көтөрөт.

Кышкысын малга азық, шилелүү оттун азыр ушу со-нун ийси кишиге дармек берип жаткандай.

Жылда ушинтип эгиндиктө иштеп: сугаты, чабыгы, отоосу аяктаганда көңүл жай жайлоого малына кайтып жүрчү кишилердин быйыл ыркы бузулбай кантет. Эч качан болуп көрбөгөн уурулук башталды: та-мак уурдоо, төшөнчү уурдоо, кийим уурдоо...

Бул эң терс **жосун**. Эч убакта көчмөн журт бири-нин үйүнөн бири тамагын, же кийимин, төшөнчүсүн уурдап көргөн эмес. Жоокер мүнөз эркектер атайылап ат таптап, курал камдап, анан жоого аттанып чабуулга бараткандай камдана чыккан кол **ашыркы** журттан жыл-кы тийип келүү — уурулук деп эсептелчү эмес.

Жылкы тийүү — жоокердиктен келаткан эрдик салты. Башка журтка бир заманда өтүп кеткен **барымтана** кайтаруу. Жетим акыны кайтаруу. Деле нак эрдикти даңаза-лоо. Алың жетсе, кайрып ал. Жетпесе, зарлап кала бер дегенди билдирип шайдоот жүрүү уурулукка саналбайт дечи.

Эми ошентип, эрдик наркты туткан журттун бир айы-лында жаман жосун башталды. Талаа-түздө өз-өз эгинди-гинде иштеп жүргөн жай кишилердин бириinin чаначы ме-нен сүзмөсү, айраны, бириин чапаны же төшөгү жоголду.

Бирок уурунун ким экени табылбады.

Тамагын, буюмун жоготкондор коңшусун ууру тутту:

— Сен албаганда ким алат? Бер. Ак болсоң, касам ич. Куран карма?!

Бул аябаган чоң каралоо. Ак киши касам ичпейт. Өзүн ак жерден ууру туткан коңшусуна таарынат, ызаланат.

Уурулук тыйылбады. Же башка жактан келген жат киши жок. Же жерден чыгып соруп жаткан жан алгыч жок. Тоосу — тоо, өзөнү — өзөн эле. Деле бирди-жарым ууру болсо, аны журт бат эле таап алчу.

Эми чанаачы менен сұзмөнү, жууркан-төшөктү, аяк-табакты уурдаган шумурай ким, жиги билинбеди.

Бул журт ынтымагын бузган терс жосунду токtotуш үчүн кишилер бүт мұрзөгө келишти. Көзу өткөн ата-энелери, бабалары, ага-туугандарының сөөғү жаткан мұрзө.

Әгинчилер ууру туткан кишилер — ак. Алар ошо актыгына ишендириш үчүн, арбакты күбө тутуп, алардын арбири журт алдында касам беришти.

— Дыйкан-бабанын жолун жолдоп өз әгидигине ак эмгектенген кишинин мұлкүн алсам ушу мұрзөдөгү ата-бабанын арбагы урсун! Укум-тукумум жакшылық көрбөсүн! Кечке жаным жетпесин! — деп калтаарып турушту.

Анда-санда гана үн чыгат:

— Ак экен! Ак экен!

Чын ууру табылбай жатты дале.

Бир маалда ошо ууру туткандардан касам алып жаткан аким-кишинин бири көчүк баскан чий дүмүр кыймылдагансыйт.

— Ой! — деп аким-киши чочуп тура калды. Өзү да арбактарды көз алдына элестетип сестенип олтурган.

Кантсе да жер астындағы «арбак» бар күчүн салып чий дүмүр көтөрүп жаткан белем. Үстүндөгү киши тура калганды, чий дүмүр өзүнөн-өзү көтөрүлө түштү да, астынан «жылаңаң арбак» чыгып келатты.

Коркуп кеткен кишилер кача жөнөштү.

«Жылаңаң арбак» ийинче жерден чыгып качкан кишилерге таңдана карады. «Ой, сilerге әмне көрүнди? Бу жерден жек чыккан жок, мен, Кудайберген, чыктым» деген караш.

Жүрөк токtotкон кишилер обочодон Кудайбергенди тааный коюшту:

— Ой, арбак әмес, тиги... баяғы Кудайберген жетим...

Коркунуч, ачуу, күлкү бирер мезгилдей кишилерди бушайман этти. Ак жерден ууру тутулгандар бу шум баланы камчы алдына алып сабагылары келишти. «Капкайдагы шумдукту баштаган шумурай, сенин жоругундан мен ууру атандым», — деп ызырынарда... «Деле бул кен, жарық, кызыктуу-сонун дүйнөдө ушундай кызыктар да болот, агайын. Силер әмнеге дүрбейсүңөр? Әмнеден коркуп, кимге ачууланаңыңар? Мен кадимки эле Кудайбергенмин. Чын

арбактар мынабу менин айланамдагы боз мұрзөлөрдө уйкуда. Силер пенделик этип алардын тынчын албагыла» деген сип, Кудайберген момурап жарықчылыкка қүлө карады.

Корккондордун жүрөгү ордуна келди. Ачуулангандардын ачуусу тарады. Құлқұчлөрдүн құлқұсү уланды...

Көрсө, аким-киши көчүгүн койгон чий дүмүр Кудайбергендин үңқүр үйүнүн «тұндыгүнө» коюлган тығын экен. Мұрзө арасында, жер астында атайды оюлган үңқүр үйдө Кудайберген өзүнө-өзү кан болуп: алдына жууркан төшөп, башына жаздық коюп, суусунга жуурат ичиp, анан:

Асманда тийген Күнүм бар,
Ак сарай-үңқүр үйүм бар.
Кудайберген бек-заада —
Өз башына өзү кан... —

деп ырдан жатчу экен.

Эми ошо «Ак сарай-үңқүр үйдөгү» буюмдарды өз-өз ээлери таанып алышканда, Кудайберген жалпыга угуза өкүндү:

— Аттигиниң ай... аттигиниң ай... Бу жарық дүйнөдө кебелбей доор сүргөн бир да бек, бир да кан, бир да падыша болбойт экен то, чиркин. Ушу арбактардын арасында, жердин астында асмандағы күндөн жарық алып турған менин Ак сарай тактым бүлүндү. Кимдин дүнүйөсү кимге опо болсун деги...

Корккондор, ачуулангандар, құлғөндөр да Кудайберген баланын жоругуна таң калышты, құлұшту. Анын айткан ақылдуу кебине баары ыраазы.

— Эл-журттун намысына жараку жетим тұра, бу Кудайберген бала! — дешти бир даары.

— Ойго келбес жорукту иштеген ойчул тұра! — дешти бир даары.

— Эпке келбести эптеген эпчил тұра, бу бала!

— Ушу ойго келбести ойлогон, эпке келбести эптешибирген бала узун күйрукту чолок күйрукка улап коёт. Андай иш колунан келген киши эл-журттун намысына жаратат. Бу баланын аты Күйручук болсун. Аллоо-акпар! — деп карыя бата айтты.

— Аллоо-акпар. Кудайберген аты Күйручук болсун! — дешти кишилер.

БОРУКЧУНУ БОЗДОТКОНДО

Дале болсо Күйручук жалпыга анча алына элек кези. Баягыда не жуураты менен чаначын, не куржуну менен токочун, не чепкенин, жуурканын уурдатып, кийин үңқұрдөн табышкан кишилер эти ти्रүү, сергек, амалкөй баланы «ууру» атап жектешпеди. Тек куу, шумпай жетимдин ал жоругуна күлүшту.

— Аман жүрсүн, ал бала.

— Же түндүктөн түшкөн ууру болот кийин. Же журт шайыры, бир көзөл чыгат, — дешип Күйручуктун андагы жоругуна кубангандар:

— Ай ким билсин. Эмитен иттин узун күйругун чолок күйрукка улаган неме эр жеткен сайын эчен-эчен укмуштарды иштейт дечи.

— Иште-ейт. Хи-хи...

— Күлөр бекенбиз, күйүтүн тартып жүрөр бекенбиз.

Бул кезде Кудайберген-Күйручук жатактагы эгинчилерге кол кабыш этет:

— Мaa ишенсендер, алым жеткенди ак иштеп берем, арамдык жок так иштеп берем, акелер. Шектенсендер, жектесендер айлам барбы. Табактагы сүтүнөрдү мите сорот. Чаначтагы айраныңарды жел аяк Желдібай, желип-жортуп Келдібайлар жутуп коёт. Анын баарын менден көрөрсүнөр. Тишиң ырсайтып, мурун барбайтып, муштум түйөрсүнөр. «Карма, арамды», «Байла шумурайды» дегениңерде баарыңдын кол-аяғың тыбырайды... Хи-хи... Ошол кезде биздей мискин-жетимди ак периште колдоп алар. Кукең темененин көзүнөн өтүп, бейиштин жайлоосуна кетип калар! Хи-хи... анда кантесиңер...

Күйручуктун кебине кишилер күлүштөт:

— Бул баланы ак периште колдосо колдойт. Бу шумпай ийненин көзүнөн өтсө өтөт, айтканындай. Алдап-соолап ак иштетип алалы. «Кичине жылкынын жүгүргөнү билинбейт» болбосун. Күйручук балам тилинин тактыгына жараша орумду да жүгүрүп орот тура.

Ушуну айтышып, кишилер Күйручук баланы ак иштетип, кардын тойгузду. Алдабай акысын беришти. Артыкча бышкан эгинди маалында оруп алышка дыйкандар ашыгышчу. Орулбай маалынан өтө түшкөн эгин күбүлөт — коромжу.

Бир жолу Куйручукту Борукчу деген киши чакырат.

— Эй жетим, сен ишин иштээр кишини таппай жүргөн турбайсыңбы. Жүрү, эгинимди ор. Жыргатам сени.

Күндөр өттү. Таңдан турган Куйручук көз байланганча орумда. Түшкү аптапта талмоорсуп бир маал көлөкөлөй калса Борукчу ага зоңк этет:

— Ой жетим, ойной бересиңби. Балага орок оруудан кызык оюн болбайт. Орум ойнун ойно. Жыргатам!

Бир жолу Куйручук Борукчудан сурады:

— Борукчу аке, сиздин жыргалдын белгиси келди мага.
Ал эмнеси?

— И, айтчи, жетим. Кандай белги?

— Таң эртенде турганымда көзүм араң ачылат. Аптап кайнаганда башым айланат. Бир баш буудай кәэде эки баш, кәэде үч баш болуп көрүнөт.

Куйручук бул «жыргал белгилерин» тыяк-быяктагы кишилерге угуза үн салып айтат.

Эмне айтарын билбей кайсактай калган Борукчу тек күлгөн болот:

— Тектирди оруп ада эт. Козу союп беремин...

— Ошол козунуз бүгүн союлса не, Борукчу аке...

— О онбогон жетим. Козу этин жеп сен экөөбүз олтурup алсак, бу куурап бараткан буудайды ким орот? Кой, куу капиталданба. Чалаптан кере жутуп алгының. Орокту чамдап оргунуң. Жыргатам сени.

— Ырас, Борукчу аке. Жыргалдын алды: чалап жутсам ичим чулкулдап калды-ы...

Борукчу укмаксан болду. Ошол күнү кечке маал Бозчологун токунду. Кандайдыр бир купуя ишке камынды. Аны алдыртадан байкаган Куйручук сыр алдырган жок.

— Орум ай жарығында арбыйт э, Борукчу аке? — деп койду тек.

— Ананчы, жетим. Жаш болсоң да кыйланы байкайсың... Түнкү салкында киши чарчаганды билбей калат. Оро бер!

— Кадырыңыз жан болсун... Ай батканча шартылдатамын...

— Сени жыргатамын, — деп коюп, Борукчу күүгүм талаш аттанып кетти.

Кечки сыйрым дандуу баштарды ыргалтат — куурап бараткан эгин «шуудур-шуудур». Θзу айткандай, шартыл-

датса, орум арбымак. Борукчу бастырары менен, Куйручук ақилис орокту боого батыра сайып, өзү бир әнчиден куру калбайын дегенсип декилдеп Борукчудан калышпады.

Кетилген айдын күңүрт жарығы тиги локуя бастырган Борукчуну экилентет. Ал бийик чыккан куурайды аралап баратты эле, суга чөгө түшкөнсүп Бозчологунун соорусу бозорду. Анан такыр өтөкту кесе барып өзөн бойлоду. Токай аралады. Бадал дүпүйүп, дүмүр дүмүрөйдү. Кәэси тек капкара чапан кийип селейип турган кишидей. Кәэси жон дугдуйткан жаныбардай.

Аттан калышпай дедектеп келаткан Куйручук бала локуйган атчандын караанына чукул келип ойлоп койду: «Шап барып учкаша калып: «И-и-и, жыргал ай» десем, Борукчу акем коркуп тили байлана калар беле. Же чочуп кетип мени артынан алып ыргытар беле... Хи-хи...

— Неси болсо да, бир жыргалы тургандыр, — деди ал өзүнө-өзү күбүрөп.

Ошол кезде Борукчу чытырман черге житти. Эми ал ат-маты менен көрүнбөй калды бир саамдай. Анан өзүнүн жөө карааны наркы бадалды аралап өр таяна баратты.

— А-а, байкеси. Акыры атыңа келерсин, — деп өзүнө-өзү кобурап коюп жерге жите жаткан алачыктай таштын үстүнө чыгып соксооп отура берди Куйручук, Борукчу кеткен жакты ақмалап.

Түн ортосу ооп калган кезде, ошол жактан дүмүрөндөгөн караан келатты. Адегенде не киши, не жаныбар экени таанылбай, кандайдыр бир укмуш жанаabdan эле ашыгыштуу болучу. Жакындағанында киши экени таанылды. Жөн эмес көтөргөндөрү бар.

«Э-э акеси, көрсө, сен ушинтип уурулук этип жүргөн киши экенсин, ээ. Өз малың өзүңө аз беле?», — деп Куйручук тигинден көзүн айыrbайт. Эми таш үстүнөн ага тигинин карааны жанагыдан даана көрүндү. Черде байланып турган Бозчолок байкалды. Ал, кантсе да, аса байланып турабы, таң. Ооздук шылдыратпасын, дабыш чыгарбасын дегени го.

«Э-э акеси, эми сени мен «жыргатайын» деди да, үнүн кубултуп: бирде карғылданта карыя үндөнүп, бирде күрсүлдөп жигит үндөнүп, бирде ичкерте тестиер үндөнүп чөрди жаңыртты:

- О, ууру! Ууру!!.
- Быякта! Быякта-а!!
- Черде аты бар экен!!
- Торогула! Торогула-а!!
- Байлагыла! Байлагыла-а!!
- Таш кесекке алгыла, бул арамды-ы!!

Ушундайча бакылдап Куйручук черди аралата таш ыр-
гытып кирди.

Көтөргөн жүгүн, байлоодогу атын таштай качкан Бо-
рукчунун карааны токойду аралай жөнөдү.

Куйручук анын артынан кубалагансып далайга үнүн
баспады. Ай эми кеттиң го, биротоло кайрылгыс болсун
деп айкайлады:

- Оо!! Уурунун аты мына-а!!
- Ал неме жерге житсе да эртең эле табылат дечи-и!!!

Токойлуу өзөнгө ушундай бүлүктүү салып койду да, Куй-
ручук бала мууздалган эки козуну тенденип таң ата Боз-
чолокту тердете жатакчыларга келди.

Өзүн жакшы көрчү кишилерге түндө болгон окуяны
төкпөй-чачпай айтты. Кишилер:

— Ап-бале-е! Ушундай иштемек Кукем! Өз козу-
сун аяган Борукчу уурулук айыбын тартсын. Ал айткан-
дай, жыргаарын биз жыргайлы, — дешти.

Жатакчылар ал эки козунун этинен сорпо салышты.
Жаш сорподон уурттап, этке тоюп алган соң, эчтемени
билбеген болуп Куйручук Борукчунукуна келсе, ал бечара
күндөгүсүндөй локуя албай эки бети шимилип, өңү кумса-
рып, тизелери коржоюп шордуу болуп олтурат.

Куйручук тек чочуп кетти:

— Сизге эмне болду, Борукчу аба? Ооруп калдыңызы..

Борукчудан үн чыкпады, аргасыз тамшанды «оорусам
түзүк болбойт беле» дегенсип.

Куйручук балача энтигип шашкалактап айтты:

— ...Сиздин Бозчолокту жасоол минип келатканын
көрүп калдым, Борукчу аке...

Борукчу селт этти, одурая:

— Качан...

— Азыр эле... ўйгө кирип келатып көрдүм...

Борукчу өз үйүнүн ичине батпай шашкалактады, жа-
шынып:

— Эшикти сыртынан беките сал, садагасы. Мени жок де, жасоолго...

Куйручук эшикти сыртынан бекитти. Анан:

— Борукчу аке. Жым жатып калыңыз. Жасоол тургай, эми сизди тиги мергенчи Кайыптын кер тайганы да табалбайт...

Үнүн өзгөртүп бирөөгө айткансыды:

— Борукчу аке үйүндө жок экен... ким билет... түндө тоого кеткенби... бая ойго кеткенби... көргөн жан жок... — Куйручуктун үнү улам алытай барып басылды.

Уурунун көчүгү кууш деген чын белем. Өз жүрөгүнүн «дүкү-дүкүсү» аттын дүбүртүнө окшой түшүп, Борукчу тактанын астында жым жатты далайга.

Бир маалда сырттан Куйручук кадимки өз үнүн угуздуда:

— Борукчу аке-е, жасоол Бозчолонузду мага берди. Эми кайран Бозчолок экөөбүз жайлодо бир апта кур оттоп бир жыргайлы!

Селее калган Борукчу айкырып тактанын алдынан чыккычакты, Куйручук Бозчолокко камчы басты. Сыртта ат дүбүртү тоого карай кетти.

Атчанга жөө жетмек беле. Аныз да сыртынан бекитилген өз эшиги Борукчу ууруну чыгарбады. Куйручук узагандан узай берди, жыргап шак-шак күлүп.



Кара жемсөө — жегич, алдым-жуттум

Кеменгер — акылман, даанышман, жол башчы, жетекчи

Көөкөр — ышталган териден оозу кичине, моюндуу кылып жасалган идиш

Бөктөр — бүктөп алуу, бүктөй кармап алып түшүү, илип кетүү

Жосун — элдин түшүнүгүнө, адамкерчиликке туура келүүчү жүрүш-туруш эрежелери, мамиле, кыял-жорук

Ашыркы — алыскы, алыс жактагы

Барымта — жоолашкан тараптан тийип алынган мал же доо үчүн кармалган мал, жан, буюм, залог десе да болот.



1. «Куйручук» деген ат кайдан келип чыкты? Бул сөздүн лексикалык маанисин түшүндүргүлө.

2. Касам ичүү салты жөнүндө сүйлөп бергиле. Улуулардан сурап, касам ичүүнүн кандай сөздөр менен айтыларын дептериңерге жазыла.

3. «Жылаңач арбак» кантит билинди?
4. Кудайбергендин үйү жөнүндө айтып бергиле.
5. Күйрүчуктун эпчилдиги, ойчулдугу эмнеден байкалды?
6. Борукчу кантит боздоду?
7. Жогорудагы эпизоддордон Күйрүчуктун сырт келбетин, анын жөндөм-шыгын, өнөрүн, дареметин айтып көргүлө.
8. Күйрүчук ууру, себеби..., жок, ууру эмес, себеби...
9. Күйрүчук бүгүн болсо эмне жөнүндө айтмак?

АРБАК БОЛГОНДО

Киши канчалык эстүүсүнсө да, эрдемсинип, билермансып, менменсинсе да, турмуштагы эчен албан кубулуштар, укмуш көрүнүштөр, баарыдан кызыгы — ошолордон улам пайда болгон кишинин өзүндөгү күмөнгөрдүк, тайкылык, ал тургай деле баарын баамдаган билгич болуп туруп эле табышмактуу көрүнүштөргө кул боло калуу өзүн-өзү күлкү этүүгө алпарат дечи.

Албетте, соңкулар анча ишене койбос: «албарсты», «арбак», «карғыш», «убал-сооп» Күйрүчуктун мезгилиnde кишилерди чочутчу. Ынандырчу. Коркутчу. Анчейин купуя көрүнүштөргө кишилер ишенчү. Муну эмдиги билимдүүлөр, ашкере кыйын тапандар кандай туйса, андай туйсун. Дал ошол уяңдык кадимки ак дил ишенимдеги кишилерди куулук-шумдукка анча үйрөтө элек кез тура.

Айтор, ар бир көрүнүш ошол өзүнүн он-терси менен кызык белем?.. Андай кызыктарга май тамызар Күйрүчуктай уулдар да ошо өз-өз мезгилиnde жашап өтөт бейм.

Күндөрдүн бириnde ой-тоодогу айылдарга укканды сестейткен укмуш кабар тарады:

— Пейли арамдар көбөйүп баратты эле... Тиги эле чон атасын мүрзөсүнөн арбак күнгүрөнөт дейт кез-кез...

Дал ошол «күнгүрдү» тыңшагандай, кишилер сестее калышат, үнсүз. Биригин колу жакасына жакындайт. Биригин оозу жарым ачылып бир кеп айтчудай болот. Айтпай сактанат.

Анан бири этиет сурайт:

— Ал күнгүр жарыктык чон атабыздын өз бейитинен чыгат бекен? Же...

— Аны так эшиткен жан жок... Кээде бала ыйлагансып, кээде кемпир бышактагансып... анан ал күнгүр алда

бирөөлөрдү қадимкидей каргайт дейт: «Жалғызымды өлтүрдүң, жакшылык көрбө зулум бай», — деп.

Көтөрүлө калган кол эми жака кармайт:

— ...Ал кайсы бай болду экен, кудай... — Жарым ачылған ооз таң қалып сурайт:

— Биздин урууда киши өлтүргөн кайсы бай болуп кетти экен...

— Аны арбак билет ко...

— Жалчы болуп жүрүп тымызын жайраган эч ким деле жок получу.

— Тиги Алакөз байдын койчусу өз эле ажалынан өлгөндөй болгон.

— Баса, ал Алакөз өзү да опат болбоду беле...

Ушул айың қыйлага тарады. Аны әшитип Куйручук кызыкты, «деги бир кызык кеп бар» деп. Анан ал маалмаал бирде күүгүмдө, бирде әл жатарда, бирде таң атарда мұрзөгө келип жүрдү. Күңгүр чыкпады. Анан ал шаршембинин тұнұндө, бейшембинин тұнұндө келди. Күңгүр чыкпады. Анан ал апта өткөзүп турup әл жатар маалда жуманын тұнұндө келди эле, көп күттүрбөдү: мұрзөнүн батыш жагынан әчкирген үн чыга түштү. Карғылдана калды.

Кишилер айтышкан соң атанын бейити мұрзөнүн чығыш жагында әмеспи деп ойладу. Батыш четтен карғылданған үн даана әшитилди. Зайыптын үнү. Кантсе да улгайған зайып.

Үндү улай шыдыр келген Куйручук:

— Эне, әмнеге ыйлап жатасыз? — деди түз эле.

Үн тып басылды. Чочуп сороюп тура калған зайыптын шооласы жакындан көрүндү.

— Эне, сиз кимсиз? — деди Куйручук, шоолага чукулдап.

— Сен ким элең, чунак? — деди шоола, мұқактанып. Көрсө, уулунун бейитин кучактап ыйлап жаткан эне өзүн «энे» деп чакырган үн чукулдан чыга калғанда, өз баламдын арбагы экен деп чочуп апкаарып тура калған экен. Куйручукту тааныған соң эне эсине келди. Көз жашын сұртұндубү, не уятынан ошентиби, жоолугунун учу менин аарчынып, чочуганын сезидирбей кобурады:

— Жалғыз Чолпонум тиги Алакөз байдын коюн багып жүрүп ала шалбырттын суугунда кабыргасынан кагынып

өлбөдү беле. Ошо баламдын үч жылдык акысын төлөбөй оңбогон бай өзү да өлө кетпедиби. Уулдары да арбак болгон атасынын ал карызын моюндарына алышпады. Артында калгандары арбактын карызынан өздөрү кутулчу эле. Эми заман бузулган сайын жадаса балдары өз атасынын арбагын сыйлабай баратпайбы, садагасы Куйручук...

— Өкүнбөнүз эне! — деп Куйручук энени сооротту.

— Кантип кейибейин... байкүшум жайы-кышы дедек-теп коюн ак күзөтчү эле. Арбагына арнап бата этелик деп, Алакөздүн уулдарынан бир козу да сурал алашибадык... «Атабыз киши акысын жечү эмес. Силер калп айтпагыла», — дешип кайра абышканы уялтышыптыр.

Алда неме эсине түшө калган Куйручук энеге ишендирие айтты:

— Энеке, анын амалын өзүм табамын эми. «Мен мұрзөдөн Куйручук балага жолуктум» деп жан кишиге айтпаңыз. Тыптынч жүрө турунуз. Балаңыздын акысы үч эсे болуп колунузга тиет!

Арадан күн өтпөй ой-тоодогу айылга айың тарады дагы:

— Күңгүрөнгөн арбак Алакөз байдын арбагы экен. Күңгүр ошол кишинин бейитинен чыгыптыр.

Муну эшиткен кишилер мурдагыдан беш бетер селейиши:

— Ал Алакөз киши өлтүргөн жок эле да?..

— Э тириүсүндө ал кишинин этегин кармап жүрдүң беле. Жер жамандап барбасын. Битеқарын киши болучу.

— Битеқарын киши эле киши өлтүрө бермек беле?..

Баяғыда Жантық бай ташка кыпчылып калган кою үчүн койчусун жыга чаап өлтүргөн тура. Малкөй-зыкымың кишиден чычкак улагын өйдө көрөт.

— Ой аны айтасыңар. Тиги өзүбүздүн Тойтук молдоочу. Куран окуса, кырааты уккулуктуу. Кеп айтса, кеби жугумдуу. Сакал сыласа, өзү салабаттуу киши эле, жарыктык. Козусу жамырап кеткени үчүн инисинин он эки жашар уулун ат менен кубалап, сууга киргизе сабап, жүрөгүн түшүрүп, арадан ай өтпөй ал бала өлбөдү беле. Бечара энеси тамырчыга баласын көрсөтсө, жүрөгү түшкөнүн тамырынан билген тура. Көчөт көчүртсө, атчан кишинин сөлөкөтү түштү деген.

— Ал бечара баланын жүрөгү түшүп өлгөнү анык дечи, —

дешти айылдаштар, өз тууганы Тойтук молдону айыпташып. — Жер жамандап барбасын. Жарыктык Тойтук молдо ошондой итабар ачуулуу киши болучу.

- Э ачуусу курусун...
- Алакөз бай да өлгөн койчусунун акысын бербей кетти деген.
- Бербей кеткени — бербей кетти го. Ал бечара койчуу кабыргадан кагынып өлбөдү беле...

Айың күч алыш турган күндөрдүн бир түнүндө үстүнкү конушта үч үй болуп олтурган Алакөз байдын уулдарына ошол өз атасы Алакөз жарыктыктын арбагы сыр берди. Айдын ала-телек түнүндө өзү баягы тириүсүндө минип журчү аксак атына минип, чылк ак жамынып алыштыр. Кадим-кидей алыштан алчактата бастырып келгенде ат дүбүртү чо-чутуп, ат төркү улуу баласынын чоң ак үйүнүн босогосун жыттап тура калыптыр:

«Эй жаман тукум, ук — дептир ата арбагы. — Киши акысын жегенди Аңкир-Мұңқұр таяктайт тура тиги дүйнөдө. Силердин атаңар — Мен — Алакөз, койчум Акматкарынын үч жылдык акысын бербегеним үчүн күрсү тийгенде **жампа** болдум. Аңкир-Мұңқұргө жалындым. Ай бою бейитимде күңгүрөндүм. Бириң үнүмдү эшитсенчи, жамандар. Эки соккондо донуз болдум. Эки ай коркулдадым мұрзөмдө. Не аны эшитпединер, жамандар. Баа-рың тең тириү кезимдеги менден бетер малыңардын тяя-гын санайсыңар. Эми мына, Аңкир-Мұңқұрдөн уруксат алыш өзүм келип **аян** берип кеткеним. Аптадан калбай мұрзө тайыгыла. Бечара Акматкары койчунун акысын үч эссе айыбы менен төлөгүлө».

Ушуну билдирип Алакөздүн арбагы көздөн кайым болуптур. Муну не өндөрүндө эшиткени, не түштөрүндө көргөнүн даана билишпейт. Ал түнү ушундайча үн угулуп, ошол Алакөздүн чоң уулунун үйүн «тарс! тарс!» сабап кеткен доошун коншулары да угушуптур деген кабар чын чыкты.

Көп узабай Алакөздүн уулдары **бейит** тайышты. Айткандай эле кочкор баштаган койдон он экини, теке баштаган эчкиден он экини, анан саан болор кунаажынды, минерине ат болор быштыны ала шалбырттын суугунда кабыргасынан кагынып каза болгон бечара Акматкары-

нын атасынын короосуна салышты, арбактын аманатынан корккон Алакөз байдын уулдары.

— Акыры ак әмгектин үзүрү кайтат тура. Эрте өткөн бечара Акматкарыңыздын акыбети кайтты, — дешип айылдаш ак ниет кишилер ата-энесинин көңүлүн көтөрүштү.

Кечээ эле мун жутуп кейиште олтурушкан ата менен эне бүгүн өлгөн уулу тирилгендей жыргап күлүштү. Күлкүдөн көңүлдөрү көтөрүлдү. Анан аларга ушул күлкүнү берген Куйручук баланы алкашты:

— Өмүрү жамандык көрбө, жетим. Эл-журтуңдун көңүлүн ачкан ақылман шайыры бол!

Бирер күндөр өткөндө Алакөздүн балдарына сыр көрсөткөн «арбак» баягы Куйручук бала экен деген айың чын чыкты.

КИШИ-КИЙИККЕ АЙЛАНГАНДА

Тоо арасындагы көчмөн жүрт калаадан алыста. Шириңке ордуна оттук чагышат. Тузду чыккан жеринен көлүккө жүктөп алышат. Отун-сүү өз тоосунда. Боз тон өз ашаткысынан, сокмо таардан тигилген шым, бешмант, чепкен өз сокмосунан чыгат. Деле бул жагынан да калаа бөзүнө тоолуктар анча муктаж эмес. Саймачылары, бычмачылары, уздарынын колдорунан көөр төгүлөт. Ошо өз колдорунан иштелген ак тон, кементай, чепкенди, саймалуу кең-мол чалбарды, ичики, белдемчини, кемсөлди коюнүз, деле эчен албан кооз буюмдарды, жасалгаларды көз тойгус этип жасаган уздары, усталары атам замандан бери жедеп чеберчиликтин көөрүгүндө такшалып калгандай.

Көп-көп буюмду, кийимди, идиш-аякты, жасалгаларды өздөрүн-өздөрү камсыз эткени эткен. Ошентсе да калаа менен айылдын байланышы бар. Аны көбүнчө тоолуктар эмес, ошо тоолуктарга соода жүгүртүп келишип, бир тыйынын үч тыйын этип өндүрүп алчу кызыл кулактар, быйыл насыяга пулун өткөрүп кооп, келеркиде бир улактык кездемесине соолук кой өндүрүп алуучу сүткорлор жылдан-жылга амалдарын ашырды.

Атка, качырга кездеме, эчен түрдүү бакал-буюмдарын артып өзү келген кызыл кулак-сүткорлорду эллеттин момун кишилери өздөрүндөй көрүштү. Алдоо, алдануу дегенди

угуп-билбegen зaiыptar жылтырак нерсеге кызыгышты. Өз жеринде наркы тыйындык буюмга улак, козусун беришти. Андан кымбатыраагын, келеркиде улак ордуна кой бермек болуп насыяга малынгандар келерки жылы ошо сүткорлор келгенде аябай кысталышты.

Деле насыяга батып жүдөп калгандарды көргөндө кишинин боору ооругудай. Ошентсе да тыяктан келип пулун өткөрүп койгон кызыл кулак сүткор:

— О тагасы, малымды бериң? — дейт өтө сылык. Соодагердин ошол сылык кеби бечара кишини кыйнайт, жүдөтөт. Экинчи кызыл кулактан насыя алгыс болот.

Насыяга малынган кишилерди Куйручук ал насыядан куткаруунун амалын ойлойт.

Деген менен элет — элет. Элletтин эли момун. Жери ээн. Эл оозунда айтылган укмуштуу уламыштары бар. Ошо соода-сатыктын сырын билбegen кишилер кишиге ак санаалуу, боорукер. Ак жерден күйгөнгө күйүмдүү. Өз чөйрөсүндө шайдоот, шайыр.

Ошо шайдооттукка шайырдыктын учугун улаган Куйручук үстүнкү айылдарга өтөр жолдо былтыркы жылы ар кимди насыялап кеткен кызыл кулак-сүткордун жолун андыйды.

Кош атка кездемесин артып, өткөн насыясын ичтен эсептеп, санаасында байып келаткан соодагер жана төмөнкү айылдан кымыз жуткан. Ынак кымыз аны ыксыратты. Ал атта каалгый бастырды. Ой-тоо ага быкып жаткан байлык сыйктанды. Аナン эмне. Улактык буюмун наркы соолук койго айланса, бул элletтин момун кишилерин алдай берүү, алдай берүү санаасында...

Бир маалда ал ээрде каалгый алды.

Бир маалда жетегиндеги аттары тартынды.

— Чү, бадчагар?! — деп артын карабай чылбыр какты.

Бир азга тынч басып келаткан арткы аттары дагы тартынды.

— Чү, хайбанлар... — деп бир аз кыжырланып артына карады. Жүктүү эки аты жок, башына жүгөн катылып, чынында эле жылаңач «айбан» келатыр...

Жүрөгү оозуна тыгыла түшкөн бечара соодагер чылбырды ыргытып жиберди. Өзу минген атка камчы басты. Артына кылчайбастан чаап жөнөдү.

Өзөн-өзөндөгү ийри-муйру жол тоолуктун өзүнө сырдана дечи. Жыпжылаңа чечинип, баткакка оонап «кишикийик» болуп алган Куйручук дардая басып келди да, буйткада оттоп турган аттын бирине жүгөн катты. Анан аларды жетелеп көмүсқөдөгү өз атына келди. Жуунду. Кийинди. Жүктүү аттарды коштой келип, ишенчиликтүү кишиге сырын айтып тапшырды. Өзу бая соодагер эстен танган боюнча чаап кеткен үстүңкү айылга келди.

Албетте, айыл кишилеринде күбүр-шыбыр күч:

— Жарыктык соодагердин кездеме жүктөлгөн эки аты капчыгайда келатканда эле жылаңа чайбан болуп калыптыр... Өзү тил-оозу жок чапкан бойдон келип байдын үйүнө түштү. Араң тилге келип, көзүнө көрүнгөн шумдукту алаңдап айтты...

— Абдан коркуп калыптыр. Алаңдап-элендеп олтурат.

— Адам, соодагер да коркот экен э...

Айылдагылардан ушундай кеп уккан соң Куйручук соодагер олтурган байдын үйүнө келди. Түштөн мурда эле эки бетинде каны ойноп, санаасында байып келаткан соодагер эми алты ай кезик ооругансып өнүү сапсары. Үнү кардыгып, калтырап коркуп олтурат.

Бай соодагерди сыйлап алдына дасторкон жайдырып, бышкан эт, эжигей, сары каймак, боорсок жайнатыптыр. Кымыз койдуруптур. Жүрөгүнө тамак батпай бечара соодагер саруулайт.

Куйручук сакал сылап койду. Жашынан диний медреседен окуган мусулмандан бетер:

— Бис-симилда... — деп боорсокту каймакка батырды. Уз каймактан жарты чыныдай алгандан кийин, чоң аяк кымызды тынбай жутту. Анан сакалын сылап койду да, сары эжигейди кыйчылдата чайнап кеп баштады, өзүнчө эле:

— Кудаанын кудуретине тогуз кайра тоба десе болот, таксыр кызыл кулак... Ушу улуу тоодо көчүп конгон биздин момун журтту алдап илгерки бир заманда Сорунду деген жуткуч алдамчы чыккан экен. Ал жуткуч байды алдаптыр, барды алдаптыр, жокту алдаптыр. Баары бир алдооч **баштығы** толболтур. Ошондо не баласы жок, не малы жок, эки көзү көрбөс сокур кемпирден бир сары улак алыптыр да, ага жалгыз чарык жип бериптири...

Соодагер жака карманды:

— Кудайма тоба-а...

Куйручук да жака карманды:

— Кудайма тоба-а... Ошо Сорунду алдамчы кемпирдин сары улагын алдап алган түнү түш көрүптүр. Түшүндө ал өзү жылаңач киши-кийик болуп адам баласына жолой албай калыптыр... Оо кудайма-а тоба-а... — деп Куйручук жакасын мууна карманды. — Бир уктаган боюнча ошо Сорунду алдамчы эмдигиче уйкуда дейт. Анын киши-кийикке айланган жаны ушу азыр да ээн жолдордо ошо өзүндөй киши алдагычтарды андыган себеби, ошо киши акысын алдап жегендердин көзүнө ал бирде кара чаар, бирде кызыл чаар болуп көрүнүп, ошол киши алдаган сүткордун жолунан үч жолу жолугуп... анан ал алдагычка үчүнчү жолу кара чаар болуп көрүнсө, аны тозокко азгырып кетет экен да, кызыл чаар болуп көрүнсө, мээ кайнаган чөлгө алып кетет дейт... Оо кудайма тоб-ба-а...

Соодагер жакасын карманды. Кеп айталбай мукактанды.

Куйручук андан тике сурады:

— Сиздин аттарыңыздын жаны ошо Сорунду алдамчынын жанына айланган экен го. Киши-кийик болуп калганы ошол... Кудайма тоб-а-а... Кара чаар бекен, ал киши-кийик, о тагасы, не кызыл чаар бекен?

— Кудай акы байкай албадым... кара көрүндү көзүмө...

— А-а... — деп Куйручук катуу ойлонгонсуду. — Эми жолукканда ал кызыл чаар болор. Үчүнчүсүндө ал сизге жолукпасын. Жолукса, сизди тозокко баштап кетер...

Тобо айтарга чамасы келбей, соодагердин тек оозу ачылды. Куйручук кымыз жутту. Анан муруттарын жаңып-жанып тике айтты:

— Эми ал киши-кийиктин жолугар, жолукпасы, сиздин өзүңүздөн, о тагасы... Ким билет. Аны да кудай таалам өзү билет...

Куйручук бата этип, бир иши калгансып, ашыга чыгып кетти.

«Ээ оңбогурум. Киши-кийик сен экенсиң го. Элге пайдан тийсе болгону...» — деп кексе кары ичинен жымыйды.

Бир топтору Куйручуктун «уламасына» ишенип жым. Бир топтору, бу соодагер эгер тозокко күйсө кандай күйөр эле дешкенсип, дале өздөрүн алдаган немени аяшты.

Неси болсо да, ошондон кийин бул аймакка бир далаiga алдамчы соодагер келбей калды.



Жампа — уйдун тезеги, тегеректете жалпак жайылган тезек.


Аян — боло турган иш, окуя жөнүндө алдын ала билинген белги.

Бейит — өлүк коюлган жай, мұрзө.

Баштық — ун-талкан, азық-түлүк жана башка ар түрдүү нерселерди салып коюу же ала жүрүү үчүн ылайыкталып жасалған капчык.



1. «Арбак болгондо» деген ангеменин мазмунун сүйлөп бергиле.
2. Эненин күйүтү жана Куйручуктун амалы.
3. «Киши-кийикке айланганда» бөлүмүнүн окуяларын өз сөзүнөр менен айттууга аракет кылгыла.
4. Сынчы деген ким? Куйручук куудул эле эмес, сынчы да турбайбы, ошого мисал келтиргиле.
5. Куйручуктун жорго сөздөрүн дептерге көчүрүп жазып, маанилерин терең талдагыла.
6. «Куйручуктун жоруктары» деген темада кыска ангеме жазгыла.
7. «Бүгүн Куйручук тириү болсо...» деген темада ангеме жазгыла.



ЧЫҢГЫЗ АЙТМАТОВ (1928—2008)

Чыңгыз Айтматов 1928-жылы төрөлгөн. Анын балтыркан балалық өмүрү Күркүрөө суусунун боюнда, Шекер кыштагында өттү, ушул жерде айылдык мектепте окуп, ушул саяда көзү ачылды, дүйнөнү тааныды.

Атасы Төрөкул Айтматов (1903—1937) партиялык советтик белгилүү кызматкер экен, ал киши кийин 1937-жылы **репрессияланып** кетет. Апасы татар кызы Нагима Хамзаевна билимдүү, маданияттуу аял болгон. Ч. Айтматов жашынан эле бирде шаарда, бирде кыштакта окуп, эки тилди бирдей билген, ар кыл улуттагы ар кыл адамдар менен аралашкан. Өзгөчө чоң энеси Айымкандын жомоктору, болмуштары аны өзүнө тарткан, орусча китептерди жаналакетке түшүп окуган. Атасынын бейажал өлүмү, анан согуш чыгып, ал кездеги элдин оор абалы баланы эрте жетилтет.

Согуш башталып, алаамат түшкөн кезде, айылдагы эр бүлөнү аскерге жөнөтүштү. Эми ооруктагы бардык жумуш келин-кесектер менен өспүрүмдөрдүн мойнуна түштү. Эгин айдоо, суу сугаруу, кырман басуу, колдо эмне болсо майданга жөнөтүү, айтор, кыбыр эткен жумуштун баарын бүткөргөн ошол бала-бакыра менен келин-кесектер. Жаштыгына карабастан Чыңгыз ал кезде көп иштин башын кармады: араба айдап, чөп чаап, сугат сугарып, колхоз ишине кол кабыш кылды, кийинчөрээк айыл советинин катчысы, салык жыйнагыч сыйктуу кызматтарды да аткарды.

Ооруктагы элдин ысык-суугун, жамандык-жакшылыгын өз жүрөгүнөн өткөрүп турган ушул кездеги көрүп-

билгендери, тааныгандары анын кийинки чыгармаларына калпып алар булак болгон. Ал жылдар жөнүндө жазуучунун кийин минтип эскергени бар: «...аскер штампы басылган, майор, капитандардын колу коюлган алакандай басма кагазды менден мурунку катчыдан калган казыналык суммадан сууруп чыгаруу ар дайым жүрөктүү мыкчып өтөр эле. Жазылган сөзү аз гана. Акырын окуйм да, кыргызча которуп берем. Анан унчуга албай туруп калам. Оболу «шырт» этип таш кулап, анан көчкү жүрүп кеткендей эңшерилген оор үшкүрүк чыга дене-бойду дүркүрөтөт. Баш көтөрүп түз караш кыйын. Күнөөм кайсы, бирок мүңкүрөп отурам, кагазды сунам. «Катып койгула», — дейм акырын. Мына ушунда чолпондой уулунун ордуна алакандай кагаз алган эненин араң карманып турган ыйы көкүрөгүн жарып сыртка чыгат...»

Дал ушундай согуш трагедиялары анын «Саманчы жолу», «Атадан калган түяк», «Бетме-бет», «Эрте келген турналар», «Манас Атанын ак кар, көк музу» деген чыгармаларында ар тараптуу, жалпы адамзаттык денгээлде чагылдырылат.

Айыл арасындагы иш кызыктырды көрүнөт, 1946-жылы Ч. Айтматов жети жылдыкты бүтүп, Жамбыл шаарындагы зооветеринардык техникумга кирип, аны артыкчылык менен аяктап, Фрунзедеги айыл чарба институтунун студенти болуп калат. Анын адабий ишинин башталышы да дал ушул институтта окуган кезине түш келди. Адегенде катормо маселесине арналган эки-үч макала жарыялады. Мунун акыр-аягы «Тоо арасында» романынын экинчи китебин орус тилине каторууга алып келди.

1952-жылы «Газетчи Дзюйо» деген аңгемеси орусча жарыяланат да, ушундан кийин анын аңгемелери, макалалары гезит-журналдарга басыла баштайт. 1953-жылдан кийин уч жылдай зоотехник болуп иштеп, анан Москвада СССР Жазуучулар союзунун жогорку адабий курсунда билим алат. Аны бүтүп келгендөн кийин бир аз убакыт «Литературный Киргизстан» журналынын редактору, бир нече жыл «Правда» газетасынын Кыргызстан, андан кийин Орто Азия республикалары боюнча кабарчысы, Кыргызстан Ки-

нематографисттер союзунун төрагасы, Кыргызстан Жазуучулар союзунун төрагасы болуп иштеп келген.

Москвада окуп жүргөн кезинде «Бетме-бет» повести жарық көрүп, 1958-жылы «Жамийла» орус тилинде басылып, жазуучунун даңкы дүйнөгө тарай баштайт. Аларга удаа «Кызыл жоолук жалжалым», «Бото көз булак», «Биринчи мугалим» повесттери жазылып, жогорудагы экөөнө кошулуп, «Тоолор жана талаалар повесттери» деген ат менен жарық көрөт да, ал өлкөнүн эң чоң сыйлыгына — Лениндиң сыйлыкка арзыйт.

1967-жылы анын «Гүлсарат», 1970-жылдарда «Ак кеме», «Эрте келген турналар», «Дениз бойлой жорткон ала дөбөт» повесттери, 1980-жылдарда «Кылым карытар бир күн», «Кыямат» романдары, 1990-жылдарда «Кассандра тамгасы», «Чыңғыз хандын ак булату» романдары жазылып, анын ар бири дүйнөлүк адабияттагы өзгөчө окуя, көрүнүш катары кабыл алышы.

Ч. Айтматовдун чыгармаларында жамы адамзаттын алдында турган ири маселелер, көйгөйлүү проблемалар көтөрүлөт, көбүнчө адамдын ыйманы талданып, **этикалык** жагдайлар алдыңкы планга чыгып, «Канткенде адам уулу адам боло алат?» деген соболго жооп изделет да, муунун баары бийик **гуманисттик**-философиялык деңгээлде чечилет.

...Залкар сүрөткер — азыркы учурда дүйнөдө чыгармалары эң көп окулган авторлордун бири. Чыңғыз Айтматов 2008-жылы жүрөк оорусунун айынан каза болду.



Дүйнө таланттарга кандай гана бай! Болгондо да зор, дүйнөлүк масштабдагы таланттарга бай... Алардын бири — Кыргызстандын уулу Чыңғыз Айтматов.

M. Шолохов

Айтматов — бул адабияттагы сейрек учуроочу өзгөчө, бир бөтөнчө көрүнүш. Менимче, дүйнөлүк адабияттын аймагына Чыңғыз өзү кирген жок, дүйнөлүк адабияттын өзү анын чыгармачылыгын кабыл алды. Адабияттын таразасында жазуучунун салмагы таланты менен өлчөнөт.

M. Карим

ЭРТЕ КЕЛГЕН ТУРНАЛАР

«...Адамдар үмүт менен жер оодарат,
Адамдар үмүт менен үрөн себет,
Адамдар үмүт менен дениз чалат...»

(Тхерогатха. 527-536-б.
Байыркы Индостан адабиятынан)

1

...Үшүп олтурған балдардың ичинен бирөө ыкшып жөтөлсө сөзүн токтото калып, өзү далысын күүшөп коюп, суук класста Инқамал-апай Цейлон жөнүндөгү, көк дениз, ысык жерлер жөнүндөгү сабагын өтүп жатыры. Кулагы уккан укмуштарга биресе ишенсе, биресе ишене албай Султанмурат отуру. Цейлондо туулбай калганына ичи қүйөт. «Ана турмуш, ана жашоо!» — деп санаасы алыста жүрсө, көз кыйыгы терезеде. Мугалимди тиктеп отурғансып, бирок байкатпай терезеге көз кыйыгын салып, сыртты карап отура берчү. Азыр сыртта кар учкундап жаап, айнекке тийген кымкары кашектин бурч-бурчуна үйүлүп жатыры. Айнек түнөрүңкү тартып, чет кырындагы жылчыгынан суу сарыгып, сия төгүлгөндөй түбүнө тонуп калган. «Цейлондо терезенин деле кереги жок го, — дейт анда Султанмураттын чабыттаган ою. — Кереги эмне? Атугүл тамдын кереги эмне? Эки талдын башын ийип, чөп алачык куруп ал да, жашай бер...»

Терезеден үйлөгөн сүүкка Султанмураттын оң капталы муздагандан муздал баратат. Кашекке тийген шамалдын ышкырыгы кулак түбүнөн ызылдайт. Бирок чыдабаска чара жок. Инкамал-апай аны атайы отургузган. «Балдардын арасында тири карагы сен эмессинбі, чыдаарсың», — деген. Суук түшө электе бул орунда Мырзагул отурчу, аны Султанмураттын ордуна которгон. Аерге мынчалык суук жетпейт. «Мырзагұлду деле жаныма калтырып койбайбу, терезе жакка мен эле отурбайт белем», — деп Султанмурат ичинде сызып калган. Бир партада жанаша отура беришмек. Эми танаписте жанына жолосо, манаттай қызарат. Башкалар менен аралашып ойноп жүргөнү, а Султанмурат барса эле қызарып, качып кетет. Артынан куба-

ламак беле. Анда балдар ого бетер күлбөйбү. Баарынан да береги чунак кыздар саал эле болсо, «Султанмурат + Мырзагүл = эки ашык» деп кагаз жазып, партадан партага таратат. Башынан Мырзагүл тартынбай жүргөндө отура беришмек, минтип сөз да чыкмак эмес...

Кап десен, Таластын аба ырайы деле тиги ысык жактагыдай болсо кана. Аба ырайы жакшы, жашоо-турмуш да башкача болмок. Адыр-адырда пилдер жүрмөк оттоп. Бирин өгүздөй чүлүктөп минип алсаң... Кадимки пилди, маймылды, дагы бир түркүн жан-жаныбарды Султанмурат көрүп келгенин элдин баары билет. Аны өзү да далайларга далай жолу айтып берген. Султанмураттын эси-көөнүнөн чыкпай калган бул окуя согуш чыгар алдында, согуштан мурдагы жайда болгон. Чөп чабык кез эле. Атасы Бекбай жергиликтүү МТСке Жамбылдан жер май ташыйт.

...Арабасы да атайы жер май ташыганга ылайыкталып жасалган. Тактасы жок, узун катар эки устун, экөөнүн ортосундагы чункур жүлгөгө темир бочкеден экөө батат. Эң алдында «көчүк басар» эки кишилик орун бар. Болгон-турганы ушул. Бекбайдын кошкону тандалма аттар боло турган. Эки ат тең кынык алган, катар желсе жаңылып бут таштабаган аттар. Бири — Чабдар, экинчиси — Чоңтору. Ат жабдыгы да келишкен. Аттары качан көрсөң тың. Жооптуу иштерди ар дайым Бекбайга тапшырганы да ошондон... Ошентип, мурдагы жылы окуу аяктап, жаңыдан каникул башталган, бир күнү атасы айтып калды: «Шаарга алпарып келейинби, ыя?»

Султанмурат кубанганынан дабдаарый түштү. Ананчы! Шаарды көрсөм дегенде эки көзү төрт болуп жүргөнүн атасы кайдан биле койду. Жаша!

— Бирок сен көп дардандаба, — деди атасы, мыйыгынан жылмайып, — ини-карындаштарың туюп калса, экөөбүздү карыш жылдырбай коюшат...

Мунусу да туура. Уч жаш кичүү Ажымураттын көктүгүн айтпа... Бекбайдын андан башка баласы жоктой. Кийинки эки карындашы — али жерден боорун көтөрө элек бөбөктөр, алар да ыйлап атып атасына бир асылып алышар эле. Бирок Ажымураттыкы айрыкча, ал атасын мынчалык жакшы көрүп, ач кенедей жабышып аларына кончуулар да таң. Аруukan деген кончуу кемпирден элдин баары сесте-



нип турушчу, мұнөзү катуу, өзү каржайган сөөктүү, чаңырып сүйлөгөн киши эле. Кәэде Ажымуратты тарбайган колу менен кулактан аткып, жекирип калчу:

— Ой, какмар, бала да үшүнтчү беле, мунуң жакшылыктын жыщааны эмес! Бир баләэ болордо бала ушинтип атасына эзилип калчу эле, шумдук, кокуй! Мунуң бала эмей эле балаа! Деги койдурсаңар болбойбу, бул жакшылыктын жыщааны эмес, жоругун жолдо калғыр!

«Өз башына көрүнсүн, как баш!» — деп, апасы кемпирдин артынан жерге үч түкүрүп, анан атасына ашкере элжирип кеткен Ажымуратты көк желкеге бир муштап, үйгө кубалап кирип кетер эле. Бирок Аруукан энеге бет келип каяша айтту жок.

Эми ойлосоң Аруукан эненин айтканы тегин сөз эмес экен. Ошондой эле болбодубу ақыры. Ажымуратка гана боору ооруйт. Ал азыр эс тартып калды, үчүнчү класста окуйт, айрыкча апасынын көзүнчө токтоо, бирок ақыйып жол карап атасын сагынып журөт. Уктаар алдында да келме келтиргенден бетер: «Жаттым тынч, жаздыгым — кенч, дилим ак, тилегеним — атам эртең келсе экен», — деп шыбырап жатат. Күндө ошол. Апасы үйрөткөн келмени ал ушинтип өзгөртүп алган. Уктап ойгонсо эле баары өзгөрүп калчудай ойлойт. Иши кылып тилегине жетсе болду, атасы согуштан аман келсе Ажымураттыкы эле болсун, ушу баласын эле колунан түшүрбөй, мойнуна мингизип жүрсүн. Деги келсе болду. Атасын аман-эсен көрсө, Султанмурат ошол бактысына ыраазы.

...Сабак дале жүрүп жатыры. Инкамал-апай эми Ява, Борнео, Австралияны айтып турган экен. Дагы уксан, дагы укмуш жерлер, суугу жок, түбөлүк жай. Крокодили, маймылы көп, пальма өскөн, кулак укпаган ажайып нерселер. Кенгурусун айтсаң — укмуштун укмушу го. Күчүгүн боор баштыгына салып алып, чаап журө берет дейт. Ойлоп тапканы карасаң, жок, ошол өзү ойлоптурбу, табияттын жаратканы да... Кайрадан «Тур, Султан, кеттик» деген атасынын үнү кулагына угулду. Кайраттуу мурут кытыгылап кулагына тийгенде, Султанмурат төшөктөн ыргып тургучакты, көз ирмемде атасына ичи элжирип, кандайдыр таттуу сезим көңүлүн сылап өттү. Ушул кайраттуу муруттун кулагына тийгенин, «Тур, Султан, кеттик» деген шыбырын кийин

эстеп, каңырыгы түтөй сагынып, эт-жүрөгү сыйдал жүрөр катаал құндар келерин Султанмурат ал учурда билбеди.

Алдагачан турган апасы жаңы жуулған көйнек, былтыр атасы Құй каналынан апкелген начальник кийчұ choң шапке, ошондон бери катып жүргөн батинкени кийгизди.

— Бутуну қыспайт бекен?

— Жок, қыспайт, — деди Султанмурат, саал қысып турганын жашырып, бир аз басқанда калып кетер деп ойладу.

...Кашка жолдо аткан таң менен чыккан құнгө көнүлү толкуп, Султанмурат кеңірсип баратты.

— Кандаі, ойғондуңбу, — деди атасы, тамашалап.

— Уктаган жокмун, — деди уулу.

— Анда ме, карма. — Атасы божуну берди.

Мага деле айдатса деп эңсеп келаткан Султанмурат атасына әреркей жылмайды. Өзү озунуп сураса да болмок, бирок бу деген жөн-жай оюн әмес, choң жолдогу алыс са-пар, ошол үчүн атасы ылайык тапканда берер деп үмүттөнгөн. Божу чоочун колго өткөнүн аттар да түйду, бийлик начарлай түшкөнүнө нааразыланып, каяша кылчудай кулактарын жапырып, баштарын чулгуй бири-бирине сүйкөнүп калышты. Бирок Султанмурат божуну катуу сил-кип, ким экенин сездире:

— Чү, жаныбарлар! — деп кайраттуу үн салды.

Эгер ырыс-таалай деген адам үчүн өткөн чагында да, келечегинде да болбой, учурунда гана болчу болсо, ушул күнү, ушул жолдо Султанмураттын кучагы ырыс-таалайга толуп баратты. Атасынын жанында өзүн да мартабалуу эразамат көрдү. Көтөрүңкү көнүлү жолду катар бөксөрбөстөн бара берди. ...Ушунун баары Султанмуратка жыргал менен кооздуктун дүйнөсү болду. Бирок ал мунун баарын териштирип ойлободу, анткени жыргал үстүндө адам ойлонбойт. Дүйнө ушундай болуп курулған экен, башкача болушу мүмкүн әмес деп гана туюк сезди бала. Атасы да бардык аталардын мықтысы, башкача болушу мүмкүн әмес деп түйду баланын жүрөгү... Түш ообой шаардын чет жакасын-дагы бак-дарак көрүндү. Жолдогу жүргүнчүлөр да көбөйө баштады. Атасы божуну өз колуна алды.

...Жамбылдын Атчабар деген choң базарына көчмө ажайыпкан арноп калған экен, өзү тендердөн эч ким

көрбөгөн укмуштарды Султанмурат мына ушерден көрдү. Жолу болгондо да ушунчалык болорбу, өмүрүндө шаарга бир келсе, адам түгөл көрбөгөн түркүн жан-жаныбарлары менен ажайыпканы турса, ал аз келгенсип, тегерегине айланкөчөк-селкинчек, кыйышык күзгү, дагы бир шумдуктарын орнотуп койсо — мындан ашкан да бак-таалай болорбу...

Күлкүканага Султанмурат үч жолу кирди. Боору оору-гуча каткырат да, сыртка чыгып кичине эс алып, кайра кирет... Арабасын чайканачы тамырына көздөтүп коюп, атасы уулун базар аралатты. Оболу атасынын тааныш өзбектери менен учурашып чыгышты. «Ассалому алейкум. Бул менин уулум!» — дейт Бекбай. Өзбектер орундарынан тура калып, колдорун бооруна алып, Султанмураттын саламын урмат менен алик алышат. «Өзбектер кичи пейил калк келет, — деп атасы корстон. — Көрдүңбү, сени бала деп санабай урмат көрсөтүп жатышат...»

Анан базардын соода-сатык катарларын кыдырышты, дүкөндөрүн аралашты, баарынан көңүлгө толгону ажайып-каны болду. Жарданган калың топтун арасында түрткүлөшүп жүрүп, бардык капастарын, уяларын... көрүштү.

Өзгөчө эсинде калганы, албette, кыйышык күзгүлүү күлкүканана болду. Өз кебетеңе өзүң боорун әзилгенче күлгөнүң кызык экен...

Султанмурат эки-үч партадан нары отурган Мырзагүлдү кыйыгын сала карап койду. «Сени ошо күлкүканага алып бара турган экен! — деди ичинен табалагандай. — Сулуусунган сени ошондо көрөт элем. Кебетеңи кыйышык күзгүдөн бир көргөн соң минтип ыргыштабай калат элең го». Бирок бул оюна кайра өзү онтойсуздана түштү. Мырзагүл ага эмне жамандык кылды эле мынчалык табалагыдай? Өзүнчө жүрөт, көп кыздардын бири, азар болсо сулуулугубу? Ырас, класстагы кыздардын сулуусу Мырзагүл. Ошонусуна жазабы? Өйдөсүнгөн жок, кээде «жаман» деле алып калат.

...Султанмурат азыр кызды дагы бир карады да, аяп кетти. Көгөрүп, бүрүшүп, көзү суу түбүндөгү таштай жылтылдаң нымданышып отурат байкуш Мырзагүл, же ыйлап отурабы. Анын да атасы менен агасы согушта... Ай, Султанмурат, акмак элесиң да, оюңа жаман алып байкуш кызды...

Класстагы балдардын көпчүлүгү жөтөлүп отурат. Султанмурат да жөтөлүп койбайбу? Аナン ал кара күчкө ыкшып жөтөлүп, ойдолоп жиберди. Эмне, башкалар жөтөлүп жатканда ал жөтөлсө болбайт бекен? Инқамал-апай кыйык сала бир карап коюп, сабагын уланта берди.

— Султанмурат, сага не болду? — Инқамал-апай партасына чукул келгенде, Султанмурат араң эсин жыйды.

— Эчтеме, — деп актангансып Султанмурат ордунан турду. Класс баштагыдан бетер муздал турган. Демейки жөтөл, кээ бир балдардын күлкүсү угулду.

— Бир туруп жөнү жок жөтөлө кетесин, анан суроо сураса укпай калганыңа жол болсун? — Инқамал-апай нааразылана сүйлөнду да, чыйрыгып ийнин күйшөп койду. — Андан көрө саман апкелип, от жакчы.

— Кана эмесе, балдар, сабагыбызды уланталы, — дейт апай кайра.

Мына ошондон кийин сабактын көркү чыгат, апайдын ой-кыялы канат байлагандай көкөлөп, балдарды кошо күүлөнтүп, ээрчитип алып учат. Айтканынын баары көнүл менен көкүрөккө батып, класс бүтүндөй азгырылып, жетеленип калат.

Бирок кийинки күндөрү апайдын ою бир жерде эмес...

Ошол үчүн болуу керек, азыр да завуч коштогон башкарма Тыналиев класска кирип келгенде, Инқамал-апай үрөйү учуп, доскага кетенчиктей берди. Ошондо да кайратын жоготпой:

— Тургула, балдар. Султанмурат, ордуңа бар, — деди.

Мештин оозун жаап, Султанмурат партасына барды. Киргендер саламдашты.

— Бирдеме болдубу? — деди Инқамал-апай үнү буулуп.

— Жаман кабарыбыз жок, Инқамал-апай, — деп башкарма көнүл тынчытты. — Мен жумуштап келдим. Балдар менен сүйлөшөр сөзүм бар. Сабагыңыздан алагды кылганнымы кечирип коюнуз, уруксат алдым, — деп завучка башын жаңсады.

— Маанилүү сөзү бар экен, — деди завуч. — Отургула, балдар.

Класс отурду.

— Келген жөнүм мындай, — деп баштады Тыналиев, кадала тиктеген балдарды кыдырата карап, кыйранын сез-

дирбешке боюн тұз кармап. — Мектебинәр суук экен, бирок самандан башка берер менде отун жок... Абал оор, согушта да абал оор. Былтыр эки жұз гектар жерге күздүктү кем айдал калдық. Бу да болсо согуштун кесепети... Мына менин келгеним да ушул түйшүк менен. Кәэ бириңер азырынча мектепти көң тургула деп айткым бар... Буга эмне үчүн жан күйөт дебейсинарбы. Алиги күздүктөн айдалбай калган эки жұз гектар кемчилигиизди жаздық менен жабышыбыз керек... Айдоо алыс, Аксайда. Аялдар бара албайт. Башка жарамдуу эл жок. Эмне кылмакпаз? Ойлоп-ойлоп отуруп, акыры, окуучу балдар, силерден жардам сурайлы дедик...

Мына ушинтип сүйлөдү Тыналиев башкарма. Аскерден кие келген боз шинели үстүнөн түшпөгөн, көк тумагы башында, асынма сумкасы капиталында, өзү жаш болсо да, караганы катаал, кабагы түнт, кабыргасы кем капитала кыйрандай баскан, бет отунун сөөгү чыгып, арыктап калган башкарма ушинтип сүйлөдү...

— Мен жыргап кеткенимен силерди окууңардан ажыратып жаткан жокмун, — деп сүйлөдү Тыналиев. — Башка арга жок. Кичине эмессинәр, туура түшүнгүлө. Согуш бүтөр замат, же андан деле мурун мектебинәрге өзүм қайра апкелип, окууңарды улантыла дейм. Ага чейин силердин мойнуңарга тагылган милдет ушул.

...Бүгүн мектепке башкарма келгенин Султанмурат апасына жатар алдында гана айтты. Эртеден кечке уй фермада иштеп чарчаган апасы чекесин укалап отуруп укту... Анан бир оокумда балдарын уктатып коюп, Султанмурат да уктап жатат дедиби, чыракты өчүрөр алдында эки алаканына чекесин таяп алып ыйлады апа. Уркуйган арык ийиндери гана диртилдеп, үн чыгарбай буулугуп, көпкө ыйлады апа. Султанмураттын жүрөгү өйүп жатты. Туруп барып, апасын жайкап, жылуу-жумшак сөздөрүн айттып, соороткусу келди. Бирок анте албады, жөн койду. Апасы азыр баарын ойлоп, күйүп отурган чагы да: тиги кан күйгөн согуштагы атани, балапандарча оозун ачкан быяктагы төрт баланы, каросуз калган үй-жайды, күндөлүк көр оокаттын кыйынчылыктарын... дагы-дагы канча убайым санаа апасынын башын маң кылып жатпады...

...Тыналиев башкарманын ойлогон иши кечээ Султанмурат элестеткендөн алда канча кыйын экен. Адегенде

эле Чекиш деген чокчо сакал сары чал төртөөнө бирден нокто карматты. Анан башкарма баш болуп, баары эски ат сарайдын короосуна киришти. Кар баскан чоң короодо акырлардын түбүндөгү кашекти искегилеп, сүлдөрү калган аттар жүрөт. Аттар жайкысын семирип, кышкысын этинен түшөрү бештен белгилүү, бирок мобулардын кайырмакка илинер эти жок, аркайган сөөгүнө жабышып териси калыптыр. Жайы менен жан терин чыгара иштетип алып, кышында чоң короодогу сүрмө топко коң беришкен турат. Чөп салган, көз салган эч ким болбогондой. Жем-чөп тарташ экени белгилүү го, болгонун жазгы кош айдоого сактап отурушат. Балдар оозун ачып туруп селейген бойдон туруп калышты.

— Эмне алаясыңар! — деп чаңкылдады Чекиш чал. — Силерге буерде Манастын тулпарларын таптап турат дедиңер беле? Четинен карман ала бергиле, тандаганыңар ошо болот. Жыйырма күн эле жакшы баксаңар ушул көтөрүм аттардын ар бири оюн салып чыга келет. Айтты-айтпады дээрсиңер! Чыдаганга чыккан аттар булар, караган көз, баккан кол болсо, көрөт эленер!

— Кармагыла, балдар! Керектүү жем-чөбүн бүт беребиз. Кана, ар ким төрттөн алгыла! Жактыргылачы, кана, көрөйүн, — деди башкарма.

...Беш кошко деген жыйырма ат **күнөсте** тизилип, күртүлдөтө акырдан баш көтөрбөйт. Беш бала, жыйырма ат — Аксайдын десанты деп, Тыналиев ушуну айткан. Башкарма таң эрте келип бир кыдырып көрөт, ал учурда балдар да аттарынын жанында какыйып турат. Башкарманын алиги сөзүнөн кийин бригадир, арабакеч, атчылары бардыгы «десант, десантчылар, Аксайдын аттары, Аксайдын чөп-жеми, Аксайдын сокосу» дей турган болушту. Ат сарайдын жанынан өтүп бараткан салт адам да, десанттын ал-жайы кандай экен деп, бир башбагып кетет. Аксайдын десанты деген сөз бүт айыл элинин оозунда. Башкарма десанттын командирлигине Бекбайдын уulu Султанмуратты дайындалтып деп сөз кылып жүрүшту. Командирлик оцой эле колго тие койгон эмес. Анатай экөө бир серпишип өтүшкөн.

— Эмне үчүн Султанмурат болот? Биз каалабасакчы? — деген Анатай ошол эле замат.

Султанмураттын жини келе түшкөн.

— Командирликти талашкан жокмун. Жете албай турсаң болуп ал! — деген ал.

— Эмне, ичиң күйүп атабы, Анатай?

— Сен эмнеден куру калдың? Айтылдыбы, болду, Султанмурат командир!

Анда Эргеш Анатайга болушкан:

— Анатайдын эмнеси кем экен? Бою гана кичирээк болбосо, баарыбыздан күчтүү... Мектепке старостаны деле шайлап алчу эмес белек, келгиле командирди шайлайлы... Болбосо дайыма эле Султанмурат, бирдеме болсо эле Султанмурат!

Тыналиев унчукпай угуп турду да, күрсүнүп алыш, башын чайкады, анан кебетеси катаалданып:

— Токтоткула чуунарды! — деп буйруду. — Бери келгиле. Катар тургула! Десант дегендөн кийин десант болосуңар. Менин сөзүмдү уккула! Эсиңерде болсун, командир шайланбайт, командирди андан жогорку командир дайындайт.

— А жогорку командирди ким дайындайт! — деп сөзгө аралашты Эргеш.

— Андан да жогору турган командир.

Унчукпай калышты.

— Эмесе, балдар, азыр согуш учуру. Демек, биз дагы согуш тартиби менен жашайбыз, — деп сүйлөдү башкарма.

— Мен силер үчүн керт башым менен жооп берем. Экөөнөрдүн атаңар согушта курман болду, үчөөнөрдүн атаңар согушуп жүрөт. Өлгөндөрдүн да, тирүүлөрдүн да алдында мен силер үчүн жооп берем. Силерге ишенген үчүн жоопкерчиликит мойнума алыш отурам. Алысны Аксайга жөнөйсүңөр. Өзгөчө тапшырмага жөнөгөн парашютчу десант сыйктуу силер да нечен күн, нечен түн ээн жерде жалгыз болосуңар. Азыртан ыркырашып ынтымакка келбей турсаңар, аякка барганда кантип жашап, кантип иштейсинер?

Ат сарайда катар тизилген балдардын алдында Тыналиев ушинтип айтты. Балдардын алдында кечээги парашютчу аскер, ошол эле аскердик боз шинелчен, көк тумакчан, асынган сумкасы бар, өзү жаш туруп, жаак эттери шылынып арыктаган, жарадарлыктын айынан бир ныптасына кыйрандаган, катаал жүздүү, өткүр көздүү башкарма ушин-

тип сүйлөп турду. Бекбайдын уулу Султанмурат командир болуп дайындалган Аксай десантынын алдында Тыналиев башкарма ушинтип сүйлөдү.

— Баарына сен жооп бересин, — деди ал Султанмуратка. — Кишилерге да, унаага да, сокого да, шайманга да сен жооп бересин. Аксайдагы айдоого сен жооп бересин. Жооп бериш деген — тапшырманы аткарыш деген сөз. Тапшырма аткарылмайынча эч кимиңердин сөзүнөрдү укпаймын да, кабылдабайм.

Үркөрдөй Аксай десантынын алдында Тыналиев башкарма ал күнү ушинтип сүйлөдү.

Кошчу балдар башкарманын жүзүнө тик карап, сыймыктана кулак төшөп, ар бир буйругун аткарууга даяр турушту. Балдарга азыр алдында башкарма эмес, зоот кийген, каарынан жер жарылган кадимки көк жал Манас өзү тургандай көрүндү. Өздөрү болсо Манастын чоролору сыяктанды. Бир колго калкан, бир колго кылыч кармап тургандай сезиши. Манас өзү жардыгын айткан бу баатыр чоролор ким эле?

Баш баатыр-чоро — Султанмурат. Бекбайдын уулу, он бештеги Султанмурат кошчуларга кол башы болуп дайындалды. Аталардын мыктысы Бекбай атасы алыссы чоң казатта жүрөт. Жоого минсе жарайт деген Чабдарын уулуна таштап кеткен. Султанмураттын Ажымурат деген иниси бар. Кээде тентектигине кыжыры келсе да, жакшы көрөт. Султанмураттын дагы купуя сүйгөн сулуусу Мырзагүл бийкеч бар. Мырзагүлдүн құлкусү кашкайып аткан тандай. Шыңға бойлуу, кымча бел, бото көз, айдай сулуу бийкеч...

Экинчи чоро Анатай баатыр болду. Жашы он алтыга караган, бул бешөөнүн улуусу. Ителгидей мыжыгыр, тентушуна алдырбаган баатыр. Жоого минер Октору деген аты да келиши. Анатайдын атасы да согушта, чоң казатта. Анатай да алиги ай жүздүү Мырзагүл **бийкечти** купуя сүйөт, бир өпкөнгө зар болуп жүрөт...

Үчүнчү чоро атка женил, тайга чак Эркинбек баатыр болду. Үйүндөгү балдардын улуусу. Досун жолго таштабас, бирөөгө кара санабас, ак жүрөк баатыр. Болгондо тиги чоң казатта Москваны коргоп окко учкан атасын эстеп, кийинки күндөрү көңүлү чөгүп жүрөт, балдардан жашырынып ыйлап да алат. Бирок жоого ми-

нер аты да жарашты, аркарды койдой айдаган Акбайпак деген күлүк.

Төртүнчү чоро — Эргеш баатыр. Бу дагы жанга шерик жакшы дос. Он бештеги курагы. Өз оюн тартынбай айтып, жакпаганын бербеген **көйгашка**. Ишенип тапшырган иштен кам санаба. Эргештин атасы да алыста, чоң казатта. Баатырдын өзүнө күп келип, Алтынтуяк аты да жарашты.

Беш чоронун бири — Кубаткул баатыр. Бул да он беште, үйүндөгү балдардын улуусу. Кубаткулдин атасы тиги чоң казатта Белорустун токоюнда окко учкан. Кубаткул өзү эмгектен чарчабаган мээнеткеч. Жибекжал тулпарын сылап-сыйпап таптап жаткан кези.

Тыналиевдин алдында мына ушундай баатырлар турду. Баатырлардын көк шили болгон желкесинде, дубал түбүндөгү узата созулган акырда Аксайга барып кош тартар жыйырма чобур турду. Кар кетери менен жер тилишке тетиги Аксайга барат бу балдар. Жаз келип, жер көбөрү менен кош айдашقا тетиги Аксайга барат бу балдар! Бирок азырынча теребел тунжурап, жер тумчугуп калың кардын астында жатат. Ага болбой закымдап күндөр өтүп жатыры, күткөн кез жакындан келе жатыры...

7

...Кечээ күнү Тыналиев башкарма менен Чекиш бригат Аксай десантынын аттарын сыноодон өткөргөн. Соколордун баарына номур басылып, кошчулардын керт башына бекитилип берилген.

Султанмуратка номур биринчи соко тийди. Анан ар ким аттарын жабдыктап, сокого кошуп, өнөрлөрүн көрсөттү. Беш кош катарга тизилди. Четтен карасаң кадимкидей барабандуу көрүнөт. Аскер тачанкадай эле бар. Болгондо тачанка ордуна соко кошулган. Аттар күчкө толгон, **жабдыктары** кынала тартылган, майланган соколор жалтылдайт. Тыналиев башкарма кол башчыдан бетер десант алдында аркы-терки басты. Ар кимисине кайрылып, даярдыгын сурайт, балдар даярдыгын айтышат.

...Төрт күндөн кийин Аксайга аттанышат. Анда Мырзагүлгө жолукмак кайда. Бая күнкү берген катына али жооп жок. Ошон үчүн Султанмурат андан ачык жооп күтүп:

«Аксайга жөнөп атам, аякта да маанилүү иштер көп», — демекчи болуп ызырынып чыккан... Жээк бойлой бастырып жүрүп, Султанмурат улам жолду карай берди. Мына ошондо жалгыз келаткан Мырзагүлду көрдү. Кыз сууга жакындап калган эле. Дал аттамчыктан алдынан чыгайын деп, Султанмурат Чабдарды теминди. Жүрөгү опкоолжуп, ушунчалык коркуп, ушунчалык кубанып кеткен экен, башы айланып, эриндеринен «Кымбатым!» деген ысык деми чыкты.

Мырзагүлду аттамчыктан тосуп алды. Аттан түшүп, тизгинди узун кармап, кыз бүйүзгө чыгарын күтүп турду. Мырзагүл ага түз келатты, жалжылдан тиктеп келатты, жадырап жылмайып келатты.

— Абайла, жыгыласың! — деп үн салды Султанмурат.

Гүлдөн-гүлгө учуп конгон көпөлөк мисал тиги кыздын этек-жени желбиреп, аттамчык аттап келатканы бир сонун көрүндү. Же сүйгөн жигитке ошондой сонун көрүнөбү? «Жигит» деген оюна Султанмурат өзү корстон болуп калды. Ал колун сунуп турду, кыз ага түз келатты, жалжылдан тиктеп келатты, жадырап жылмайып келатты.

— Абайла, жыгыласың, — деди дагы бир жолу.

Кыз эчтеме деген жок, күлүп гана койду. Мына ушунусу менен көптөн зарыктырып, санааркай күттүргөн жообу айтылгандай болду. Кат жазып, жооп күтүп, азап чегип жүргөн өзү апенди экен да!..

Кыз колун берди, эки алакан жабышып, Султанмурат кызды сүйөй тартып алды. Ушунча жыл бир класста бирге окуп жүрүп, кыздын колу мынчалык сезимтал, мынчалык сырдуу экенин билбептири. «Мына мен, каалаганың! — деди кол. — Мен кубанычтамын! Кубанычымды сезбей турасыңбы, сез!» Султанмурат кыздын жүзүнө тик бага карады. Карап алып, өзүн тааныгандай таң калды. Өзүндөй болуп кыз дагы көрүшпөгөндөн бери мурдагыдан алда канча өзгөрүптур, бой салып, мүчөсү сыналыптыр, кеселден жаңы айыккан жандай көздөрү бир башкача, элегей тарта жалжылдайт. Кыз дагы аны сүйүп, түнкүсүн уйкусу качып, күндүзү санаа тартып жүргөндө Султанмураттай болуп өзгөрүп, өсүп калыптыр. Ошонусу менен ал азыр баштагыдан сулуураак, баштагыдан жакыныраак көрүндү. Турган турпаты таалайдын убадасындай болуп, ал убада көздөн

көзгө өтүп, Султанмураттын жүрөгүнө куюлду, боюна тарады.

— Мен сени ооруп калдыбы десем... — Султанмураттын үнү титирей түштү.

Мырзагүл ага жооп берген жок, бир гана:

— Мына, — деди да, төрт бүктөлгөн жүз аарчы берди. — Сага!

Башка сөз айтпастан жөнөй берди. Кийин Султанмурат ушул жүз аарчы менен сүйлөшө турган болду. Бир күнде нечен ирет чөнтөгүнөн алып чыгып, жибек жип менен саймаланган жүз аарчыны карайт. Кайра чөнтөгүнө салып, аздан соң сагынып кеткендөй кайра карайт. Дептердин барагындай жүз аарчынын бурч-бурчуна, четтерине гүл жалбырак түшүрүп сайма сайыптыр. Бир бурчундагы гүл арасына кызыл жип менен үч тамга жазыптыр: «S. g. M.». Мунусу «Султанмурат жана Мырзагүл» дегени го! А кезде кыргыздар ийкемдүү латын тамгасын окучу, латынча жазылган бул үч тамга Султанмураттын узун сабак катына берген жообу эле.

Көкүрөгүн жарып кетчүдөй ичте удургуган кубанычын араң басып, Султанмурат ат сарайга келди... Анан ал беде апкелгени сарайдын чет бурчундагы маяга жүгүрүп барды. Күкүмдөлгөн беденин жыты буруксуп **канылжаарын** жарган күнчубакка жетип, жүз аарчысын дагы бир көргүсү келди. Чөнтөгүнөн алып чыгып, нары айлантып карады, бери айлантып карады, атыр самынга жуулган жүз аарчынын жыты беденин жытын басып турду. Бир жолу мектепте ал Мырзагүлдүн чачынын жытын сезген эле. Эми жүз аарчыдан улам ошол жыт кыздын жыты экенин тыйду. Ошентип көзү тойбой, көңүлү канбай карап турганда бирөө жүз аарчыны колунан жулуп кетти. Кайрылып караса — Анатай!

— Ии, жүз аарчы сайышып берише баштаган экенсиснер го!

— Келе бери!

— Катуураак кыйкыр, катуураак. Сүйгөнүм берген жүз аарчыны тартып алды деп кыйкырбайсыңбы! — деди да, Анатай жүз аарчыны чөнтөгүнө салып алды.

Андан ары эмне болгонун Султанмурат билбей да калды. Анатайдын коркконунан өнү бузулуп, ага кошо жини

келип турганын бир билет, бет талаштыра коюп калды. Аナン кулак түпкө дагы бир урду да, өзү ичке муш жеп, артынан учуп кетти. Оңко баш атып маянын түбүнөн кайра ыргып турду, ого бетер каны кайнап, дагы атырылды. Аңғыча балдар жүгүрүп келди, үчөөлөп арачалап калышты. Койгула деп, жакалашкандардын колдоруна артылып, экөөнү эки жакка тартты, ага болбой экөө жулуунуп чыгып, жан аябай койгулашып жатышты. «Бергин дейм! Бергин!» — деп Султанмурат башка сөзгө келбеди, же өлүш, же жүз аарчыны кайтартып алыш гана оюнда болуп, эчтемеден тартынбады. Анатай карылуураак, алдуураак эле, анын үстүнө Султанмурат-ча туталанбай мээлеп даана уруп жатты. Бирок акыйкattык менен актык Султанмураттык эле, ошол ага күч кошуп, жыгылып түшсө деле болбой кайра тура жүгүрүп, Анатайга атырылып тийип жатты. Дагы бир жолу Анатайдын муштумун жеп жыгылганда Султанмураттын колуна айры урунду. Айрыны кезей кармап тура келди. Балдар чуркурап туштуштан кыйкырып жиберишти:

— Токто! Ташта айрыны!

Анатай качар жагы жок, бир тарабы дубал, бир тарабы мая болуп, туюкка камалып, эси чыкты, көзү алайып, колдорун арбандата калкаланып, айла таптай калды. Айры жаман экенин туюк сезгени менен, Султанмурат аянар жерден өтүп калган, кайра бекемдик гана керек экенин билип, кайратына кирген эле.

— Бергин, — деди ал жаалданып, — оңбайсун азыр!

— Ой, мечи! Ме! — Анатай алактап, тамашага чаптырган болду. — Тапкан экенсиң. Тамаша кылып койсо, тим эле... Ит экенсиң... — деп жүз аарчыны ыргытып жиберди.

Бир коркунуч өтүп кетти. Балдар женилдене дем алып, кужулдашып калды. Султанмурат жүз аарчыны төш чөнтөгүнө салды да, маяны айланып, колу-буту калтырап турганын ошондо сезди. Эрдиндеги канын аарчынып, теңселе басып барып, маянын түбүнө кулады да, деми басылгыча чалкалап көпкө жатты...

...Алгачкы күнү аттар он-жыйырма кадам жерге тартып барып эле, тизелери калтырап токтоп калып жатышты. Айдоону тайыздатып, соконун тишин саал көтөрүштү. Аттар каамытына көнүп кеткиче ошентиш керек болду. Бүгүн жакшы тартып калыптыр. Курч түяктары дың жерге мылгый батып, төртөө **борозго** улай жүргөнгө көнө баштады. Чымдуу жер келсе, баштарын жерге салып, чымырканы тартышат. Куду алиги окуу китептеги бурлактар сыйктуу. Соко тиш жерди чытырата тилип, аттар кулак түбүнөн тер чыпсылдагыча тынбай тартат.

Бирок күн бузулду. Аба нымтырап турду эле, заматта суук тартып, анан далбактаган сары кар жаап келди... Кыш али кетпеген экен да, мунусу коштошуп жатканы го. Бирок кошчуларга кыйын болбодубу...

Соколор жер тилип барат. Чубалжыган үч караан чаар ала мунарыкта толкун минген кайыктай кырга бир чыга келсе, толкундан шыпсырылып түшкөндөй кайра жылгага кирип көрүнбөй кетет.

Эзилген ылайдан жууруулуп, жерден ат болуп сууруулуп келаткансып, таноодон буу бүрккөн аттар жата калып тырмыша тартат. Булчундары буржуя түйүлгөн ысык сооруларына лапылдап түшүп жаткан кар эрип, боорунан ылдый чуурут... Соко улам тыгылат. Султанмурат аттан түшүп келип, камчы сабы менен соконун тишине жабышкан ылайды тазалайт да, артта келаткан Анатай менен Эркинбекке кыйкырып коёт. Алардан жооп угуп, боорунан бери шөмтүрөп, тер жыттанып турган аттардын ортосунан кысылып өтүп, дында жүргөн атына минет. Аттарга дем берип, дагы айдап жөнөйт.

Кар басылар эмес. Көк деңиздин бетинде бараткан кемелер мисал үч кош калың туманды жирей ээрчишип, араң жылжыйт. Уюлгуган калың кар дүйнөнүн үндөрүн бүт тумчуктуруп салгандай ың-жың. Кулак чуулдаган жымжырттан кошчулардын кыйкырыгы гана угулат... Эриген кар экени, же тер экени билинбей жаак ылдый суу шорголойт. Тизгин кармаган колдор муздак карга көгөрүп, шишип чыккан оң буту катар келаткан эки аттын тийишкен капиталдарына кысылып, тартып алар баш жок, сыйзап барат. Бирок Султанмурат тиштенди, артында Анатай ме-

нен Эркинбек келатат. Үч соконун алты тиши жер тилүүдө, күн али эрте, токтотор акысы жок. Аттар чыдаса болду, аттар гана чыдап берсе экен. Ошентип, оюнда аттары менен сүйлөшүп, аларга жалынат-жалбарат: «Чыдагыла, Камбар-Атанын тукуму, чымыркангыла! Бул оорчуулук күн сайын баса бермекпи. Бүгүн кар жааса, эртең күн жадыраар. Чү, алгалагыла! Чыдагыла, жаныбарларым!

...Чабдарым, дили тууган, жаны жолдош жаныбарым, дың басып өзүң барасың. Тартканың соко, мингизгениң мен. Жаныңа батыра камчы чапсам кечир. Айла кеткенде-ги иш да, таарынба, Чабдар.

Карткүрөндөй каржайган Чоңтору, сен оң жагымда бо-роз малтап барасың. Чабдардан кийинки күчтүү сенсиң, ошол үчүн айдоо жакка кошком, ошол үчүн айдоо малтап, соко тартып, сага башкалардан оор болуп барат. Сени атам мактачу... Чү, жаныбарым Чоңтору, чү! Демиңен кайтпа, кыйынчылыкка алдырба! Умтул, Чоңтору! Чыда, жаныба-рым!

...Чалкуйрук, сен да бир тууганымдай болуп калдың. Сен алдыда барасың. Чымыркана тарт! Чалкуйругун булактап, көркөм атсың. Талыба, кыйыктанба. Чарчашиңа жол бербейм. Чү, жаныбарым Чалкуйрук, чү! Уят кылба!

Карагер досум, кандайсың? Жупуну, бирок жан жолдош атсың. Төрт ат тандап жатканда сени бекеринен алган эмесмин, ишенип алгам... Аксайдын айдоосу бүтүп, айылга кайтканда сени четке жетелейм, эл көрсүн, билип кой. Биз ошондо Мырзагүлдүн үйүнүн жанынан өтөбүз. Мырзагүлүм үйүнөн жүгүрүп чыгып, адеп эле сени көрөт, кара-герим. Быякка жөнөөр алдында кол кармашып коштошо албай калдым. Бирок жүрөгүмдү жылытып, жүз аарчысы төш чөнтөгүмдө жүрөт. Кар тийгизбей, суу жугузбай сактайм. Мырзагүл оюман чыкпайт. Аны ойлобой коё албайм. Аны ойлобой койду дегиче жашоомдун кызыгы кеткени.

...Кызык кемпир биздин ашпозчу. Ач көз. Аттарга сугу түшүп, тамшана берет. Жакшы багылган экен, согумга жаракчудай экен дейт. Эки эли казы шашпай чыгар эле. Илгери мындай аттарды ашко соёр эле дейт. Казы деп шилекейин чуурутат жез кемпир. Аттарга көзү тийбесе болду. Э, ошо да кеппи. Көз тиет деген калп деп окутпады

беле мектепте. Тамакты маалында даярдап турса болду, былжырай берсин. Кызык, кечээ күнү тоо текенин этин салыптыр. Арык экен, антсе да кийиктин эти эмеспи, даамдуу. Эки мергенчи тоодон түшүп келатып, биздин отко кайрылыптыр дейт, шыралга таштап кетиптиир. Ушундай кыйын кезде салтты сактаган жакшы мергенчилер экен...

Аттар калчылдап жүрбөй калды... Буу көтөрүлгөн ат сооруларына кар тынбай жаап турду, эрип жатты. Төбөсүнөн баскан ным капиты Султанмурат сыйрып таштады да, бүгүлбөй тоңгон колдору жан кайыштын илмегин чыгара албай кыйналды. Анан жаны кашайып, Чабдардын мойнун кучактап алып, буркурап ыйлап жиберди. Аттын кыйыл-туздуу ысык терин эриндерине жугуза: «Алда байкуш аттарым ай...» — деп муңканды.

— Эй, Султанмурат! Кандайсың? Эмне болду? — деген Анатайдын үнү угулду.

— Чыгар аттарды! — деп Султанмурат кыйкырды.

10

Эртеси күн чайыттай ачылды. Кечээги алай-дүлөйдүн изи-жыты жок. Болгондо аба ным, саал чыйрыктырып сыйдырым салкын, жердин бети кыламык кар, бирок тоо башкача, эски кийим ордуна жаңы кийим кийинип, сүткө чайынгандай таптаза. Чыгыштын көк асманын түркүн түс нурга бөлөп, дүйнөгө өзүн жар айтып жадырап, too артынан күн чыкты.

Бүгүн Эргеш менен Кубаткулдар келип калар. Беш соко, беш кош деген оңой күч эмес. Десант деп ошондо айтса болот. Анан үрөн сээп, маласын тартып сал да, Баба дыйкандан түшүмүн тилеп жата бер!

Ошентип, балдар тилкени эки тилимден кеңейте беришти. Алдыда Султанмурат, андан жүз кадамча артта Анастай, жарым чакырымдай кийин жакта Эркинбек...

...Маал-маалы аттарын «чү!» деп коюп, Султанмурат тетигинде четтеп бараткан атчанды көзү чалды. Ал айдоонун тигил учун кайрып, тоого бет алып барат, улам-улам кошчуларды карап коёт. Асынган мылтыгы бар. Башында саңсан тумак. Мингени сөөктүү жээрде ат. Арттагы балдар да көрүп, кыйкырлып калышты:

— Эй, мергенчи, бери кайрыла кет!

Бирок мергенчи жооп қылып үн салбады. Токтобостон, жакындабастан, улам қарап кооп кете берди. Султанмурат кишинин караанын көргөнүнө кубанды, аттарын токтотуп, үзөңгүгө тура калды:

— Эй, мергенчи, шыралгаңа ыракмат! Ыракмат дейм!
Жолуң болсун!

Бирок тиги атчан унчукпастан өтүп кете берди. Укпайт дегендей ыраак эмес болчу, бирок жооп кайтарбады. Кыязы, шашылып бараткан неме го. Аздан соң дөңдү ашып, көрүнбөй кетти.

Жарым saatтай убакыттан кийин дагы бир мергенчи көрүндү. Ал дагы мылтыкчан экен, ал дагы тоону бет алып кетти. Ал айдоонун быяк четинен айланып өтүп, ал да балдарды улам қарап өттү, бирок кайрылбады, унчукпады, кошчулар менен саламдашпады. Салт билбеген немелерби, болбосо кошчу көргөн жолоочу кыя өтпөйт, кайрылып саламдашып, иш илгери болсун, кырман толсун, кепсenge келербиз деп кетет эмеспи. Чекиши чал айткандай, азыркы адамдар башкача болуп калганбы. Салтты унтуш деген эмне, айтса-айтпаса Чекиши чалдыкы туура белем.

Мергенчилер кеткенден кийин бир сонун окуя болду.

Адеп Анатай көрүптүр. Көрүп эле тамагы айрылганча кыйкырып калды:

— Турналар! Ээй, карагылачы, турналар учуп баратат!

Султанмурат башын шак көтөрүп, асманды қарады. Төбөсү ачык, түбү жок, тунук көктө конгуродой үн салып, кээде бири-бирине орун алмашып кооп, эки ача ти-зилген турналар учуп баратыптыр. Бийик учуп баратышат. Бирок асман андан бийик. Учу-кыйры, түбү жок ээн көктө каалгыгын турналар шамалга учкан кыз жоолугундай болуп, көздүн жоосун алат. Султанмурат чалкалап қарап турup кыйкырды:

— Жаша-аа! Турналар!

Түшкө кирбес укмуш көргөнсүп, үчөө тең кыйкырды:

— Турналар! Турналар! Турналар!

Турналардын эрте келгени жаз менен жайга жакшы жышаан деген карыялардын сөзүн эстеди Султанмурат.

— Эрте келген турналар жакшы жышаан! — деп ээр үстүндө артына толгоно калып кыйкырды ал Анатайга. — Түшүм болот! Түшүм мол болот.



...Балдар ошентип акыйып карап турганда турналар акырындал төмөндөй баштады. Султанмурат бала болуп башына жүн чыкканы турналарды жакын жерден көргөн эмес. Качан болсо бир көргөн түштөй бийик асманда учуп кетер эле.

— Карагылачы, карагылачы, конгону баратат! — деп кыйкырды Султанмурат. Үчөө төң аттарынан ыргып түшүп, кошту ордуна таштаган бойдон, турналар конуп бараткан адырды көздөй чуркашты. Жан аябай тызылдашты. Жакын барып көрүүгө чуркашты. «Укмуш ээ!» — деп өздөрүнчө энтиге кыйкырып чуркашты.

Ай, андагы Султанмураттын чуркаганы! Согончогу жерге тийбей дикилдесе жашыл кыраң жамынган жер алдын тосо жылып келаткандай. Тоолор жандай журду. Нары карай конуп бараткан турналар кайрылып, бери карай каалгып сүзүп келаткансыды. Кубанычка көкүрөгү өрөпкүп, буту жерге тийбей учуп бараткансыды. Турналардын бири бир тал канатын таштап кетсе Мырзагүлгө алпарып берер элем деп, бул укмуш окуяны бүт айтып берер элем деп, ээлигип чуркады. Жетсе эле болду турналарга, көрүп калса болгону. Көкүрөгүндө күйүгүү эмес, Мырзагүл деген назик сезимди ала чуркады. Колунда болсо, турнанын бир тал канатын кармап алып, ушу бойдон Мырзагүлгө чуркап жөнөмөк. Турнанын канатын суна кармаган бойдон Мырзагүлгө учуп-күйүп жетмек...

11

...Балдар кайра кайтып, кош айдоону улантты. Күн жакшы тийип берди. Түштө колхоздон араба келди. Аттарга чөп, балдарга картөшкө, эт, ун, отун алып келиптири. Чекиши бригат Эргеш менен Кубаткулду кош-мошу менен алып, эртең келмей болду деди арабакеч.

...Ошону менен балдар айдоосуна кетти. Күн батканча айдашты. Кеч киргенде ошол тилкени бүтүрүштү. Айланта карасаң, аябагандай көп жерди конторуп салыптыр. Балдардын биринчи айдоосу. Алдыда канча айдоо жатат. Бирок иштин башталышы бар. Башталышы болбосо уландысы кайдан болмок.

Күүгүм талаш акыркы борозду тилип чыгышты да, кайрылган жерлердеги алаларды терип айдап, анан токтолбос-

тон соколорун жаңы тилкеге өткөрүштү. Эртең жаңы айдоо башталат.

Аттарды чыгарып, станга келгенче, каш карайып кетти. Кемпир жок, стан аңғырап ээн. Каруу кетип чарчаган балдар шашпастан, каамыттарын чыгарып, үйдөгү орунда-рына бөлөк-бөлөк жайгаштырып, он эки атты акыр ордуна пайдаланып жүргөн чөп салынуу арабага эки беттеме ти-зип байлашты. Эртең менен эрте туруп, аттарын кашып, сугарып алып, кайра ишке жөнөш керек. Карапында карайлашып бети-колдорун жуунушту, үй ичин кичине от тутантып, көжө жылыткандан эриништи да, оттун жарыгында кургак нан жеп алышты, муздак суудан бир-бирден жутуп, бүкүлү бойдон жата кетиши.

Султанмурат балдардан кийин уктады. Уктаар алдында эшикке чыгып, аттарды карап койду. Арабанын эки жагында алты-алтыдан байланган аттар кургак бедени жайбаракат күртүлдөтүп, кээде бышкырып кооп, тынч турушкан экен.

Түн мемиреп жылуу. Он бешинен өтүп калган ай отуруп чыкты. Султанмурат эмнегедир түпөйүл чочулап, бир аз басып жүрдү... Күндүзү көз жоосун алган тоолордун кокту-колоттору айдын жарыгына ала көлөкөлөнүп сүрдүү, теребел тунжурап, караңгы түн тумчуктура басып турат, элсиз ээн жай. Бу күнгө чейин иш менен алек болуп жүрүп, иштен келгенде күп жыгылып, тырп этпей таң атканча уктап калып жүрүп, түнкүсүн бул тараап мынчалык сүрдүү болорун байкабаган экен. Ушинтип, чалды-куйдуланган оюнан ого бетер чочулап, ал үйгө кирди. Ордуна барып, көпкө уктай албай жатты... Ажымураттын айтканын эстеди, атам согуштан кайтканда Чабдарга учкаштыра кет, экөөбүз элден мурда жетип тособуз дегени, тосуп алып, атасын Чабдарга мингизишет да, экөө үзөңгү кармап, эки жактан жандай жүгүрүп алышат. Ошондо күйүгүп далбалактап келаткан апасы, калган туугандар алдынан чыгат... Оо, андай сүйүнч болсо, Чабдарды коштон чыгарып алып, ушерден түз чаап жөнөбөс беле... Кийин келип, өксүп калган жерин жүз эселең айдал салбас беле.

...Анан кадимки аттамчыктан Мырзагүлгө жолукканын эстеп, караңгыда кайра күлүмсүрөдү. Кыздын алаканына жабышып, тумсак назик колу: «Мына мен, каалаганың,

Мен кубанычтамын. Кубанычымды сезип атасыңбы?» — деп тилсиз айтканы азыр болуп тургандай туюп жатты. Анан кыздын кебетесинен өзүн тааныганын, ошого таң калганын, сүйгөн кызы экөө бир жан болуп калганына кубанганаң да жыргап эстеди. Азыр Мырзагүл уктап жаткандыр... Султанмурат акырын төш чөнтөгүндөгү жүз аарчыны кармалап, сылап жатты.

Ошентип жатып кантеп уктап кеткенин өзү билбей калды. Тырп этпей уктаптыр. Анан бир жаман түш көрүп, албарсты үстүнөн басып, муунтуп жаткансыды. Алкымдан муунтуп, колдорун артына кайрып жатты албарсты. Султанмурат чочуп ойгонуп, өңүтүшүн билбей бакырганча, бирөөнүн маҳорка жыттанган салмактуу туурук алаканы жаагын кабыштыра басты.

— Жаныңдан үмүт кылсаң унчукпа! — деди деминен маҳорканын кычкыл жыты урган неме кулагына кышылдап.

Анан ошол темирдей катуу кол жаагын капшыра кысып, оозун ачты да, чүпүрөк тыгып салды. Султанмураттын аза боюн муздак тер басып, өзүнөн-өзү калтырады. Булар кимдер болуп кетти, эмне үчүн байлан салышты?..

— Мунусу бүттү, — деп күбүрөдү алиги кышылдак беркисине. — Кана, эми тигилерди!..

Караңғыда Анатай жаткан ныптада алышып калышты. Анатай бир кыйкырып туйлап калды, бирок аны да байлан салышты окшойт, үнү чыкпай күшүлдөй дем алганы угуп жатат.

Эркинбекти башка бир коюштубу, онтоп алыш, ошо бойдон унчукпай калды.

Эмне болуп жатканын Султанмурат дале түшүнө албады. Чүпүрөк көмөкөйүнө тыгылып, оозунун ичи кургап, деми кысылды, байланган жип колун кесип, жансеректете уютуп баратты. Үйдүн ичи көзгө сайса көрүнгүс. Бирок булар кимдер, буерде эмне кылып жүрүшөт, эмне үчүн байлан салышты, эмне ойлору бар, же өлтүргөнү келгенбى? Кайсы жазыгына?

Султанмурат туйлап, ооналактай кетти эле, тигилердин бирөө тизелеп өпкөдөн ныгыра басты да, бармактары темирби, чеке маңдайын оё нукуду. Акырын, бирок ызырына тактап айтты:

— Мөңкүбөй жат! Уктуңбу? Балдардын башчысы сен болсоң керек ээ? Силерди бекер жоопко тартылбасын деп байлап салдық билсеңер. Түшүндүңбү? — деп кыш-кыш этип айтып коёт да, айткан сайын төбөгө чеге каккандан бетер катуу-катуу уруп коёт. — Эстүү болсоңор аман кутуласыңар. Силерди ушерден таап, чечип алганда, болгонун болгондой айтып бергиле. Силерди эмне кылмак эле! А эгер тил албай азыр мөңкүчү болсоңор, таарынбагыла, ушерден эле кокоңорду жулуп алам! Былк этпеги-ле! Өлбөйсүңөр, — деп алар күшүлдөп-бышылдап, сөгүнүп, какырынып чыгып кетти. Анан аттарга барышты окшойт, аттар үркүп күрс-тарс болуп кошкуруп жатты. Аздан соң бир топ аттын дүбүртү чыкты, камчынын чыпымдаганы, алиги кишилердин сөгүнүп-тилдегени угулду да, дүбүрт алыстап барып, биротоло житип кетти.

Бул окуянын коркунучтуу маанисин Султанмурат мына ошондо түшүндү. Уурулар тура булар, коштун аттарын уурдап кетишпеби! Ызасы ичин өрттөп, алсыз ачуусу кайнады. Колун бошотууга далбас уруп, ары-бери ооналактады, жылыш болбоду. Ого бетер тумчугуп баратат. Башын чулгуп, тили менен чүпүрөктү түрткүлөдү. Оозунун ичи ысып-күйүп, кан даамданып, опкоолжуп жүрөгү айланды. Ошентип, эптеп жатып, шилекей болгон былжырак чүпүрөктү араң бүркту. Камактан бошотко чыккансып, абадан энтиге дем алганда башы айланып, көнүлү караңгылай түштү.

— Балдар, менин оозум бошоду, — деди ал башын көтөрүп. — Менмин, Султанмурат! Тирүүсүңөрбү!

Эч кимиси жооп бербеди, бирок тиги экөөнүн төң орду-ордунда кыбыраган шыбырты угулду.

— Балдар, коркпогула, — деди анда Султанмурат. — Мен азыр. Азыр бир айласын табабыз. Силер менин айтканымды кылгыла. Анатай, кайдасың, кыбырап койчү?

Анатай дудук кыңылдап, оонай башын көтөрдү.

— Анатай, коё тур. Анатай! Ордуңан жылба! — Султанмурат төшөнчү-орундан, ат жабдыктардан артыла оодарылып оонарап барып, жанына жетти. — Эми далыңы тосуп жат, мен да ошентем, колуну туштат. Колунду туш келтир дейм...

Экөө аркалашып жатты да, Султанмурат байлануу колу менен кыбырап жатып Анатайдын колу байланган

жипти тапты. «Нары жат, бери жат, чыдай тур», — деп күшүлдөп жатып, жиптин учун таап тартты эле, бошой түштү. Анатай ыкшап колун чыгарып алды.

13

Чабдар ордунда калыптыр. Султанмурат үйдөн жүгүрүп чыгып, Чабдарга ыргып минди да, жулкунган жаныбарды бир тегерете токтой калып, балдарга кыйкырды:

— Анатай, айылга чап! Кармалбай тез жет! Элди ча-кыр! Мен ууруларды кууп жетип, алаксыта кармап турам. Тезирээк жете көр! Эркинбек, сен ушерде бол, эч жакка кетпе! Уктуңбу? Анатай, айылга чап! Мен кеттим!..

Жана дүбүрт кеткен тарапка Чабдардын оозун коё берди.

Алга, Чабдарым, алга, жан бирге жаныбарым! Кууп жет, ууруларды! Мен жыгылбайм, мен өлбөйм, менден коркпо, өзүңө кубат берсин! Чурка, жаныбарым! Өлсөк бир өлөбүз, ылдамыраак, ылдамыраак, Чабдар! Түн караңгы, мен көрө албайм, сен көрөсүң, тайманбай жанынды үрө, аянбай күрпөң-күрпөң кулач кер, жаныбарым! Каерге жетиши экен, колдон чыгарып жибербесек экен. Алгала, Чабдарым, алгала!.. Мұдүрүлбө, сүрдүкпө, эки көзүң экөөбүзгө шам болсун, жаныбарым!..

14

— Куугун! — деп бакырып ийди уурулардын бири, жакындалп келаткан ат дүбүртүн угуп.

Экөө коштоодогу аттарды сабап, чаап жөнөштү. Эми куру санаа менен баюу бүттү. Же бар, же жок. Эми жоголуш керек. Эми куйрукту кыпчып качкандан башка арга жок.

Аттарды башка-көзгө чапкылап, бирин-бири шаштырып, урушуп-сөгүнүп, жандарын ала качты. Көп аттын дүбүртүнөн жер дүңгүрөдү. Ат жалында, атчандын кулак учунда шамал ышкырды. Караптыда түн жээги жок, шары катуу кара дайра болуп бет алды каршы акты.

— Токто! Кутулбайсыңар, токтогула! — деп айкырык салып, Султанмурат улам жууктап кирип келатты.

Бирок калың дүбүрттөн анын ач айкырыгы үзүл-кесил угулат.

Чабдар! Мал асылы Чабдар! Атанаын жан жолдошу Чабдар! Тұнду жиреп шукшурулуп учту, жаныбар! Бул Аксайдын этегин баскан караңғы тұнде мұдүрүлүшкө да, кууганына жетпеске да акысы жоктой окторулуп чуркады.

Султанмурат ат коштой өксүй чапкан ууруларды бат эле баса жетти да, окчунураактан жандай чапты.

— Таштагыла аттарды! Таштагыла! Коштун аттарына тиібегиле! — деп кыйкырды.

Уурулардын бири коштогон эки атты алдыңқысына тапшырды да, Султанмуратка атырылды, аттан оодара тәэп өтчүдөй жутунду. Бирок Чабдар буйтап, жолотподу.

Жайлачудай кууган уурудан буйтап, Султанмурат топ атты коштогон уурунун алдын торой, аттарды кайрый чапты.

— Кайры артка! — деп кыйкырды.

— Жолобо, жайлап салам! — деп күркүрөйт ууру.

Бирок Султанмурат көшөрө алдын тороп, кайрый берди.

Ушинтип кайкып учкан топ канаттуудай кайрый сала чаап баратышты. Алиги артынан кууган ууру жете келген сайын Султанмурат топ аттын нары капиталына чыгат, аякка барса, бери капиталына чыгат. Иши кылыш түз качууга ууруларга жол бербеди.

Ошондо караңғы тұнду жаңыртып мылтық тарс этти. Султанмурат мылтық үнүн укпай калды. Жарк эткен оттон Аксайдын түн баскан жайығы, жанынан чаап өтүп бараткан топ аттардын карааны, серендеғен эки атчан көз ирмемге жарық боло түшкөнүнө таң калып, ою жыйналбай аттан учуп кетти. Ташка урунган мұру какшап калғанын да сезбей ордунан кайра ыргып тұра калғанда, астындағы аты мұдүрүлбөй эле окко учканын билди. Чабдар башын жерге ургулап, коркурап, чаап бараткансып, төрт аяғы тыбырап жатты...

Жаны кашайган Султанмурат ойлоп-карап турбастан уурулардын артынан чуркады:

— Токто-о! Кутулбайсыңар! Кууп жетем! Чабдарды эмне өлтүрдүңөр? Атамдын атын эмне өлтүрөсүңөр?

Эсин жыйбай, аргасыз ачууга алдырып, атчандарды кууп жетчүдөй, кайрып келчүдөй болуп, Султанмурат жиниге чуркап баратты. Дүбүртү улам алыстагандан алысталап, уурулар кылчайбастан кетти. Султанмурат ага көнө албады, кууп жеткиси келди. Өрт алғандай бүткөн бою, бети-колу

күйүп-жанып чуркап баратты. Жана аттан жыгылганда кыр таштарга алдырган колу менен бети ысып-күйүп, улам чуркаган сайын чыдатпай ооруду.

Акыры күйүгүп эт-бетинен эки-үч аласалып кетти. Жүрөгү мыкчылды. Бул тунжураган дүлөй караңыны жекеп, көзүнөн от чагылып, жанына баткан оорудан онтоп, ооналактап жиберди...

Уурулардын алыс кеткен дүбүртү акырындап өчүп баратканын солуктаган Султанмурат жерге кулагын төшөп угуп жатты. Дүбүрт уламдан-улам жердин туок терецинен араң угулуп, анан биротоло өчтү да, кара жер тынчып жатып калды...

Мына ошондо Султанмурат кыңқыстап ордунан турду, үн сала муңкана ыйлап, кайра артына темселей басты. Сооронор алы да, айласы да жок, же бул каран түн түшкөн Аксайда аны сооротор жан жок. Согуштан кайткан атасын тосуп чыгарда учкаштырып ала барам деп Ажымуратка берген убадасын эстеп алышпай, ого бетер мууну бошоду, ого бетер өксөп ыйлады. Эми Ажымурат экөө Чабдарга минип алышпай, стансага келген атасынын алдынан чаап чыга алышпайт. Эми Аксайга себебиз деген эгиндин баарын себе алышпайт. Тиштери жаркылдаган соколорун сүйрөтүп айылга салтанаттуу кайтар күн эми болбайт. Мырзагүл эми кубанып көчөгө чыгып тоспойт. Султанмуратты көрүп, сыймыктанып турбайт... Умут-кыялдын баары талкаланды... Ошол учун ыйлап баратты...

Жел жеткирген жаңы кандын жыты каңылжаарын жарып, араанын козгогон сайын улам кара тумшугун жалаңып, ач карышкыр күрпөң жортуп келатты. Жыт кууп, жакындалган сайын ач карыны кынжыйып ичине тартып, эртең мененки өлүмсүк, суз көздөрү от жанып кызырып келет. Кыштан арык чыккан кылкандалган каман жалдуу дөбөт карышкыр эле. Аксайды кыштаган бөкөндөрдүн арыкторугун кармап жеп жүрүп, бу кышты кечирди. Эми бөкөндөр казактын эрме чөлүнө түшүп кеткендөн бери, кабыргасы каржайып, тумшугун желге тосуп, улуп-унчуп отуруп калган. Жаш бөрүлөр тобу менен тоодо аркар-кулжанын алсырагандарын кууп жүрөт. Бул болсо, суур качан чээнден чыгат деп, күнгөй боорду жойлоп келген, чарчаганда ач курсагын күнгө кактап, тилин саландатып солук-

тап жатат. Бирок бүгүн-эртең чыгат деген суурлар кечигип али жок. Айласы түгөнгөндө карт бөрү күнөстөгү көк ыранды жалмалайт. Ал оокат болмок беле, өзөгүн өрттөп, ичин ого бетер курутат.

Жаңы кандын жыты башын айлантып күчөгөн сайын бөрүнүн заары күчөп, башка бир ит-куш ээлеп албагай эле дегенсип, өзүнөн-өзү ыркырап кооп, күчөй жортту... Шилекейин чуурутуп азгырган жыт жылкы этинин жыты эле. Жылкынын эти менен теринин буруксуган жыты бөрүнү мас кылып жиберди.

...Ушу жутунгандын боюнча боюн токтотпостон барып өлүк жылкыга тиши салмакчы болду, бирок куу бөрү көнүмүш сактыгына салып, шилекейин жалана боюн зордоп токтотуп, өлүктү бир айланып чыкты. Жылкынын өлүгүнүн жаңында адам турганын көрө сала бөрү селее токтоду. Адам чочуп тура калды.

— Эй! — деп Султанмурат тап берип, жерди тепти.

Карышкыр кетенчиктей секирди да, куйругун такымына кысып, четке жылжый басты. Жолу болбоду. Адам турат. Адам этке жолотпойт. Бөрү жортуп саал алыстай берди да, тык токтоп, ыркырап адамга кайрылды. Көздөрүнөн көк чаар учкундар чачырап, кылкан жалы түксүйдү. Башын ийнине катта жыйрып, азууларын шакылдата арсайтып, жаалы көзүнө чыгып, акырын жакындай берди.

Султанмурат каттуу кыйкырып бөрүнү токтотту да, Чабдардын жүгөнүн шыптырып ала койду. Жүгөнду колуна ороп жиберип, ооздукту салмоорлоп кармады. Эми анын куралы ушу жүгөн болуп калды.

Карышкыр дагы жакындап келди да, кылкан жалы дүгдүйүп, тулку-бою тырышып, секирмекчи болуп, жерге жабышып жата калды. Көздөрү Султанмураттын көзүнө кадалды. Бөрүнүн көзү курчураак, заардуураак сезилди.

Бирок Султанмурат жалтанбады. Болгондо өмүрүндө биринчи жолу жүрөгү муштумдай эт экенин, ал дүкүлдөп көкүрөгүн ургулап жатканын даана сезди...

Султанмурат жүгөнду онтойлото кармап, илгери жүткүнө даяр турду.



Репрессия — кысымга алуу, куугунтуктоо, мамлекеттик органдар тарабынан жазалоо

Этика — адептүүлүк, ыйман-ынсантуулук жөнүндө окуу, илим
Гуманизм — адамга боорукердик, камкордук кылууга, жакшы көрүгө, сыйлоого, урматтоого негизделген мамиле.
Күнөс — күн тийип турган күнөстүү жер, тоонун күн нуру жакшы тийип турган бети

Бийкеч — бойго жетип калган кыз

Көйкашка — өзүнүн ақылмандыгы, баатырдыгы, эрдиги, өткүрлүгү менен башкалардан айырмаланып турган артыкча, мыкты

Жабдык — ар кандай әмгек куралдары, шаймандар

Каңылжаар — мурун көндөйүнүн түп жак бөлүгү

Бороз — кош айдаганда соко жүрүп кеткен жол, соконун жерди каңтарып кеткендөн кийинки изи



1. Сабак учурунда Иңкамал-апай әмнелер жөнүндө айтты?
2. Сөз болгон өлкөлөрдүн саясий-экономикалык абалы туурасында әмне билесиңдер? Бул аңгеме Султанмуратты кандай кыялдарга алып келди?
3. Анын атасы Бекбай кандай адаму Баланын Жамбыл шаарына барганы әмнеликтен эси-көөнүнөн калгыс окуяга айланды?
4. «Жыргал үстүндө адам ойлонбойт» деген жазуучунун сөзүн же «Бу дүйнөдө ата деген болору жакшы тура...» деген Султанмураттын ой толгоосун кандайча түшүнөсүңөр?
5. Турналардын эрте келишинин түшүмдүн мол болушуна кандайча байланышы бар?
6. «Мергенчилер» кимдер? Алар менен «Бетме-бет» повестиндеги Ысмайылды окшоштуруп турган әмне?
7. «Кудурети күчтүү табият дүйнөсүндө адамдар бири-бири не курал көтөрүп ок атып жатса да, адам тукуму кырылбайт, турмуш менен өмүр улана берет» деген автордун оюн кандайча түшүнөсүңөр?
8. Аталар көтөргөн чамгаракты кулатпай, коломтого жаккан отту өчүрбөөчү, турмуш менен өмүрдү улантуючу Султанмурат жана курбулары: Анатай, Эркинбек, Эргеш, Кубаткулдардын согуш мезгилинде көрсөткөн эрдиктери жөнүндө силердин оюнар кандай?
9. Тыналиев башкарманын «дыйкан дайыма тобокел кылат, бирок жерге дайыма үмүттүү карайт» деген сөзүнүн маанисин чечмелегиле. Чыгармага тандалып алынган эпиграф повесттин идеялык-көркөмдүк сапатын ачууда кандай жүк көтөрүп турат?
10. «Аксай десанты» деген темада дилбаян жазтыла.

Заманыбыздын залкар сүрөткери Ч. Айтматовдун бул повестинде согуш мезгилиндеги кыргыз жергесиндеги кыйынчылыктарды, оор жоготуулар менен Ата Журт башына түшкөн мүшкүлдү ким кандаicha көтөргөнү, нечен курмандык менен келген жеңишке ким кандаи салым кошкону таасын көрсөтүлөт. Чыгармадагы бүткүл окуя башкы каарман Султанмураттын башынан өткөргөндөрү, аны кайрадан элестетүүсү, таттуу үмүт-кыялдары аркылуу берилет. Султанмурат, Анатайлар кимдер? Көрсө, алар жазуучунун классташтары экен. Согуш жаңы башталган кезде, Айтматов он үчтөгү бала эле. Ал алааматтын адам башына алып келген бүткүл азап-тозогун өз көзү менен көрүп, ошол турмушту өз башынан өткөргөн. Ч. Айтматов улуу жеңиши жакыннатууга кошкон балдардын ченемсиз эрдигин ушул «Эрте келген турналар» повестинде бөтөнчө бир эргүү, бөтөнчө бир кайталангыс сезим менен берген.

Чыгармада тынч турмушту бузуп, адам канына кумар болгондорго үмүт менен жер оодарган, үмүт менен үрөн сепкен адамдар карама-каршы коюлган. Бекбай менен Сатаркулдардын көтөргөн чамгарактарын кулатпай, коломтого жаккан отун өчүрбөөчү Султанмурат, Анатайлар бар. Анткени бейпил турмуш үчүн, адамдардын бактылуу жашашы үчүн, адамдар улуу үмүт менен уламдан-улам жерге дан чачып, үрөн себет. Мына ошол жер жырткандар менен адам үмүтүнүн түбөлүк аткарылышы үчүн күрөшкөн-дөрдүн арасында Ч. Айтматовдун таластык балдары да бар. Алардын эл-жер үчүн жан үрөп иштеген иштери кадимки «Манас» эпосундагы укмуштуу баатырларды да эске салат. Ошондуктан жазуучу башкарма Тыналиевди элдик баатыр көк жал Манастын өзүнө, ал эми Султанмурат баштаган балдарды анын баатыр чоролоруна бекеринен салыштырган жок.

АЛЫҚУЛ ОСМОНОВ (1915—1950)



Алықул Осмонов отуз беш гана жыл жашап, ошол кыска өмүрүнүн он беш жылдай убакытын эле чыгармачылык ишке арнады. Бирок өзү айткандай, «кыйын жашап, жакшы жазган» акын кыска өмүрүндө нар көтөргүс көркөм дөөлөттөрдү жаратып, кыргыз адабиятында өз ысымын Чолпон жылдыздай жаркыратып калтырып кетти.

Ал 1915-жылы азыркы Панфилов районундагы Каптал-Арық айылында туулган. Өтө жашында ата-энесинен ажырап, Токмоктогу жетим балдар үйүндө тарбияланат. Кийин Фрунзе (азыркы Бишкек) педагогикалык техникумунда окуусун улантып, 1932-жылы «Чабуул» (азыркы «Ала-Тоо») журналына кызматкер болуп орношот. Талапкер бала Токмокто интернатта окуп жүргөндө эле ыр жаза баштап, анын айрымдары дубал газетага да чыгат. 1930-жылы сентябрда «Сабаттуу бол» газетасына жарыяланган «Кызыл жүк» деген ыр — акындын алгачкы басмадан чыккан чыгармасы. Ошол биринчи ыры жарыяланган он беш жашынан тартып, акын улам поэзия дүйнөсүнө тереңдеп кириүгө аракеттенип, 1937-жылга чейин анын «Тандагы ырлар», «Жылдыздуу жаштык», «Чолпонстан» аттуу үч ырлар жыйнагы жарык көрөт. Бирок бул китеpter акындын талантын, жекече өзгөчөлүгүн толук көрсөтө албады. Ал жыйнактардагы ырлар ошол кездеги көпчүлүк акындардын ырларынын деңгээлинен аша албады, атүгүл айрымдары эстетикалык жактан жармач болуп, төмөн да турду. Ошону менен бирге бул жыйнактардан акындык таланттын «жылт» эткен учкундарын көрсөткөн айрым ырлары менен саптары көрүнө калган учурлар да болду.

Айрыкча, ақындын жеке турмушу ары татаал, ары өксүктүү: жашынан учук ооруулу болуп, жаш жаңына тынчтык бербеген катуу илдөтке чалдыгып, кан жөткүрүп калды. Бир жагынан айыкпаган кесел ақынды алсыратып чүнчүтсө, экинчи жагынан көксөп жүрүп көргөн кызы Жыпар айына жетпей чарчап калды. Буларга кошумча, жары Зейнеп менен турмуш оту күйүшпөй, көбүнчө жалгыз, түнт жашады.

1937-жылдан кийин сегиз жыл өткөрүп, 1945-жылы ақындын «Махабат» жыйнагы жарык көрдү. Бул жыйнак кыргыз адабиятына өз үнү бар таланттуу ақындын келгенин көрсөттү. Өлүм, өмүр, дүйнө, жашоонун маңызы, эмгек, сүйүү, жаратылыш жөнүндөгү байыртан бери эле ырдалып келаткан темаларды А.Осмонов өзүнчө көрүп, өзүнүн жеке турмуш элегинен өткөрүп, өзүнчө чечти. Эң негизгиси — ал катуу изденди: укмуштай көп окуду. Батыш жана Чыгыш адабиятынын ири классиктеринин чыгармаларын которду, эл аралап, элдин сөзүн жыйнады, күнү-түнү түйшүк тартып, «ыр көлүндө сүздү», пъесалар жазды. Мына ушундай талыкпас изденүү, чыгармачылык түйшүк, өзүнө-өзү алымсынбоо ақынды жетилтти.

Айтылуу Алықул ақын чыгармачылыгы гүлдөп, поэзиянын не бир керемет сырларын ачып, анын не бир бийик белестерин ашып бараткан мезгилде, 1950-жылы, бар болгону 35 жыл жашап, узак жыл жаңын кыйнап келген дарттан — кургак учуктан каза тапты. Ошентсе да ақын Алыкулдун ысмы ыр жандуу кыргыз журтунун ар бир үйүндө, ар биригинин дилинде мейли ыр менен, мейли жан дүйнөсүндөгү ташыркаган талант менен түбөлүк жашай бермекчи.



«Талыкпастан көп окугандыгы жана дайым чыгармачылык изденүүсү гана Алыкулду чыныгы ийгиликтерге алып келди. Ал профессионалдуу, өз алдынча чоң ақын болуп өсүп чыкты. Анын чыгармачылыгы жалгыз өзүнө гана таандык белгилер менен кайталангыс болуп калды».

K. Кулиев

«...Талантын эмгек менен курчуткан алп ақын».

T. Сыдыкбеков

МАЛЯР

Маляр келди, бир чоң үйдү майлады,
Кабак түйгөн капалыкты айдады.
Ушул адам, ушул сырдуу кийимчен —
Бул дүйнөнүн үстүндөгү каймагы.

Кетти, кетти, кетти чоң үй капасы,
Кеткенине кубанды уул, атасы.
Ушул адам, ушул эски кийимчен —
Бул дүйнөнүн үстүндөгү тазасы.

Үй тазарды, жарк деп кабак ачылды,
Өмүргө кас учкан чандар басылды.
Сөздөрү орой, чала кызуу бул адам —
Бул дүйнөнүн асылынын асылы.

Эң кеч жатып, элден эрте туралган,
Ойлогонун ойдогудай кура алган.
Касиеттүү мындай кымбат кесиптен
Менин атам, билбейм, неге кур калган?

ЖУМУШЧУ

Жумушчу калк — дал өзүмдөй жөнөкөй,
Анда — **каруу**, менде — таттуу **көмөкөй**.
Бизсиз — ырсыз жана дагы эмгексиз
Бул турмуштун бир минуту жөн өтпөй.

Нечен дайра, нечен суулар байланып,
Өлкөбүзгө нечен шаар жайланып.
Жумушчу калк кана соруп чылымын,
Мен үстүндө ак күш болуп айланып.

Жумуш күчөп, жыл артынан жыл кууп,
Оңдоп, бүтөп, улам бийик, кең куруп.
Жумушчу калк чайын ичиp үйүндө,
Мен үстүндө алтын канат ыр тууп.

Бакыт жасап кур темирден чапкылап,
Тынчтык жасап, отту араага тарткылап,
Бул жашоонун жаны бизде экенин
Мен жар салам, канатымды каккылап.

ФЗОДОГУ ИНИМЕ

Билем, иним, мени жакшы көрөсүн,
Агаң аны жакшы ыр менен төлөсүн.
Эс тартканда көңүлүң калар менден да,
Себеби сен мындан ары өнөсүн.

Жакшы көрсөң агаң аны тыябы,
Жакшылыкты жамандыкка кыябы.
Экөөбүздү тендереп-өлчөп карасан,
Жумушчуунун кененирээк кыялы.

Сага жакшы бул турмуштун алысы,
Өз колунда урмат, даңкы, намысы.
Экөөбүздү бирдей өлчөп карасан,
Жумушчуунун бекемирээк далысы.

Мендей эмес, анын жарык көңүлү,
Менден жоомарт, менден сыйлуу көрүндү.
Таразага тендереп-өлчөп карасан,
Жумушчуунун узагыраак өмүрү.

Мени чанба, таамай карап байкап ал,
Жакшымды алып, жаманымды бөлүп сал.
Атак сүйбөс, көтөрүлбөс жагымды,
Жумушчулук сапатымды сактап кал.

ДУБАЛЧЫ

Эй, дубалчы, бийик кетти дубалың,
Кызыл, кызыл кыштарыңа кубандым.
Көңүл үчүн кол тездигин мага бер,
Сен бербесен, кимге менин убалым?

Бүгүн башка, кечеки мен караган,
Түздүгүнө, бектигине таң калам.
Чык, чык урган чың үнүндү мага бер,
Сен бербесен, кимге кадыр сала алам?

Ушул ак шерт, кечээ элиңе берген шерт:
Менин шаарым андан жаңы, андан бек.
Сынык өлкөм курч болотко куюлуп,
Шылдың болду согуш деген кара бет.

Барган үйгө, дагы он ирет барамын,
Билбегенге, көңүлүм түшүп каармын.
Ачык кыял, марттыгыңды алгандай
Муну дагы бекер сурап алармын.

А. ОСМОНОВДУН ЭМГЕК ТЕМАСЫНДАГЫ ЫРЛАРЫ

Алықул чыгармачылык менен алпурушкан мезгилде, ақындардын темаларынын эң башкысы эмгек болгон. Алар үгүтчү катары элди жумуш кылууга чакырган, көп нерсени бүт эмгек кылууга байланыштырган, маселен, аялдагы сулуулук анын көрк-келбетинде, сымбатында эмес, анын коомдук пайдалуу жумуш аткарғандыгында, мекен үчүн жан аябай иштегендигинде болгон. Эмгек кылууга чакырган миндеген ырлар жазылган, бүгүн анын баары тарых барагында гана калды. Осмоновдун да ошондой ырлары көп эле болгону менен, ал бул темада кандайдыр бир өзгөчөлөнүп көрүнө алган, б. а., эмгек ырлары аркылуу да ақындык жүзүн көрсөтүп, өзүнүн жеке ойлорун айта алган. Маселен, «Маяр» деген ырда ушул кесиптин адамдарына мүнөздүү болгон пейилди, жалпы образды алдыга сүрөп аттайбы («сөздөрү орой, чала кызуу»), а башка ақындарда эмгек адамдары бардык жактан келишкен кылып көрсөтүлүп келген. Анан ушундай кесиптен биздин ата-бабалардын куру калып келгенин, деги эле үй куруп, ал жерде маданияттуу өмүр кечирген жашоо образынан алыс калганыбызды «касиеттүү мындай кымбат кесиптен менин атам, билбейм, неге кур калган?» деген суроо менен туонтууп коёт.

А. Осмонов эмгек процессин көбүрөөк сүрөттөйт, каармандарынын ички дүйнөсүнө аралашууга аракет кылат, ар бир ырында өзү кошо жүрөт, ақын катары жумушчуга өзүнүн мамилесин, симпатиясын билдирет.



Каруу — күч, кубат, дарман.

Көмөкөй — кичине тил менен таңдайдын ортосу.

Далы — дененин бир мүчөсү, ийин.





1. А. Осмоновдун поэзиясында эмгек темасынын көп ырдалғандығын әмне менен түшүндүрөсүңөр?
2. Азыр А. Осмонов қыргыз жумушчусун кантит ырдамак?
3. «Маляр» деген ырда малярдың образы кантит ачылган, образ ачуудагы поэтикалық каражаттар.
4. Жумушчу жана акын («Жумушчу» ыры боюнча талдоо).
5. «ФЗОдогу иниме» ырынын ошол кез үчүн мааниси, ырдагы насаат, таалим, эки кесипти салыштыргыла.

АККАН СУУ

Ай аккан суу, аккан суу,
Шылдыр мончок таккан суу,
Сыр дайрадан чоң туруп,
Сыр аякка баткан суу.

Ай аккан суу, аккан суу,
Асман кезип шашкан суу,
Тынч деңизден кең туруп,
Бир чыныга баткан суу.

Ай аккан суу, аккан суу,
Ар пендеге жаккан суу,
Карысы да, жашы да
Кесирленип чачкан суу.

Ай аккан суу, аккан суу,
Өмүрдүн көркүн ачкан суу,
Ошентсе да адамзат
Бир тыйынга саткан суу.

Ай аккан суу, аккан суу,
Жок жерден кошун тапкан суу,
Айбанаттын бардығы
Белинди кесе баскан суу.

Ай аккан суу, аккан суу,
Жалпы ааламды баккан суу,
Ошентсе да баркы жок,
Ар кай жерде жаткан суу.



Ай аккан суу, аккан суу,
Ичинде болбой таткан суу.
Өмүрү кен, күнү жок
Бул аккан суу, кандай суу?

Ай аккан суу, аккан суу,
Суун кургап түбүндө,
Акпай калсаң ошондо,
Түшөр элең көңүлгө.

Чанкар эле адамзат
Азар эле адамзат,
Бир тамчиңа бир уулун
Сатар эле адамзат.

КАЙЫҢДЫ

Калды, калды Кайыңды айлым ыраактап,
Мен **калтардай** алыс кеттим қылактап.
Мұру түшкөн жетим күштүн канатын
Айыктырган сууларыңа ыракмат.

Кеткен жолум күндүк эмес, айчылық,
Ошондуктан бир барбадым кайрылып.
Чолоо тиібей, боорум — калем экөөбүз,
Өскөн айыл, тууган жерден айныдык.

Же эр болбой сан жигитти башкарып,
Же мен болбой күйгөн оттой таш каарып,
Баркын билбей, жаным — калем экөөбүз
Бир боор эже-агаларды таштадык.

Неге унугтум ууз таза күндөрдү,
Кылтак менен **kyргый** тутуп күлгөндү?
Эне-атадан, тууган-достон иши жок,
Таштан беле Алыкулдун жүрөгү.

Жок, туура эмес, кайда барсам — айлым бар,
Мага эне казак, кыргыз, орустар.
Ким өмүрдө кан кечишсе биз менен,
Ошол болот мага курдаш, мага жар.

Эстейм сени, Кайынды айлым, сагынам.
Барбайм сага, сагынганда не кылам?
Бул турмушта мен атылган — күлүк ок,
Дениз, дайра, тоодон өтүп жарылам.

Учам алыс, арышым бек, чоюлбайт,
Такам — болот, тамандарым оюлбайт.
Тирүү жаным буйрубаган сыйктуу,
Мен өлгөндө сөөгүм сага коюлбайт.

ООРУЛУУ АКЫН

Оорулуу акын,
Ойго жакын,
Ооруп алсыз олтурат.
Акын, акын,
Акын баркын
Өлүм билбей кол сунат.

Оорулуу акын,
Сөздөрү алтын,
Алсыз, жалгыз олтурат.
Кантсин акын,
Ак кагаздын
Бетин ырга толтурат.

Оорулуу акын
Өмүр артын
Каламына калтырат.
Билген достор,
Жан жолдоштор
Эстесин деп бир убак.

Оорулуу акын
Соолук баркын
Эми билип тамшанат.
Кимдер келет,
Кимдер кетет,
Келүүчүгө из калат.

Оорулуу акын,
Ойлоп баккын,
Биздин журтка не калат?
Биз өлөрбүз,
Бирок өчпөс
Жазган ырлар төрт сабак.

Заман калыс,
Эрдик, намыс
Керек болор, берели.
Жан бүткөнчө
Кадырлайлы
Ата менен энени.



Кесир — бир нерсенин баркын, кадырын билбеген текеберчилик, аны чангандық, баалабагандық

Калтар — кылдарынын учу агыш, кызғыл тарткан жылтылдақ кара түстүү түлкү

Кылтак, ыргый — канаттуулардын түрү.



1. Акындын поэзиясындагы Ата Журт темасы.
2. А. Осмонов эмне үчүн ар бир ырында өзү жөнүндө, өз тагдыры тууралуу ой жүгүртөт?
3. Оорулуу акын эмне үчүн ойго жакын?
4. Акын тагдыры ырларында кандайча чагылдырылган?
5. Ырларды интонация боюнча, уйкаштык боюнча талдал бергиле.
6. Ырлардан метафора, салыштыруу, эпитет тапкыла, алардын кандай кызмат аткарғанын айтып бергиле.
7. А. Осмоновдун ырларын жаттагыла.



КЕҢЕШ ЖУСУПОВ (1937)

Белгилүү прозаик К.Жусупов Нарын обласынын Нарын районундагы Он-Арча айлында туулган. 1961-жылы Кыргыз мамлекеттик университетинин филология факультетин бүтүрүп, газетада кабарчы болуу менен эмгек жолун баштаган. Андан кийин азыркы Бишкек шаарында басмада, киностудияда иштеген.

"Күтүү", "Акын", "Эненин жүрөгү" деген андеме, новеллаларын студенттик курагында жазып, адабиятка өткөн кылымдын 60-жылдарында кошулган. Ал – "Жүрөгүм менин тоолордо", "Микеланджело мекенинде", "Күлгүн курак", "Тоолуктар баяны", "Кан жолдогу ойлор", "Тулпар" сыйктуу окурмандарга белгилүү китептердин автору.

Кеңеш Жусуповдун "Ыр сабындагы өмүр" эссеинде таланттуу акын А.Осмоновдун инсандык жана чыгармачылык бейнеси таамай тартылып, бул чыгармасы үчүн жазуучу мамлекеттик сыйлыктын лауреаты болгон. 1987-жылдан азырга чейин "Ала-Тоо" журналынын башкы редактору болуп иштеп келет.

ЫР САБЫНДАГЫ ӨМҮР

(Акын Алыкул жөнүндө документалдык баяндан үзүндү)

"Көргүм келет, көргүм келет мин ирет,
Айткым келет сүйөм, көлүм, сүйөм деп.
Элесимде көл жатпаса шарпылдап,
Ырларымда анда кандай касиет".

(А. Осмонов "Көлдүн кечки көрүнүшү")

I

...Алыкул таң шоола менен кошо турду. Кийинки күндөрү уйкусу качып баратат.

Ал короодогу өрүктөрдү аралаган таш төшөлгөн кыска жолдо аркы-терки басып жүрдү. Быйыл сатып алган көгүш "Победаны" айдар киши жок, кар баскан тейден турат. Адегенде ар кимге айдатып жүрдү. Жакындан бери Жапар деген жигитке жалыйна төлөп, айдамакка макулдашат. Мурда жалғыз башынды кайда болсо батырар элең, а мобу темирдин азабы мынчалык болорун билип коюптурбу!

Күндүн таңкы кызыл нурлары көк асманда каалгыган ак булатка жармашты, акын күндө караган алыстагы too башына чалынды. Алыкул ошо саам күн нуру тийген аппак тоонун бети ылдый чуркагысы келди... Неликтен үйдө кармалып, керәэли-кечке шамы өчүп отурат?! Жөтөлгө жаңырган боз тамдан табият керемети сулуу да, улуу да эмеспи.

Алыкул оор, оор жөтөлдү. Ак кар бетине кыпкызыл түкүрүк түштү. Ал бутунун учу менен карды шилеп жаап койду. Башы айланып кетти, көзүнө калбырланган теректер көрүндү.

Негедир акындын көз алдына көлдүн толкуну келатты. Толкундун добушу угулду... Алыкул ушу көлдү биротоло көрбөй калчудай болуп кетти. "Кантип?" – деп чочуду акын. Алыкул түнү бою көлдү ойлоп чыкты.

– Болотбек, – деди үйгө баш баккан Алыкул. – Мобул кагазды Жапарга бер. Таякем көлгө барабыз деп жатат. Камданып тез келсин де.

Он алтындын кара тоголок бала **аштама** каалганы жаап, көчөгө чыкты.

Үйдү жыйыштырып, от жагып аткан кемпир Алыкулдун сөзүнөн чочуп кетти.

– Ботом, кыштын чилдесинде көлдө эмне бар? – деди кемпир, колун құбұп. – Жылуу-жумшак эле үйдө отурбайсыңбы, эми?

Алыкул жооп айтпады, эжесинин сөзүн жактырбады, үн катпай энтигип, тетири басты.

– Жок дегенде ушул кышында, ооруп жатканында көлүм дегенди койсоңчу, – деди кемпир. – Көлгө кетсек бирөө үйдү чаап кетпейби!

— Болотбек калат. Жашпы эми... — деди Алыкул. — Чаап кетер эмне дүрдүйнөбүз бар эле?!

— Көлдүн кайсы жерине барасың? Адегенде үй дегенди дайындал кам көрүп албайсыңбы? Абалың алдакы болсо, деди кемпир. — Кимдин үйүнө барасың?

— Эл-журт бар эмеспи...

— Эл-журт эле дейсис тунгансып... — деп, кемпир тескери буруулуп күнкүлдөдү. — Андан көрө табыпка түшпөйсүңбүгү.

Алыкул сөздү жактырбаганда мулуюп унчукпай калчу.

Тигинин бир айтканын бербегенин билип калган кемпир амалы түгөнүп, акыры колуна тийген төшөнчү, идиш-аякты үйдөн алып чыгып, машинанын артына шыкады.

Алыкул кемпирдин булкулдаганына жаны ачыса да, ичен тынды. Сырга кемпир Алыкулдуң эки-үч ата өткөн жек-жаат эжелери болчу. Ал айылда там-тарагы жок, ар кимдикинде жүргөн немелерге боору ачып, быйылкы жазда уулу экөөнү чакыртып алды. Жети айдан бери бирге турушат. Адегенде бир чети үй-жайга караан, жардамы тиер бекен деп бел кылган. Андан деле турмуш тунуп кетпеди. Ошентсе да тууган дегендин көнүлүн оорутпаган Алыкул ичинен өзүн гана жемелеп жүрдү.

Кандек үрүп, дарбазаны көздөй чуркады. Алыкул чакырткан Жапар келди.

— Жапартай, көлгө барабалыбы? — деди акын.

— Мейли. Өзүңүз билициз, байке, — деди Жапар. Ал ийни менен дем алыш, бети, ээрди көгүш тартып, чүнкүйүп, күрс-күрс жөтөлгөн Алыкулга бир паска айран таң кала карап, көзүн ала качты.

— Анда машинаңды көрүп, от алдыр, — деди акын, аялбаласын таштап макул болгон жигитке ыраазы боло.

Алыкул демигип, үйдөн кызыл папкесин алдырып чыкты да, машинага салып, өзү көчөгө утурлай чыкты.

Ал заматта көл үстүнө учуп жеткиси келди. Көл жаныбар акынга далай саам дем берип өлүмдөн сактап калып жүрбөйбүгү?! Көптөн бери көлүн көрө элек. Арыктап, алсырап баратканы да ошондон уламдыр. Алыкул үчүн көл эненин сүтүнө окшош эле. Көлдү түшүндө да көрүп туруп алды. Оюнан да кетпеди. Көлдү чаңкап турду. Ал жөнүндөгү ырын эстеди.

"Сүйөм сени өмүр күнүн сүйүнтуп,
Санааркабай нечен сансыз жыл күтүп.
Бала сүйүү, эне сүйүү, жар сүйүү
Сени чыңдап сүйгөнүмө бир күндүк".

Алыкул "Победасына" отурду. 88-24 номерлүү көк "Победа" эски боз тамдын короосунан чыкты. Үйдө он алты жашар Болотбек, сары кандек үрүп калды.

Бул 1950-жылдын декабрь айынын башы болчу.

Алыкул Осмонов ушу кезге чейин машинанын азабын көлдө болсун, Фрунзеде болсун далай сапар тартып келген. Акчалуу болсом биринчи иретте машина алам дечү. Мына, бир жылдан бери машинелүү. Анан эми моминтип өз машинасына отуруп, айылды кыдырып ыр жазууну эңсебеди беле! Ар бир адамдын өмүр баянын уксам деген.

Тоолор, бактар, талаалар ак ала болуп, жомоктогудай көрүнөт, ар кайсы жеринен каргалар уча качышат, кээде алардын зым карагайдын башында соксоюп конуп калышканын көрөсүн.

Акыры Алыкул көлдүн илебин сезгенде кабагы ачыла түштү.

Көл жээгине келгенде акын машинаны токтотту. Ал жолдон чыгып, көл жээгине каалгый басты, элдейген карааны таш арасындагы шыбактарды аралап арбаңдап баратты. Жээкте селейген Алыкул жыбыраган көлдүн бетинен жоготконун издегендей кыдыра карады. Бир оокумда көлгө колун жууп, жакасын көтөрүп, жээк өйдө жөнөдү.

Көл бетинде сүзгөн жалгыз ак куу акын ырын эске салат.

"Кыштын күнү талаа көркүз, көл сулуу,
Ток пейилдүү кыштактар бар жыпжылуу.
Жымжырт жаткан биздин өмүр ушул көл,
Толкун эмес, толкун эмес, ал – ак куу".

Бир маалда Алыкул машинаны көздөй басты. Жээк менен машинанын аралыгы ага бир күнчүлүк жолдой көрүндү. Ал улам өрдөн тынып, демигип келатты, улам тура калып кайрылып көлдү карап коёт.

Ал машинага араң жетти. Жол бою көзүн жалдыратып отурган бойгон кете берди. Алыкул машинанын каалгасын

улам ачып, эс алып отуруп, "Койсарыга" жетти. Жээкке машинаны токтотту. Бу саамкысында басууга кубаты жок болчу. Жээкке барып, жөтөлгөн бойдон далайга отурду.

Ушу саам Алыкулдун көз алдынан көлдөгү өмүрү тизилип өттү белем...

II

"Чар-Уяда" баягы ызы-чуу жок, аңкыйып, көчкөн боз үйлөрдүн орду калган.

Алыкул "Чар-Уянын" ээн талаасында кечке жуук, эртең менен "бүркөө түндөй" жалгыз сөлдөйүп жүрөт. Ал кээде кара жерден кочуш топурак алыш, аны жыттап, жер үстүнө салаасынан чууртуп келет. Айдарым талаага түшүп, чөп баштарынын ыргагына, ар бир курт-кумурсканын кыймылына каранат. Торгойлоруна кулак түрүп, асмандағы ак буулутту узатат, чөптөрдү да жыттайт, "ың-жыңсыз тынчтык менен эрмектешет". Ақынды мыжыккан "мен киммин?" деген ой. Пендечиликте ар адам суроонун жандырмагын Алыкулча ақылмандык менен чече алабы?!

"Мен киммин? Бир жай адам – Алыкулмун.

Эгерде жаза албасам – алсыз кулмун.

Томсоруп кол куушуруп өтүп кетсем,

Заманга анда менин кайсы кунум?!"

Алыкул көл жээктеп, шалбааны көздөй төтө жол менен эртели-кеч илкип басат. Көл жарыктык адамды сергитчү, көңүлдү ачып, жаман ойдон, ички өзү менен акыйнек айтыштан арылтчу. Ал бир улуу сулуулуктун, жакшылыктын түбөлүк жарчысы эле. Көлдү караганда Алыкулдун ооругусу, дүйнөнү кыйып кеткиси келчү эмес. Ал береги асманга, сулуулукка тириү бойдон калгысы, табияттай таза болгусу, ого бетер жан боорундай сүйгүсү, береги кереметти адамдарга сүйүнчүлөгүсү келген.

Ал көлдү карап отуруп келе калган кайсы бир ыр саптарын ичен күбүрөп, анан дептерине шилтей салчу.

Алыкул Ысык-Көлдү жөө кыдырып, жээги менен айланып чыккысы келген. А бирок, аттин, жарым чакырым баргандан кийин чарчап, желге ыргалып калар эле.

Алыкул кээ бир күнү талаадан "чабыттап жем издеген ак барчындай" үйүнө эки-үч сап ыр таап келет. Ақындын

бир күнү "соп-соп десең баса албаган кош өгүздүн жаманына" барабар. Кээ бир күнү "көктө сыйган тулпар ат". Кандай мээнет менен тапса да, акындын максаты ырын элге тартуу кылуу, өз доорунун чын китебин, дайрадай тынбай аккан эрдиктерди жазуу эле.

Акындын андай бейпайын көл жээгиндеги эс алууда жүргөн бекерпоз кара көздөр түшүнмөк беле. "Күнүмдүк ырахатка мас болгондор" акындын кыял-жоругуна кыт-кыт күлүшөт. Акын кыт-кыт күлгөн ай нурлуу эркетайларды жек көрбөйт, алардын шылдыңынан уялбайт. Акын атугүл жаш тени сүйбөгөнүнө, бүркөө түрүнө, ал кетирген оорусуна, соңунда баласы жогуна, кедейлик, жоктугуна уялбайт. Акын момундан уялат: эл алдында "көзгө толор бир чоң эмгек кылбагам".

Акын шам жанганды баш пааналаган түнөгүнө кайтат. Тапкан олжосун акын бардык адамдарга: баягы шылдыңдап кыт-кыт күлгөн аялга да, жолдошторго да, баягы асыл жарга да... – баарына тең ыраа көрүп чаккысы бар. Акын баарын сүйөт, анын жек көргөн душманы жок. Мейли адамдар ага **кайырдин** болушсун, шылдыңдашсын, күлүшсүн акын андан кемибейт. Ал адамга боорукер. Кайра адамдарга жакшылык тилейт. Жаанга калган аркандай чыйралат. Анткени чыгармачылыктын жыргал-кууралы ошондо.

Алыкул түнкүсүн ыр менен алек. Ал түн баласынын көбүндө кирпик какпай, иштегенди жакшы көрөт. Ошондо иши жылат. Көлдүн кезек-кезек күү менен урулган шарпылдагы угулуп турчу. Акындын алдында күйгөн үлбүл шамы алыски жээктеги жангандай маяк менен эрегишип, кадыр түн тосуп, түк өчпөй чыгат. Дүйнөлүк адабияттын тарыхында түн ичинде үкүдөй тирмейип иштеген Петrarка, Гёте, Бальзак, Достоевский жана башкалар болгон экен. Алыкул Пушкиндеги түнү иштээрин билген. Байрон "Абидостон келген колукту" поэмасын төрт түндө жазып буткөн.

Түнкүсүн үй суук болчу. Кээде Алыкул токойдон, жээктен өзү сүйрөй келген отунун түнү бою жагып чыгат. Ошентсе да сууктун тумшугу көптө барып сынар эле. Алыкул улам чыртылдап өчүп күйгөн оттун илебине ыктай жылып, буту-башын оронуп, сырдана калеми экөө суукту, акын баркын билбеген өлүмдүн кол сунушун тоотпой: "Аттиң, эки ооз ыр жаратсам ээ", – дейт.

Акын А. Осмоновдун 1944-жылдын күш айында, отуз төрт күн ичинде, жасаган эмгегинин түшүмүн карайлычы. Алыкул бул күндөрү эки минден ашык ыр сабын жазган. Ал жазуудан ырахат алган. 1944-жылдын мартында Койсарыда биротоло поэзияга башын байлаган акын мындай дептир: "Жазуу деген кандай кымбат нерсе. Дүйнөдө жазуудан өтөр жыргал жок. Эч болууга мүмкүн эмес". Алыкулдун айтканы күндүр-түндүр иштеген Петрарканын "Жазбай калсам, анда жашабай эле коём" деген сөзү менен үндөшүп атпайбы! Алыкулдун чыгармачылык өмүрүн карасаң, акын ийгилигине алымсынып, ыраазы болуп, магдырап, токтоп калган эмес, улуу акындардын сабагын алган, дээринде бар изденген адам өзүн-өзү ачып, акыл-сезимин байытып, дайыма алдыга, сулуулукту табууга умтуулган. Ошон үчүн акындын ички дүйнөсүндө өсүш болгон.

Алыкул көбүнчө жылт этип жанган оюн жоготпой, тема кооп, дароо дептерине кыскача шилтей салчу. Кээде ошол теманын жанына пайдаланчу сөзүн же ыр сабын эскерип жазган. Анан ошол дептерлерин карап иреттүү иштеген. Акын ыр жазгыча оюн жедеп бышырган, жакшы-жаманын териштирген. А. Осмоновдун көлдөгү өмүрүн жана чыгармачылык өнөрканасын байкап жүргөн жолдошторунун бири Ш. Жамансариеv минтип айтканы эске түштөт: «Мага А. Осмонов адегенде жөн гана ойлонбой, көл жээгинде бекер жүргөнсүп көрүнгөн. Жаңылыпмын. Ой-санаасы эле ырда экен. Жүрөгү жылыганда гана ыр чыгарат турға. Жазам дегенин тез иштейт. Ыр жазууга оюн жетилбесе, жүрө берерин билдим. Алыкулга «ушуну жаза салчы» десен, көшөрүп болчу эмес. «Бөлөк бирөөнүн жүрөгүн менчиктеп албайм, ыр чыкпайт», – деген. Өзүнүн оюн гана ыр кылып жазчу. Алыкул ыр жазардан мурда темасын, айттар ойду, кандай көркөмдүктө жазыларын, көлөмү канча, деле төрт тарабын зергерче саресеп салып караган. Анан «жети өлчөп, бир бычып», көңүлү жылып, көзү жетип, дити тартканда, оюн жетилгенде гана киришкен. Ошондо гана чыгарманын бактысы жарк деп ачылат эмеспи.

...Алыкул түндөн селт этип чочуп ойгонду. Аны бирөө ойготконсуду. Ойготкон ак кагаз бетиндеги калемидир. Бир ойгонгон соң далайга уктай албай түн күзөтмөй адаты. Ал далайга көлдүн аста-секин шыбыртын тыңшап жатты. Кыш илеби үйгө билгизбей кирип ичиркентет. Бул канчанчы кыш? Алыкул канчоосун билет? Өмүр дегениң да уурданып өтүп баратты.

Акын темир керебетине өчөйө отуруп, оркайгон тизесин жуурканга ороп, бир аз жылынды. Ал дептерине калем менен "Отуз жаш" деп тема койду.

"Ырас, өмүр кандай кыска, кандай аз, тагдыр ошол өлчөмүнөн көп кылбас..." – деп жазып барып, Алыкул андан ары улай албай, кагазга тирмее отуруп калды. Анын көз алдынан учкан күштай зымырап өмүр кербени өттү. Алыкулун курусун, көрсө, жарым жашын жашап коюптүр?! А мүмкүн, мындан аз жашаар...

"Бирок, чиркин, аздыгына мейли эле..."

Кана баяғы ырдын саптары, шыңғыр этип колдон түшкөн чынынын шоокумундай беймаал келе калчу?!

Миң сан суроо адамды түш-түштән кантайт. Кана баяғы ооздон чачылган сөздөр? Ойлордун табылбаганын карачы?! Эмнеге ыр шыдыр кетпейт? Эмнеге, ким үчүн жазасың ырынды? Береги эки сап ыр акынга алыстан чыккан чакырыктай угулду. Башка сөздөрү табылбай жатты. Акын алсыз белем...

Алыкул калемди ыргытып ийип тура качкысы келди. Кайра эле баласын кыйбаган атадай жазганына үйрүлүп отурат. Мындаі түн күзөтүү далай өттү. Калеми экөө бир сап ыр таба албаса да, калем-кагаз менен отуруунун өзүнчө делбиткен жыргалына кумар. Өзүңө бирде урушсан, бирде энелик мээримдей боорукерсин. Ыр жазганды коркуп да, сүйүп да, жан ачып да иштейсін. Акыры кубанычын дегдайсін. Ошо марага жетүүң керек!..

"Анын октой тездигине катат баш..."

Алыкул жаш кезинен жашоо, өмүр, анын кыскалыгы жөнүндө эрте ойлонуп келатат. Ал жыйырмага чыгып-чыкпай жатып, "Оо курбум, кеткен менен өмүр кыска" ("Жолдошторум менен", 1934-жыл), "Кыска өмүрдү мол кылууга аттанган" ("Билинбеген үч мезгил", 1937-жыл),

"Кыска өмүргө чындал болсун даба деп" ("Портретке", 1937-жыл) өмүрдүн суудай ағып өткөнүнө, кыскалыгына кейиген. Алықул жыйырма бешке чыкканда, 1940-жылы, "Артың өкүнүч, алдың кызык койнуңда аз жашадым, дагы азыраак жашармын", "Көбүктөнгөн күлүк аттай аркырап, жыйырма беш жетип келди чапкылап" ("Көбүктөнгөн күлүк аттай аркырап") деген ыр саптарын жазган.

"Кечээ гана тиги кырда жок эле,
Кайдан чыкты боз ат минген отуз жаш?.."

Алықул поэзия, сүйүү, өмүр учун күрөшүп, алардын барын эрте билген. Аларга аёо менен баа берген. Ошондуктан жаңыдан акылга, күчкө толгон кезин ал бир алтымышка чыккан кишидей кейиште айткансып кетет.

Алықул ушуга дейре эле пайдасы тиер, жарытылуу эч эмгек кылбаптыр. Анын курбулары майданда жанын кыйып, душмандан Ата Мекенди коргоду. А Алықул болсо өзүнө жакпаган бир аз ыр жазымыш этиптири. Калк камын ойлогон азаматтын отузга чыгып алып жасаганы ушулбу?

Жок.

Акын болуп, элинди сүйүп, пайдамды тийгизем десен, Музадан күнүгө толкунданууну, ырайымды күтпөй, темирдей эрк менен жоокер көкүрөгүн окко тоскондой эрдикте чыдап иште. Эл тарыхын баяндаган, духун көтөрүп, дилинди тазартар, акыл-насаат айткан, кубаныч-кайтысын жеткире берген, жүрөк жылыган сонун ыр жаз. Жалкоого, ач көз, арамза, мансапкорго бакыт, толкундоо, ырахат, жакшы ыр сабы бекер жерден өзү келип бербеси чын. Өзүңө, өмүрүнө акыл токтолуп, ишине зергердей өжөрлөн! Ошондо толкундоо, ыр сабы өзү күттүрбөй келет.

Ыр сабы удаама-удаа жаабаса да, Алықул устадай өжөрлөнүп, калеми экөө отура берди.

"Токточу, өмүр, токточу, өмүр, токтой тур!.." – деди, Алықул **Пегас** атын минип издең чыкканы эки сабак ыр, курал-жарагы сүйүү болду, үйү – бүткүл Ата Журт. Бул да аздык кылат. Акын болуудан мурда адам болушун керек белем. Өмүрдү кандай жашап өтүү өзүндөн экен. Акын өмүрү кыябында тартылган жаадай чыйрак керилип, ошол чыңалуусунан өмүр бою жазбай, сынга салгандай өтүш керек турбайбы!

"Он беш жолу улам кайра туулуп,
Он беш жолу жашарбасам карап тур!.."

1944-жылдын күш күнүндө элүү төрт сап ыр табам деп жатып, Алыкул түндү аппак атырды. Ал ырдын акыркы сабын жазып бүтүп, кудундап сүйүндү. Ал жаз айын көргөндөй ичи жылыды. Уйкусуз түнүнө кайыл, жеңишине, кубанычына акыры ыраазы. Муну эч бир ырахат менен алмаштырууга болбайт эле. Ар бир жеңиши, ар бир ыр сап, ар бир ыр ушинтип кара түйшүк менен келет.

Кыргыз адабиятында А. Осмонов ойчул акындардын бири деп бекеринен айтылбаган чыгар.

А. Осмонов боз улан кезинен философия китептерине кызыккан, акылмандардын сөздөрүн дептерине жаза жүргөн. Алыкул акылмандыкты, даанышман ойлорду, чын-дыкты, турмушка, адамга, чыгармачылыкка, акынга баа бер-ген тыянактарды өзү ачкан.

Алыкул ырларында турмуш, өмүр, жашоо жөнүндө дүйнөнүн акылмандарындай иреттүү ойлонбосо да, өзүнүн кыска өмүрүндө калемдештеринен өзгөчөлөнгөн, дүйнөгө ачык, тике караган акындык көз карашы болгон. Ал турмушта жакшы-жаманга башы бышып, эрте жетилип, көзү ачылган. Акын кичинеден чонду, майдадан улукту көрүүгө, жөнөкөйдөн татаалга жетүүгө умтулган. Алыкул элдин байыртан келаткан акылмандыгын, салтын, ооздон-оозго, колдон-колго өткөн маданият байлыгын, ата мурасын танбай, сүйүп, үйрөнүп, жаңы турмушка гумандуу, оптимисттик көз карашта караган. Алыкул ошондуктан жашоо турмушунда куру даңқ, дөөлөт, даражага сук артпаган, дүнүйөнүн артынан сая куубаган, колдо барга каниет кылган токпейил, сыпайы, адептүү, боорукер, сак, эмгекчил болгон экен. Мына, Алыкулдун колундагы байлык, дүр-дүнүйөсүн карайлы: калеми, музыка, поэзия, китеби, махабаты. Алыкул дайыма жакшылык, ой-сананаын маданияты жөнүндө ойлоп, ошонун камын жеген. Дити кара эч качан бийик максат, улуу жеңиштерге жете албасын билген.

Чыныгы чыгармачылык гана акынга кубаныч, ырахат, бакыт алып келет эмеспи!

Алыкул жаш кезинде өзүнүн бекерпоздук менен өткөн күндөрүнө аябай өкүнгөн. Дүйнөлүк адабияттын улуу адамдары эмгек менен гана көрүнүшкөн. Эмне үчүн алардын сабагын үйрөнүп, жолун жолдобойт? Алыкул улуу Гётенин

чыгармасына, өмүрүнө жаш кезинен суктанган. Сексен үч жашты жашаган немец Элинин улуу акыны элүү жашында беш жүз чыгарма жазган, алтымыш жыл жаны сеп албай иштеген Гёте өмүрүндөгү чыгармачылык түйшүгүнө баа берген дешет. "Төрт жума да өзүмдүн ырахатым үчүн жашабадым. Мен дайыма тоого таш көтөрүп чыкканы баратып, колундагысын кулатып жиберсе да, кайрадан таш көтөргөнү камынган, чексиз убараланган адамдаймын", – дептир. Ал эми Бальзак бир күндө он сегиз сааттан иштеген. Күн сайын иштеген В.Скотт, В.Гюго, Флобер, Ж.Санд, Болер, Брюсов жана башкалар болгон. Ал эми Эмиль Золя: "Бир сап жазбаган бекер күн өтпөсүн", – деп айтыптыр.

А.С.Пушкин күз айы жемиштүү иштегендөй, А. Осмонов жазды жакшы көрсө да, насили кышында жемиштүү иштеген. Анын себебин эки анжы жоруса болор. Бир чети кыштын ызгаары Алыкулга бычактай тийсе, үйдө отуруп ыр жазган. А экинчи жоромол: жеке турмушунун ызгаары менен табият ызгаарына чыйралган акынга **Музадыгей** ырайым этип, ырын шыдыр жазсын деп, даарып кетсе керек. 1945-жылдын январь айында үч поэманы же болбосо бир миндэң эки жүздөн ашык ыр саптарын жазган. Ошол эле жылдын декабрында Алыкул кээ бир күндө сегиз ырдан жараткан күндөрү да болгон. Отуз күндүн ичинде төрт поэма же болбосо эки миндей ыр саптарын бүткөн. Ыр саптарынын билинбеген, ичен күйгөн оттору, акак таштай салмактуу сөздөрү, адамды жакшылыкка, бийиктике, сулуулукка, күрөшкө чакырган ойлору бар.

Алыкул "Койсарыда" эки кышты өткөрдү. Эки жаңы жылды тосту, экөөндө тең жалгыз шам менен отуруп, калеми менен сырдашып: "Барактап, ой улантып, китеп ачтым. Вино ичпей, кол кубантып ырлар жаздым", – деген. Акын "Койсарыдагы" түнкү жалгызычылыгын төмөнкү ырында жазган:

"Түн суук, кыш ышкырат үйлөрдү ачып,
Ой-кырга дубана албас күмүш чачып.
Йилатат, урат, ойнойт, ыза кылат,
Жыргалдуу жазды алыска ала качып..."

Акын ушундай маалда да чөгүп, ымтырак болуп калбады. Ал калеми экөө кайра күчөйт. "Кеткен кемтик жакшы ыр менен жетилет. Андай болсо, көп кечикпей кууп жет".

Алыкул барган сайын башын жогору көтөрүп, эмгекчил, бактылуу адам эле. Ал ичинен Петrarкача "жазганды ичер суум, көрөр күнүм так бүткөндө гана токтотом" – деп кесе тиштенди. Ооруп жүрсө да, алсыз болсо да, Алыкул "аалам алпы Шекспирдей күч менен", "Аалы шерден алдуу болуп", ыр жазганын байкайбыз. Акын ыры деп мээримин төктү. Ал бардык кудуретин ырына жумшады. Ырынын жаралышына, ошонун жашашына кубатын берип жиберди. Алыкул бардык эле өнөр менен адабияттын улуу иштерманынын жолуна түшкөнгө далалат куруп, кайгы аркылуу кубанычка жетүүгө умтулган.

Өнөр, адабияттан кабары жок, кайдыгер адамдай өзүбүзгө **сопол** суроо берип көрөлүчү: Алыкул жедеп кайтпаган оорулуу болсо, аз өмүр сүрөрдү туйса, бирөө аны кыйнап жатпаса, эмне үчүн алына ченеп иш кылбай, ушунча кымбат жанынан аша кечип, неге күнү-түнү иштеген?

Ал жашоону, тиричилиktи, турмушту сүйгөн. Акын өзүн аяган жок, бизди аяп, сүйгөн. Адамдарга кылдай арамдык санабай, биздин камыбызды көргөн, дүйнөнү кооз, сулуу, ыйык көрсөткөн. Жүрөгүбүз таза болсун деген, бечара. Акын тириүлөргө насаат айтып, сезимди, акыл-ойду тазарткан. Биздин адам экенибизди эскерткен: эмгекке, сүйүгө чакырган. Өзүнүн ой-санаасындагы, жашоосундагы кемчилиktи башкалар кайталабасын деген. Турмуштун оор-жөнөлдигине, кубаныч-кайгысына чыда, адам экендигинди унутпа деген, саймединеп.

Акын деген поэзиянын саябандуу гулбагына тынч, келекелеп, жыргап жан багайын деп келбейт. Ага алсыздыктын кереги эмне! Поэзияга бел буугандын дымагы, океанда кол кайыгын айдаган адамдай, күчтүү, үмүткөр болушу керек. Ошондо гана поэзиянын азап-тозогун, ырахатын сезе билесинц. Поэзиянын эшигинин алдында "Алсыздарга жол жок" деген жазуу турарын дүйнөлүк поэзиянын улуу акындары какшап турушат. Дүйнөдө "акын калп айтпайт" деген кеп, ишенич бар. Кейпи, бул ырасым байыркы гректерден бери келаткан акындардын өмүрүнөн улам чыкса керек. Непада байыркы гректерде жаза тайып акындар калп айтса, улуу күнөө, жазага татыктуу эле, акындын калпы өзүнүн чыгармасынын, өмүрүнүн бүткөнү менен барабар болгон. Эгерде азыркы күндө поэзиянын алиппесин тааный албаган кунарсыздар, анын эшигин сүзүп, жөөлөп киришкендер,

ыйманын жеп калп айтышса, анда алар чыныгы акындын кешигин сагалап, эптеп күн көрүп, ошонун шарапатынан жан багып, күн кечиргендер. Ырларына калп айтканы, – анда ал өзүнө калп айтканы. Андай өзүнө чындыкты айта албаган **ычкынчаак** акындан эмне жакшылык күтөсүн?!



аштама – бир нерсени экинчиге кийгизип, улап коую
кайырдин – башка динdegи киши

Пегас – чыгармачылыктын пири, акындыктын колдоочусу

Муза жадыгей – искусствонун пири, колдоочусу деген түшүнүк

сопол – кыска, чолок

ычкынчаак – жалтанчаак, тайсалдама



1. 5-класста өткөн "Толубай сынчы" поэмасын кайрадан окуп чыккыла. Жазуучу көрсөткөн таамай салыштыруулар, элдик сөздөр кайсыл учурда пайдаланылган экен?
2. Петrarканын "Жазбай калсам, анда жашабай эле коём" деген сөзү менен Алыкулдун 1944-жылдын кышында "Койсарыда" өткөргөн күндөрүнүн кандай байланышы бар? Ошол мезгилде ал күн сайын ондогон ырларды, кээде поэмаларды жазыптыр. Укмуштуудай мындай түшүмдүү, өндүрүмдүү иштөөнүн сыры эмнеде?
3. "Отуз жаштын" жазылыш тарыхын К. Жусуповдун жазганы боюнча айтып бергиле, ал ырды таап, көркөм окугула. Жазуучу А. Осмонов жөнүндө жазып жатканда эмне үчүн Шекспир, Пушкин, Гёте, Шота Сыяктуу алп адамдардын, дүйнөлүк классиктердин атын улам кайталап атап турат?
4. "Көл жана Алыкул", "Түн жана Алыкул" деген темада дилбаян-толгонуу жазгыла.
5. "Ысык-Көл жана Алыкул" деген темада поэзия кечесин өткөргүлө: көл жөнүндө акындын ырларынан көркөм окугула; А. Осмоновдун өмүрү, чыгармачылыгы тууралуу викторина суроолорун түзгүлө. Ал соболго жолдошторуңар жооп берсин; "Акын көлдүн жээгинде" деген сүрөт тарткыла жана Алыкулга арналган ыр боюнча конкурс уюштургугла.
6. Чейректик кайталоо сабагында дилбаян жазуу үчүн болжолдуу темалар: "Акын жана көл", "Алыкулдун поэзиясы – чындыктын ыры", "Акындын өмүрү – ыр сабындагы өмүр".

ЭССЕ ЖӨНҮНДӨ ТУШУНУК

Эссе – адабий сындын, изилдөөнүн өзгөчө бир жанры, анын башкы айырмалуу белгиси – өз алдына койгон проблеманы, ачууга аракеттенген теманы өтө эркин берет. Бул жанрда автор тандаган теманы изилдөөдө адабий сын эмгектериндегидей баяндоонун ырааттуулугун, жыйынтыктардын аргументтүүлүгүн сактабайт. Эсседе автор өз ой жүгүртүүлөрүн, кыялын кеңири көрсөтөт. Адегенде ушул мааниде колдонулган.

Терминдин мааниси биздин "тажрыйбалаоо", "сыноо", "иштелип бүтпөгөн чыгарма" деген сөздөргө жакын. Бул жанрда жазган автор ар кандай окуяга, көрүнүшкө, инсанга өзүнүн баасын берүүгө тийиш. Стилиниң образдуулугу, сүйлөө речине жакындыгы жана курчтугу менен айырмаланат, мындай чыгармаларда көбүнчө философия, эстетика, адабий сын, көркөм публицистика аралаш келет. Жанрдын эң негизги белгиси – документалдуулугу, б. а., тарыхый болгон окуяга, реалдуу турмушка, чыныгы жашап өткөн жана жашап жаткан каармандарга кайрылышы. Бул жагынан ал очеркке жакын, а бирок очеркten айырмасы – стилиниң өтө эркиндиги, көркөм фантазиясынын байлыгы, субъективдүү (жекече) ой пикири, тигил же бул окуяга, адамга, тагдыр мүнөзгө мамилесинин күчтүү берилиши. Бул сапат-белгилер "Ыр сабындағы өмүрдө" да даана көрүнүп турат. Мисалы: "Ал эми Алыкул Осмонов болсо өзүнүн балалыгы, ата-энеси, туулган айылы жөнүндө эң аз жазган, тактап айтканда, бешалты эле ыры бар. Ал суз балалыгын, ошол опур-топур, сур жылдарды эстегенди жаман көрчү. Атүгүл өзүнүн өмүр таржымалында да эсте калбаган балалык чакты, ата-энесин, өз айылын, ошо оор мезгилди оозго алгысы да, эстегиси да келген эмес. Алыкул калеми төшөлө элек боз улан кезинде эле "сенин айың, сенин далай жылдарың, ушул күнгө, сезбейм, кантип жылганын..." деп, балалыгын баштап келип, "кимди ата дейм, айткан менен уят ко" деп зарланып, канырыгы тутөгөн.

Акын тегин жерден мынчалык күрсүнбөйт эле, анткенинин жөнү бар. Алыкул көпчүлүк элчилеп ата-энесинин мээримин көрбөй да, сезбей да калган. Ал бала кебетеленип ата-энеге эркелегенди башынан өткөзгөн эмес".



ТӨЛӨГӨН КАСЫМБЕКОВ (1931–2011)

Тарыхый романды жазуунун чебери, кыргыз эл жазуучусу Т.Касымбеков чыгармачылыкка шыктуу экени Кыргыз мамлекеттик университетеинде окуп жүргөндө эле байкалган. 1958-жылы "Тууган жер", 1960-жылы "Адам болгум келет" аттуу китечтери жарык көргөндөн кийин кара сөз жаатына дагы бир таланттуу жазуучунун келип киргенине жалпы адабий коомчулук күбө болгон эле. Анткени "Адам болгум келет", "Жетим" повесттери ал кезде адабий сында да, окурмандардын кабыл алуусунда да жакшы ой калтырган.

Т.Касымбековдун "Сынган кылыч" чыгармасы – кыргыз адабиятынын айдыңындагы алгачкы тарыхый роман. Жазуучу мындан башка да "Жетилген курак" аттуу чакан романын жазган. "Сынган кылыч", "Келкел" тарыхый романдары менен Төлөгөн Касымбеков өлбөстөрдүн катарына кирди.

"Адам болгум келет" повести канчайдыр бир деңгээлде алыссы Жаңы-Жол районунун Ак-Жол айылында туулуп өсүп, турмушка жана чыгармачылыкка умтулган, турмуштан өз жолун, өз ордун табуу үчүн күрөшкөн автордун өзүнүн алгачкы өмүр жолунан да кабар берет. Аталган повесттин баш каарманы Асыл жогорку окуу жайына өтөм деп келип өтө албай калып, кайра айылга кетип, атка минер актив болууга аракеттенет. Көптөгөн өйдө-ылдый убаракерчиликten кийин ал актив болуудан мурда сөздүн толук маанисингеди Адам болуу керек экендигин жакшы түшүнөт.

Төмөндө жазуучунун ушул повестинен үзүндү окуйсуңар. Мындан тиешелүү тыянак чыгаруу өзүнөрдөн.

АДАМ БОЛГУМ КЕЛЕТ

(Повесттен үзүндүлөр)

— Асылбек!..

Көзүмдү ачсам, этек жагымда камчысын бүктөй кармап, атам турган экен. Сыртка кийчү сары купайкесин кийип, эни төрт эли текматы менен белин бекем курчаптыр. Төбөсү карыга тиер-тийбес болуп, жүзү күнүрт чалып жакшы көрүнбөдү. Нары кичинекей терезенин сынган көздөрүнө адеп камыр менен гезит чаптай берип, назар салган кишиге куду чылпак баскан көздөй ботала болуп калган. Күн жайылганда биздин үйгө араң жарык кирчү. Жарык кадыресе экен, башымды көтөрсөм:

— Мен районго кеттим. Сен машина менен артыман бар. РайФО ченден тап. Иш бар... — деди атам. Үнү кандаидыр басаң. Бирдеме жөнүндө мени менен макулдашканы тургандай. Кебетеси баягыдай эле суз, бирок мамилеси кыйла жумшак. Айтор, эмне айттар экен деп кулак түрдүм. Атам ашык сүйлөбөдү, кайта мен жактан алаксып, башка бирдемеге көңүлү ооп, үй ичин кыдырата тиктеди. Көзү төркү кадада турган сомкесине түштү. Үбөлөнүп кете тургансып, акырын колуна алды да, кармалап туруп-туруп, ийин кага улутунуп, кабагын чытыды. Калем сайгычында шиш учталган жалгыз калем жүргөн экен, аны сууруп алып көрдү, кайра ордуна сайды. Карабы... Жээктери кырылып, бети майланашибып кирдеп, эскилиги жеткен ушу сомке, боор этинен кесилип жасалгансып, көзүнө ысык, жүрөгүнө кубат. О оомал-төкмөл дүнүйө, бул так он жыл мурда жатса-турса жанында, аттанса ээрдин кашында, машинаға түшсө жамбашында жүрбөдү беле!

Үшкүрүп жиберди да:

— Гм... тура турсун... — деп күбүрөдү. Али бышык бекен дегендей, сомкени айланта дагы бир карады да, жанагысындай эле этияттык менен кадага кайра илди. — Тура турсун. Асылбек бир жерге иләэшсе, ошо тутунар...

Мени бир тиктеп алып, тышка чыгып кетти. Аттын дүбүртүн тамдын самтыраган камышынын айдарымга шыдышыдыр эткен женил шоокуму басты.

Апам уй саап болуп, өзүнчө жобурап далиске кирди:

— Бир балгам сүт араң... Байып калды, торпогун кошуп эле жиберсе болот эми. Э Асыл, турдунбу, каралым! Оқуйм деп жүрүп, биротоло алың кетип, көк жашык болуп калган окшойсун. Жаткың келсе жата бер, кагылайын. Азыр дүмбүл бышырып берем, каймакка жанчып берем.

— Апа!

— Ыя, каралым?

— Атам районго эмне кетти? Мени да бар деди го.

Апам токтоло калып:

— Билбедим, балам, — деп койду, — бар десе барасында. Бир иши бардыр да.

Түшкө жакын райФонун эшигинде болдук.

Эки суунун аралына жыбырап, көчөлөшүп орношкон жыш кыштак. Бир чети төмөнкү сугумга чейин созулат, бир чети жогорку адырда жайылат. Күндөн-күнгө там көбөйүп, жер тар келип бараткан сыйктуу. Тиги ортодо үркөрдөй топтолгон ак тамдар — мамлекеттик мекемелер. Көп өрдөктүн арасында жүргөн топ каздай даңкайып-даңкайып аралга көрк. Көчө бойлото арасында тигилген мырза теректер бир кылка, алды-артынdagы белеси чабыктан кийин кыйла чайлап калыптыр, күрпөндөй тармал.

Кирип-чыгып жүргөндөр көп. Ар ким өз жолу менен го, көз тааныштар саламдашып өткөнү болбосо, токтоп жай сүйлөшкөнү жок. Ушу тапта атам деле андайды каалаар эмес. Сиркеси суу көтөрбөй тургандай чүтүрөйүп, бирдемени оюна топтолпап, салмактап, өзү менен өзү алек.

— Азыр... — деди ал, токтоло калып, бир чоң терезени карап алыш. — Аксакалдын алдына киребиз. Сыр бербей тың отур. Жарышып сүйлөбө, бир нерсе десе кут этпей кулак сал. Ойлонуп жооп бер...

«Дөөлөт консо бир чымындын башына,

Зымырык күш салам берер кашына...»

Уктуңбу, балам...

Кабатыбыздан салам айтып кирип бардык. Менин оозум кыбырагансып гана тим болду эле, анын эсесин атам чыгарды. Бар жүрөгүн ошо саламдын ичине кошконсуп, со золонуп күп кыраатын келтирди. Төрдөгү кызыл столго өбөктөп бирдеме жазып отурган киши ақырын баш көтөрдү. Алигин элпек алды. Жашы отуздан ашкандай. Өтө эле

кодо окшойт, чоң столдон көкүрөгү араң чыгат. Чачын тасырайтып кырдырып таштаптыр. Күлүндөгөн көк көзү, кызыл чийкил, эки бети болтойгон неме экен.

— Аксакал... Сак-саламат гана, демдүү гана жүрөсүзбү?!

Атам кош колдоп, жигиттин колун көпкө силкилдetti.

— Бала-чака эсенби? Кызмат көңүлдүүбү, аксакал?

— Шүгүр, аксакал, ыракмат. Отурунуздар.

Мен да кол алыштым.

— Бул жаман менин уулум!.. — деп құлғөн болду атам. — Ат жалын тартып, көкүрөк көтөрүп келатат...

Начальник бутумдан башыма чейин бир тиктеп:

— Билем, — деди жай гана. — И, аксакал, келип калыпсыз?

— И келдим, аксакал! — деп жалпактады атам, анан мукактана түшүп, кирпиги суюк кызыл көзүн алсыз ымдалап, сөз узатты. — Менин келгеним, аксакал...

Тиги, ушул азыр құтұлбөгөн бирдеме ыргып чыга калчудай, башын бир жагына қыңырайтып, атамдын оозун тиктеп, ынтаа коуп калды.

— Менин келгеним, аксакал, өзүнүздө биртике иш бар эле... — Атам сөздү алыстан кайрыды. — Сиз жаш да болсоңуз башсыз, алдыңыздан өтүп айтайын дегеним — мени болсо бошоттуңар, карыңы-арыңды дедиңер. — Үнү дирилдеп, муңга чалынып, аянычтуу чыкты. — Билими жок дедиңер, макул, таарынчым жок! Алдыңызга келип, айтайын дегеним, аксакал... Асылбекти окууга жиберсем, сыркоолоп кайра келип калды. Гм... Кантсе да билими бар жаштар... Ишенип бир милдет такса...

Чоң унчукпай уга берди.

— Сизге эп келсе, Асылбекке менин ордумду берсептер... Өзүм жардам берем, эчтеме эмес, алып кетер.

Тиги мурутунан жылмайды. Кебетесине куду акылы ордуна келе элек жаш баланын жоругуна құлғөн даңғыл адамдын түспөлү чыга түштү.

— Жарыктык, сиздин ордунузга башка киши алда кашан дайындалып калбады беле? Анан...

— Билем, аксакал — деди атам, сөзгө моюн бербей катуулап. — Ошол орунга Асылбек деле жарайт, бир калем учу экен... Эми ошону орундастып көюнүз?.. — Көзү жашылданып, тили быдыллады. — Бир калем учу экен эми...

Өзүңүз көрөрсүз, Асылбек андай кежирлерден эмес, акса-
калын сыйлап алышка жарайт!

Жигит ачык эле күлүп жиберди:

— О жарыктык! Атайын билими бар киши турду го.
Сиздин уулунуз орто мектепти гана бүтпөдүбү. Бул акча
иштери, өзүңүз билесиз, жооптуу иш. Эптей албайт да!

— Эптейт, аксакал, эптейт... Кокус, жазып-тайып эсеп-
тен кетип, мойнуна бирдеме түшсө, жалгыз атымы сатып да
болсо төлөп коём. Мен ошого кантип жарабайын, аксакал!..

Атам аарыдай жабышып, бөйпөндөдү. Сөз алдын то-
суп, бирде күчөнүп, бирде бушайман тарткандай бошон-
доп, анткен менен көздөгөнүнөн жазбай, тигини ийикти-
ришке, ынандырышкан тырышып сүйлөдү. Ыйык санап,
көптөн бери көкүрөгүнө басып келген жылуу үмүтүн тоо-
дой ишенич менен ортого салды. Уулу экөөбү кызматына
ар качан даяр туарын боз торгойдой сайрады. Көзүн жа-
шылдантып, жалдырап тиктеди...

Мен тердеп кеттим. Начальник атамын оюндағыдай
экчелбеди, биринчи жолку кебетесинде, биринчи жолку
сөзүндө эле кала берди. Ал тургай атама бала катары кара-
шы күч алышп, уурту жалжайды:

— Жарыктык, каруу-күчкө толгон жигитке жумуш ар
жерден табылат. Колхозго киргизип коюнүз. Ушундан жак-
шысы жок!

Атам башка чапкандай чыга жөнөдү. Колтугуна кысып
турган сары тумагы жерге түшүп кетти, ага карабады. Мен
ушуну эле күтүп отургам, жарышып кошо жөнөдүм, бар
болгону сары тумакты иле чыктым... Тышка чыккан соң,
абактан бошонгондой женилдене түштүм.

— Келе! — деп корс этип, атам тумакты колуман жулуп
алды. — Бу терсейген кысталактын ушундай ит экенин бил-
дим эле. Адам экен деп келсе, терсеет! Ушул мансап түп
казанак болгонун көрөрбүз, кысталак!

Атам ал бойдон тынчыбады. Өйдө-төмөн чапкылап
жүрүп, бир күнү кудундап келди:

— Биздин силсавиттин секретары бошойт экен. Райис-
полком тарапка көтөрүлгөнү жатса керек. Жолдош Берди-
ке менен эле сүйлөшө койсокпу... Кандай секретарь коюп
аларын пирсидатыл өзү билет.

— Иши кыйын да, — мен чынымды айттым. Анткен менен иште деп кыстаса баш тартпай турганмын. Көңүлүм ооп турду.

Атама сөзүм чекеге чапкандай тиidi:

— И? — деди түз эле, чекирейип. — Жарым жансыңбы? Окуун жетишпейби? А тиги жаман Элмураттын баласы Көкүл кантип иштеп жүрдү. Чыпчаң төрт жыл турду го. Мына эми райисполкомдун карамагына өтөт. Саал тура түшүп, райисполкомго пирсидатил болот ал. Тигини, былдырап отурганын... колдон келбес иш жок!

Унчуга албай калдым. Деги го, сельсоветке секретарь болсом жаман болbos эле. Жергиликтүү өkmөт. Аерден партияга өтсө, атам айткандай, чондорго жаман көрүнбөй иштесе, көтөрүлүп кетсе болот.

Атам жарыктык кашың серпиле электе ичинди аңтара билген өтө сергек, куу киши. Кебетемен оюмду дароо баамдай койду.

— Сен былк этпе, — деди жумшактап, — мен өзүм сүйлөшөм. Кел деген күнү барып, чыкчыйып иштей бер!

Андан кийин апама буйрук берди:

— Ой, сен эми бозону камда. Жолдош Бердикени мейманчылайбыз. Гм... баягы улак... Кандай ал? Эттендиби кичине? Буту айыктыбы?

— Шакшак коюп таңып жүрбөдүм беле, буту сопсоо болуп кетти көрүнөт, көк баш жеп турат, — деди апам.

Жаным чыгып кетти.

— Кереги жок! — деп күңкүлдөп, тескери карай бердим. — Бая күнү жетишкен жок беле?! Жагынып!..

Атам чаңырып жиберди:

— Эмне?! Жагынган болот бекен ошо?! Сыйлаган дейт аны! «Чоңдон чоң аягыңды аяба» деген. «Таш — ташты эриткен аш» деген. Эптеп бир жерге илээшсөн, өтүң болсо, андан нары өзүң билип кетпейсінбі! Ой, сен адамдай болчу, деги байгамбарына жагынсам ит болоюн!

Сүйлөтпөй салды. Андан көрө быштыны мин. Өз боюңа карап, чыкчыйып жакшылап жүр. А жанагы Чотур-мотурга окшогондордон алыс бол. Жолдош-жорону тандай бил. Айтмакчы, Бердикенин Мыктысы моюндашкан досун әмес беле, ошондон айрылба. Аның райондо журөт кечээ. Бердике сени колдойт, көтөрмөлөйт... Бизге, балам, ошонусу керек азыр!



1. Бириңчи эле көзге чалдыккан сүрөттөө, деталь аркылуу ата менен эненин кандай адамдар экенин мүнөздөп бере аласынарбы?
2. Райондун борборун сүрөттөп айтып бергиле.
3. Асылбек, атасы, РайФОнун начальнигинин сырткы кебетесин, портретин мүнөздөгүлө. Асылбектин атасы начальникten эмнени талап кылды жана эмнеге нааразы болуп чыкты? Атанын талабын начальник неге аткарған жок?
4. Бириңчи планы ишке аштай калганда, ата экинчи жолу кандай ой ойлонду? Атанын максаты эмнеде? Анын мыктылық, жолдош тандоо жөнүндөгү түшүнүгү кандай?
5. Асылбектин атасы айткан макал-ыр эмне үчүн начальникке кирип баратканда айтылды? Окуя ким тарабынан баяндалып жатат?
6. Төмөнкү суроолордун айланасында ой жүгүртүп, толгонуп көргүлө: Дос, кас деген кимдер? Кесипти балага ким таап берет? Өзүбү, атасыбы? Асылбек неге атасынын сөзүнөн чыга албайт?
7. Өзүнүн көңүлү чаппаса да, атасынын каалоосу менен гана кесипке ээ болгон айылдаштарың же башка тааныштарың барбы, алар кимдер?

II

Атам үйгө турбайт. Кайда барганын, эмне қылып жүргөнүн айтпайт. Айтор, суусарга таш капкан кооп жүргөн битир аңчыдан бетер тымпыят. Байкашымда, баягы эле мени ишке иләэштирмектин көйгөйүндө окшойт. Анда-санда: «Гм... Жакында бир жаңсыл болгудай го», — деп коёт. Бирок оозу бош.

Жогорку айылда Базыл деген чолок бар, зериккенде ошого барып эрмектешчү болгом. Базыл керээли-кечке эшигинин алдындағы тоң тыттын көлөкөсүнө атайы жасалған такта секиде отурат. Уйкусу келсе ошерге қаңкайып уктайт, уйкусу канса кайта баш көтөрөт. Эки колу менен жер таянып эмгектеп, мойнун созуп-созуп оро-параны арыта тиктеп, зонқулдап чарбасына баш-көз.

Түштө бардым.

— Ке-ел! — деп, Базыл аке нары жылып адатынча жанынан орун көрсөттү. — Асылбек үкөм, ке-ел!

Анан комузун алып:

— «Сары барпы» ... Ныязалы авамын күүсү. Ыраматылык те шынаада отуруп алып, кайран киши комузун куду эле сары барпы чымчыктай минтип бижир-бижир сайратчы экен! — деп толгоп кирди. Ар дайым киркиреген пас үнү менен күнүн ырын керектүү учурунда ыргакка коштоп, бирде көмөкөйдөн тайлактай боздоп күнгүрөп, бирде таңдайдан чын эле армандуу чымчыктай чулдураган болуп, жан үрөп чертет. Үнү анча келбейт, бирок күнүн мукамы кадыресе көнүлдү жетелеп, кыялды эргитет.

— Базыке, муну кечээ керээли-кечке черттиңиз го. Башка күнүз жокпу? — деп сурадым акыры. Кичине териге түшүп, комузун акырын баш жагына жөлөп:

— Чарчадым, ох... — деп жата кетти.

... Базыл терең ойго чөмүлө, түнөрө үңкүйүп, кандаидыр мен укпаган муңдуу обонго салды. Комуздун көөдөнү боздогон каймалдын көмөкөйүндөй күнгүр чалып, чыйрак кыл беш бармактын уунда шыңгыр какты. Мукам күү ар кандай кишини жолдо баратса тык токтолуп, алда кайда белгисиз түпкүргө кыялын жетелеп, термелтип, башын төмөн ийдиргидей. Ырга, күйгөнгө караганда солуктаган ыйга ыкташ, чучук сыздаткан өкүнүчкө жакын.

... Базыл адатынча бак-бак сүйлөп, көкүрөк керди:

— Эски күү. Илгери-илгери кыргыз аттай жайкысын кыранда, кышкысын ылымтада көчүп-конуп жүргөн кез экен дейт. Ушу биздин Аксы бағытынанбы, кулак угуп, көз көргүс бир жакка Чынар деген айдан-күндөн ашкан сулуу кыз олжого кетет. Айтыймда, Чынар кыз барган жеринде кордук көрүп, түгөнгүс түйшүккө туш болуптур. Күндө то-кайго отунга барат, күндө ошерде арчадан арчага кылактап конуп, бир жалгыз күкүк жүрөт. Ошондо карагайдын түбүнө, эңилчек баскан ташка отуруп алып, бечара Чынар кыз күкүк менен үндөшүп минтип ыйлаган экен дейт:

Таластын башы Тарагай, күкүк...

Жыгачта узун карагай, күкүк...

Боздогон ингендей мойнун созо, көзүн сүзүңкүрөп, киркиреген жапыс үнү менен муңга чалынган комуз күнгүрөп, андан нары коштоду...

Ак-Байтал ашуу бербеди, күкүк...

Аксыдан киши келбеди, күкүк...

Көк-Байтал ашуу бербеди, күкүк...
Көк-Суудан киши келбеди, күкүк...

Көк арча башын сактаган, күкүк...
Канатын күнгө кактаган, күкүк...

Күү арча башын сактаган, күкүк...
Күйругун күнгө кактаган, күкүк...

Аксыдан келсөң кайта бар, күкүк...
Акканга кабар айта бар, күкүк...

Көк-Суудан келсөң кайта бар, күкүк...
Көкөнгө кабар айта бар, күкүк...

Ортоңку чың толгонгон чыйрак кыл сөөмөй менен
терилген сайын, тырмак менен чертилген сайын өпкө кага
солуктайт, эмшөндеп зар ыйлайт, сыздайт...

Арманда Чынар өлдү де, күкүк...
Ажалга шордуу көндү де, күкүк...

Кыйноодон Чынар өлдү де, күкүк...
Кыямат жүзүн көрдү де, күкүк...

Йе-е атаңа наалат замана!.. Ушинтип қуса басып, бечара
Чынар кыз тамыры кыркылган чөптөй куурап, ак эткендөн так этип, бу опасыз дүйнөдөн учуптур дейт...

Күкүк ай, күкүк... күкүк ай, күкүк...
Күкүк ай, күкүк... күкүк ай, күкүк...

Үрдин артынан күүнүн өзүн дагы бир кайрып таштады да, Базыл, армандуу Чынардын ыйын кошо ыйлашкан дай, сабыры сузданып, улутунуп алды. Тымтырс. Кандайдыр сыйкырдуу күч башыбызды имерип, ой кыялыбызды арбап, учсуз-түпсүз теренгө тартты...

О алыссы ақылга камтылгыс түпкүр, керең заман. Күү-дүү удургуган шамалга аралаш уңкулдап бөрү улуп, үстүндө баюлуу коркунучтуу балдырап турса, кенебей, жайдак жондо ээрин жазданып, эки колун чокусуна алып, кыргыз таш уйкуда конурук тартат. Не дейсин, азды бөлө тартып, көптөн куйрукту сыртка сала качып, эрлер бөрүгө насиштеш. Эр өлтүрүп, кун кууп, олжо талап, көр намыска желдет жүргөн күн.

Ана... чымкый кара жамынган эки ийнине эки нар көтөрчүдөй ал жигит кол баштап, бир бейпил айылды кызыл кереге кылды. Ана, кол башчынын туулгасы жаркылдайт. Үкүлүү кундуз телпек кийген ай жамал кызды уңшутуп, теминдирибей улам дыр коюп өрөпкүп турган жаадай кара аргымактын көмкөргөн казандай соорусуна арта салды. Ошол — Чынар кыздын өзү... Улуган иттен айланып түшкөн кузгундан башка айылда тири жан көрүнбөй, кан сасып, түтүн быксып гана кала берди.

Тигине... Чынар кыз колтугу кызандап, чачынын бири жазылып, карт арчанын түбүндө, эңилчек баскан ташта олтурат. Теребел ың-жыңсыз. Чагылган тийип куураган куу сөңгөк арчада учуп-конуп жалгыз күкүк какшанат. Чынар кыздын ак жүзү кубарыңкы, кабагында — кайғы, көзүндө — жаш. Бечара жаагын тизесине жөлөп, кош канттуу эркин макулук менен муңкана үн алышат. Макулук күндөн-күнгө үйүр алып бараткандай, чочубайт, кыздын дартын түшүнгөндөй, жубаткандай, эш болгусу келгендей, үстүнө айланып, леп-леп канат кагат...

Күкүк ай, күкүк... күкүк ай, күкүк...
Күкүк ай, күкүк... күкүк ай, күкүк...

Ортобузду кузгун жашы камтыгыс аралык бөлүп турса да, Чынар кыздын аянычтуу зары түшүндөгүдөй ың-жыңсыз терендикти жарып, кулактын түбүнөн чыңылдайт. Бир ууч өмүрү дастан болуп, атадан балага өтүп, энеден кызга кетип, кыяктын кылында, комуздун үнүндө. Көзү өтсө, кезинде жолборстон тайманбаган азамат эрлердин аты кошо өчөт дешет, а бу жарганаттай алсыз кыздын элеси али тириүү. Зомбулукка түбөлүк каргыш жаадырган ый, ошо көр заманга минден бир табылгыс адил күбө, өчпөс тамга...

* * *

— Асыл, тура калчы, үйгө кирчи, о тиги наркы бурчта кичинекей арча чөлөк бар, ошону апкелчи. Жеңең бозо сүзүп куюп кеткен ошого. Айтмакчы, кечээ көрбөдүң беле, ошерде эле турат.

Челекти көтөрүп муздак бозодон экөөбүз экиден керекере жутсак, суусунубуз канып, капчыгыбыз чыга түшпөйбү. Базыкемин ансайын бабырап сөзү көбөйдү. Акыр-аягында:

— Минтип байлоодогу иттей соксоюп отурам эми! — дейт, баягы эле сурун жазбай. Чөгүү, өкүнүү билинбейт. Күйүп-күйүп бүткөн шекилди, кейпине кылдай да кандайдыр бир өзгөрүү кирбейт. — Аскерге кырк үчүнчү жылы кеттим, ошондо сенден жаш болчумун. Эне суту оозумдан кете элек кез эле да. Гм, анан ушинтип эки бутту берип кайтпадыкпсы.

Эки буту тең тизеден жогорураактан жок. Мултуйтуп кайыштан кеп кийгизип коюптур. Эмгектегенде урунган таштан, чөңөрдөн кадыресе калка, жанына аралжы го. Бутуна кошо батыш жакка бетинин кызылын, этинин ысыгын да калтырып келген окшобойбу, жашы отуз бештердин алды-артында гана турганына карабастан, көзү онурайып, жаагы калжайып, өз курагынан алда канча кары. Башаягы аптадан бери гана сырдана болуп жүрсөм да, бул адамдын бир жолу кабак чытый, жарым жанмын дегенин укладым. Ар дайым шашылбай, сүрүлбөй, кол башындай бүйрүмө калтасын алдына коюп, чылымды калем саптай кылып ороп, анан топчудай ишин тоодой деп оозуна батышынча бапылдай берет. Колунун сулуулугун, эптекейлигин терип-тепчилик мактанат:

— Атасынын көрү деп, районго барып, артилге кирип, өтүкчүлүк кылсамбы дедим эле! — дейт эргип. — Садыр болбойт. Кой аке дейт. Колуңан келсе, ушерде эле бала-чакынын чокоюн ултарып берип, чарбаңы карап отура бер дейт. Эмессе, жакшы-жакшы деп, кеп жыгач апкелип бер дедим. Жакында, мына жакында кеп жыгач колума тиет, карап тур, чокой бекен, кыздарга сый өтүк тигем! Көрөрсүн, үке, саймалап отуруп, күп келиштирем да!

* * *

Базыл аке огородунун жарымына асилдүү чилки жүгөрүдөн айдаптыр. Ар бир түбү экиден-үчтөн бала кучактап, кыйгаз думбул кези экен. Көгүнүн жагымдуу жыты кошул-ташыл болуп, сотонун үлпүлдөгөн кызыл, жашыл чачыгы алда кайдан аңкыйт. Жарымынан бери тарта бир тилке картөшкө, бир тилке коон, дарбыз, бир тилке капуста, бадыран, сабиз сыйктуу бирдемелери бар. Так күрөндүнүн түбүнө помидор тигип салыптыр. Балдактарын ие майрамда жасан-ган кыз-келиндердөй кызыл-тазыл болуп көздү кызыктырат.

Дыйкан кишилер айткандай, жүгөрүнүн түйшүгү да көп, түшүмү да көп. Эки жолу айдайсың, малалайсың. Себилгенден кийин сегиз күндө эрте жаздагы байчечекей жабырап чыга келет. Үч айрылганда — кара чабыгы, карыштан өткөндө — орто чабыгы, тизеге жеткенде — түбүн көммөйү. Чапмак азап — үч чабыгында тең ар түпту үч тегеренип кетмен уруп, кесегин талкалап, чөбүн арылтып, кыйшаңдабай туруп мандаидар тамчылатышың керек.

* * *

...Бечара Базыл качан көрсөң текта секисинде соксоюп отурса... кандайдыр көзгө көрүнбөс, балта менен чапсаң кыркылбас жип менен айлампа кылып аркандалап койгонсуп, ошол айланадан карыш жыла албаса... элге окшоп ағын сууга түшүп, ак карлуу тоого чыгып, эркинче жүрө албаса... анын жалгыздан жалгыз эрмеги ошол комуз эмес беле!.. Бала дейбиз, жан башка болгон соң, жол да башка турбайбы, балдары бөрбөндөшүп мектебине жөнөшөт, теңтүштарына кошуулуп так секирип ойноп кетишет. Кудайдын күттүү күнү керээли-кечке кантит жанына кармайт. Башынан сылап, мурдунаң өөп, бир сыйра эркелетип калышка араң үлгүрөт. Эр өлүгү тоодой үйүлгөн, кан түтөгөн жайга денесинин жарымын таштап келген адамдын көөдөнүндөгү күйүтүн, ызасын, арын, кегин көөдөктөр түшүнмөкчүбү. Ошентип, согуштун чидерин түбөлүккө кийип, ич күптүсү башынан ашып, томолонуп жаткан зарделүү эрдин көкүрөк дартын ошол өрүк комуз гана билчү эле го! Күнгүрөнүп, желдирген аттай коштоп, алда кайда тәэ замандын түпкүр жагына жеткирип, кайра биздин тушка калкылдата жетелеп, ал буюм жандуу буюм эле го, тилдүү буюм эле го... санаасына төтөк, көнүлүнө жетек эле го.



1. Базылдын тагдыры жөнүндө сүйлөп бергиле. Асылбек андан эмнени үйрөндү? Чынар кыздын арманы эмнеде? Каармандардын кебине байкоо жүргүзүп, мүнөздөрүн ачкыла.
2. Эмнеликтен автор Асылбектин таржымалына согуш майыбы Базылдын баянын кошту? Базыл жана Асылбек: кимиси коом үчүн, эл үчүн пайдалуу дешке бolor эле?
3. Өткөн темаларда жана классста силер окуган кайсыл чы-

гармадан Чынар кыздын баяныңдай кайрылууну кездештиридиңер? Ал экөөнүн жакындыгы, окшоштугу жана айырмачылыгы эмнеде?

IV

- Апа, эки өтүктүк конч жок да?
- Тургандыр.
- Турса кана? Баятан бери үч сыйра эсептедим.
- Же... дагы бирөөгө бергендерисин, эстечи.

Ойлоном, ойлоном. Бу аптада эч кимге кайыш берген эмесмин. Өткөн-кеткенди тырышып эске салам, кайта-кайта түгөлдөйм, эки өтүктүк хром конч, башы кошо кем.

— Атаңан сурасы. Чоңдору бир жакка жумшап жибербесе, турбайт, түшкө жакын келип калар.

Өзүмөн-өзүм итиркейим келип, өзүмөн-өзүм буулугуп, бирөө менен сүйлөшкүм да келбей, сүйлөгүм да келбей, эшикке да чыкпай, дулдууоп бурчта отурдум. Атам кечиккен сайын чыдамым кетет, кыжаалатым күчөйт...

Эмне? Курдашымдан, замандашымдан кем жаралган кемпаймынбы, ыя, турмушка бир тактacha керегим болбой, өлбөстүн күнүндө эки көздү жылтыратып жүрүп, бул ааламдан бир өтүп кете берүүчү макулук катары кала беремби? Ой-кыялым алда кайда учат, учкан сайын чарасыз абалга такалам. Чын да. «Ой, мен кантем?!..» — деп, дилимден ачуу кыйкырык, ызалык атылат. Алмадан алма, алчадан алча... эмне, ушул чынбы, мин жылдардын тажыйбасынан арткан калетсиз сөзбү? Мына, атам байыркы койчу, азыркы чала актив, тили буудай кууруган куру чечен, ишинде дайыны жок куу чирен... демек, мен андан ашып кете албаймбы? Ыя, кантсем да адам болушум керек эле го... Ооба, Чотурдай адамдарга ылаажы барбы, алар, турмуштан таалим алган, кайра турмуштун өзүнө кереги тийчу заттар. Жашай билет, жашата билет. Айланасы абат, шаттык, тоюнчулук. Не дейсиз буга?..

Апам ичи-тышын сыйрып жууган эски төшөгүнүн кирип калган кир пахтасын тытып отурат. Ал анда-санда мени алдыртан тиктеп коёт, менин көңүлүмө түшкөн бүлүктү жүрөгү сезгендей, четтетип чала-чарпы билгендей, кебетесинде кабатырлык бар.

Эң акыры чыдабады белем, жаныма келип:

— Кагылайын, Асылтай... эмне, бирөө менен нары-бери дештиңби?.. Эки күндөн бери санааркап калдың да. Же бир жерин ооруп тұрабы, медерим?.. — деп үйрүлө арық колу менен чекеми басып көрдү. Чекен ысып турат, төшөк салып берейинби, бир пас жатып алчы. Ысық бирдеме ичсөң тердәэрсин. Кагылайын кубарган... Ошентчи, жатып эс алчы, районуңа эртең деле баарсың. Карады, көзүң киртейип...

— Апа, сопсоомун!... — деп жубатып, майда-чүйдө убараға салбас үчүн, чыйралып койдум.

— Кубатым... ырысым... Алдыңа кетейин... ооруң мага келсин...

Апамын минтип мындан он жылы мурдагыдай әркелете пешенемен сылап, әңиле түмшук салып, жыттап койгону жанымы ыйлагандан башканы билбegen чарасыз наристедей сездирип жиберди. Кечәэтен берки жүрөк өйүгөндүн баарын буркурап туруп алдына төгүп, өксөп-өксөп жардам сурагым келип кетти. Бирок, карады, мен анте албайм. Анда ого бетер капа болот, үрөйү учуп, мени бооруна қысып, карыш жылба деп зар какшайт. Бырыш баскан жүзүнөн ылдый кулаган ысық жашты көрүшүм мага жеңил келмекпи... Туюкка такалып отурғаным, беттеген бағытым, көздөгөн максатым менен иши жок, «ар кимдики өзүнө, ай көрүнөт көзүнө», маңдайында эсен-соо қыбырап жүргөнүм бечара энеге тоодой медер, түгөнбөс ырыс да.

Атам келди. Чайга отурду.

— Ой дейм, Асыл жолдон калып отуру, эки өтүктүк кайыш жок, көрдүңбү? — деп сурады апам.

— А тиги... — Атам чай уурттап алды. — Устага берип койдум эле. Муногу өтүгү кургур майрыйып баратканын... Бири биттин кабыргасындай ылдыраган неме получу, сага маасыга ылайыктап...

— Кой, өтүк-маасы кийбесек жылаңайлак жүрөрбүз!.. — Апам чебеленип кетти. — «Ач қулактан тынч қулак», қырсыктан тышкary бололу. Эсепсиз дүнүйө барбы, баланын мойнуна түшсө кеп угуп калат экен дебейсиңби, ыя, бай-болгур?

Атам күлүп койду:

— Асыл эки өтүктүк булгаарынын жообун табар. «Май кармаган бармагын жалайт».



— Коку-йй, байболгур, бармагын жалайт деп отуруп, «жаман айтпай жакшы жок», ой, баланы каматып ал дагы!..

Атам камырабай нанын чайнай берди. Унчуккан жокмун. Куржуңду алыш, ордуман турдум. Апам туталанып...

— Ыя, Асыл... — деп, кандайдыр жаман окуя, бөөдө кайғы ага алдын ала сезилгендей, үрөйү уча чыйпылыктап ээрчий чыкты. — Кагылайын... кайыштарыңы апкелдирип алыш, анан барсаңчы, ыя?

— Мейли, апа. Эптең бир жаңсыл кылармын.

Эң акыркы аптада жыйылган терилерди атка тендереп, кайыш салынган куржуңду ортосуна коюп, үстүнө баса минип, жолго чыккандан кийин кыжаалаттык тарай баштады.

Алакандын чункурундай кичинекей сай... Ак-Жол кыштагы... Мен те күрөөнүн түбүндөгү ак жардын кыпчылында туулупмун. Балакатка жетип, балтыр этим чыңалганча, о тиги тегеректе курчалган ак чач тоолордун шиш чокуларынан башка көзүмө урунбаган. Ааламдын болгон чеги ушул эле го дечүмүн, андан нары учсуз-түпсүз жарга такаларын сезер элем. Чымчыктай эркин балалыгым ушул түркүн-түмөн мөмөлүү токой капиталган күдүрөйгөн адырмакта, эрте жаздан кеч күзгө чейин көк жашаң үзүлбөгөн ничке өзөндө, күнгө жалтырап ийриле аккан шок суунун боюнда калды. Ушерде сабатым чыкты, эс тарттым. Мен үчүн бул жерден кымбат эчтеме жоктой, өз энемин жүзүндөй жакындыкты, жылуулукту сезем...

...Баарым менен терилерди кампага өткөрдүм, кидирбей директорго кирдим. Кадимки адаты, алгач ал мени тиктеген жок, сары мурутун сербейтип колундагы кагазга үңүлдү да:

— Сүйлө... — деп, кош көңүл күнк этип койду.

— Мени бошотунуз.

Директор чала уктумбу дегендей, таңыркагандай каралап:

— Эмне дейсис? — деп тактады.

— Мени бошотунуз.

— И! Эмне болду? Түш көрдүнбү?

— Эчтеме болгон жок, бошотунуз!..

Ал көшөргөнүмү көрүп жумшара түштү, муңайым сүйлөдү:



— Иштей тур. Ырас, жакшы иштедин, иним... дагы эки-үч ай чыдай турсаң быякка көтөрөмүн, өзүмүн жаныма алармын. Атаң айткан, макул деп койгом. Жашсын, ёсчу балдардансын...

Ар ким өз токочуна күл тартып, менин ишим алга жүрсүн дейт тура. Мунун оюна койсо, мени оңойлук менен колунан чыгаргысы жок. Орун басарлыгыбы, башкасыбы, иши кылыш, өйдөрөөк бирдемесине көтөрмөлөп алып, «көтөрдүм, жогорулаттым...» деп, астыртан милдет кооп, коркок билиш кармап, кандай айтса ошонусун аткартып жүргүсү бар.

— Бошотунуз. Чоң кыл дедимби сизди?...

Сиркем суу көтөрбөй турганын сезип, түңүлүп, менин акылсыздыгыма бир эсे кыжыры келип, бир эсे кейигендей акырын улутуна:

— Мейлиң, бала, — деп купуя эскертуү айтты ал. — Мындан жакшы жер таппайсын. Кыскан эч ким жок, шаштырган эч ким жок, өз оюңча ишти кылдырата бермексин. Болуптур, арыз жаз, эсептеш.

Эсептеше келгенде, баягы эки өтүктүк кайыштын изи чыкпады. Так ошерден директор мурутун чыйрата баштады:

— Мына, жетпейт! — деп, чекирең тиктеп, ушуну менен мени майтаргысы келди. — Кантеп бошотобуз? Жок, бала, жөн эле бошотуп... акым жок. Растрата!

Ичим күйүп:

— Эмне, эки өтүктүк конч үчүн мени баалап, байлап алғыңыз барбы?.. — деп катуу сүйлөдүм. — Уч айдан бери айлык акымы алалекмин го, ошо жетип калар! Жолтоо кылбаңыз, мен Шамалды-Сайга баратам... ГЭСке кетем!..

* * *

Керзо өтүгүм бир калыпта түкүлдөп барат. Ойду алаксытып, кандайдыр үй жолдоштой эш, эрмек.

Жайык жер жазды мурун тосот тура... Тоодон ылдый аба жылуу, күн чайытай таза. Кылайган кар, карайган балчык жок. Теребел магдырап, тири жанга жагымдуу, ыксыроо, кенирсүү. Шибер тушарда Төтө мойнок шуру жайып, түркүн түстүү байчечек жыбырайт. Шыбак көк ноотудай жымылдал, жаз желинин жумшак агымына толкуйт, агат,

кармасаң кычкылсымак жагымдуу жыпары бурулдап колуңа келет. Ар кай жерде бадал каралжын жашыл бүрүн күнгө тосуп дүпүйөт. Чымчыктар жазды мактап, өткөн жаманчылык күндөрдү унутуп, түрдүүчө үн салууда. Боз торгой ой-куп-кайкып, эркин канат делдиретип: «Өй, адам, кайда барасың?» — дегендей, бир түрдүү чулдурап, **жопараңа** токто-ло таңыркагандай болот. Те карайган **бөлтөктөн** бери эки **куйке** обого эргип, каз-каз болушуп калкылдап көрүнөт, ошо нары жакта кандайдыр алардын көңүлүн арбаган, тарткан бирдеме бар белем, кайта шунгуп бат эле көзгө илээшпей да калып жатты. Бөлтөктүн сол тарабында **жоносто** кой жайылып жүрөт. Койчуманы қыранда алдын тосмолоодо, бирде соксоюп көтөрүлө түшөт, бирде кара бараңга жетет, түпкүргө төнүп, жел канатында үнүнүн жаңырыгы гана үзүл-кесил кулакка илине калат, тымыйт. Улам этекте тала-тала болуп карайып, айдоо көбүрөөк. Иштөөчүлөр кыймыл-даса, араң-араң эрбендей көзгө чалынат. Соколорун чирке-ген тракторлор кумурскадай бүдүрөйөт, үнү қөлдүн түпкүрүнөн чыккандай туңгуюк тырылдайт, бирине-бири уланып, жалпыланып, кең обого жайылып, сиңип кетүүдө.

Этекте, Нарындын жээги жакта, бакка көмүлгөн кыштактар көрүнөт, четирээгинен акталган тамдар бүлбүл таррат. Кыштакты жандап күн чыгыш жакка созулган, кашкайта асфальтталган тасма жол жатат. Жол кадырын жолоочу билет, бул абдан түз жол, азыр мен ошого түшөм. Асман тунук, ар кайда ак төөнүн чуудасындай чубалып сейрек булут асылып турат. Жакында бороон боло койбос. Улуу күн улуулугун, айкөлдүгүн кылыш жандуу-жансызга тең жылмаюуда, мээрин тең төгүүдө. Чаалыгармын, бирок жетер жериме кыям түштө жетермин...

Мына бул мен эс алып отура калган казанбактай таштын түбүндө бир кара башыл боз курт жүрбөйбү. Бирде созула, бирде бели дүнкүйө түшүп, көзгө илээшпеген майда буттарын быжыратып алга өрмөлөйт, бир орунда тегере-не кайрылат да, кара тумшугун өйдө көтөрүп, алтын күнду тиктеген кейиптенет, кайра өрмөлөйт. Карап турсаң, ушунун абалында да алда нерсеге түйшүктөнүү, жашоо үчүн аракет-күрөшүү бар.

О, тириүлүк, мынча неге кызыксың!

Ордуман туруп, андан нары жүрүп кеттим...

«АДАМ БОЛГУМ КЕЛЕТ» ПОВЕСТИ

Т. Касымбековдун бул чыгармасында турмуштан өз ордун таппаган, жекече ой-пикири, көз карашы али калыптана элек, өзүнүн карманып, тутунган жолу жок, али олку-солку, ээрчиме жаш адамдын башынан өткөргөн ар кандай окуялары көрсөтүлөт. Башкы каарман Асылбек адегенде окууга өтпөй калганина арданып, адам болуунун бирден-бир жолу окууга өтүү деп эсептейт. Бирок окууга өтө албай, айылга кайтты. Атасы болсо анын «алдым-жуттум» болуп, башкалардан өзгөчөлөнүп бай жашашын, оокаттуу жүрүп, кошоматчыларды күтүшүн каалайт. Уулун дал ошондой адам кылгысы келген ата, өз максатын жүзөгө ашырыш үчүн, ар кандай иштерге барууга да даяр. Анын ою боюнча адам болуунун жападан-жалгыз жолу ушул. Адегенде Асылбек да атасынын айткан сөзүнөн чыкпай, анын көрсөткөнүн аткарууга аракеттенди. Жаш жигит ошол бойдон журө берет беле, ким билет, анын өмүр жолу ар кыл мүнөз-тагдырлар менен тогошуп, алар Асылбектин өмүр жолуна бурулуш жасап, турмушта адам болуунун не бир изги жолдору бар экенин, дүйнөдө адамдарга жакшылык кылуу зор иш экенин көрсөттү.

Акыры апталар, айлар өтүп, чыныгы адам болуу кандай экенин Асылбек боолголоп түшүнө баштады. Бирок, эмгектенгенден баштап, атасынын «алдым-жуттум» тарбиясы жедеп канжанына сиңген жаш жигиттин чындыкты издең табышы кыйынга турду. Анткени ал жакшылык менен жамандыктын, тазалык менен арамдыктын, майда мүдөөлүлүк менен чоң ишке умтулуунун ортосунда арабек турат. Бир жагында «алдым-жуттум» деп, «табыштуу жумушка орноштурсам, андан ары жыргабай жаны жокпу» деген атасы турат, бир жагында майыптыгына карабай дыйканчылык кылган, көкүрөк дартын комузу менен бөлүштүргөн Базыл турат. Дагы бир тарабында «күндүк өмүрүң болсо, түштүгүңө жорго мин» деп, чардап-жыргаганды баарынан жогору койгон Мыкты, «тартайган» Чотур, анын улама-кайып баянында Чынар кызы бар. Мына ошолордун баарынын ичинде жаш жигит Асылбек да бар. Ошондой кымгуут турмуштун, ар кыл адамдардын арасында жүргөн Асылбектин дээринде аруулук, ыймандуулук көктөп

келаткан экен, ал адамдыктын чыныгы түбөлүктүү адил жолун тандап алууга кудурет-күчү жетип, атасы менен кадыресе күрөшкө чыкты. Бул күрөш ыйман-жанын тазартып, аны эски түшүнүктөн, көз караштан арылтты.

Асылбектин образы — турмуштан өз ордун таба элек, аны табыш үчүн жол издеген жаш адамдын жалпыланган образы. Башкы каарман адегенде көбүнчө окуяга өзү активдүү катышпай, байкоочу катары гана көз салып карап турат да, анан өзүн атуулдук жактан түптөнтүп алгандан кийин гана адам болуш үчүн жол издөөгө өтөт. Чыгарманын акыр жагында ал айлана-чөйрөгө сын көз менен карап, ак-караны, жакшылык-жамандыкты иргеп түшүнүүгө жетишет. Өз ою жок, жетелетме жаш жигит повесттин соңунда: «Токто, көрүшөбүз али! Мен өз ордумду табам! Мен өз ордумду бул тириүчүлүктүн ак өзөгү — адилеттикten, адал эмгектен табам!» — деп, күрөшкө чыккан максаттуу адамга чейин өсүп жеткенин көрөбүз.

жопара — өн-түс.

Бөлтөк — дөңчө, дөңгө окшогон кичине тоо, дөңсөө.

Күйкө — кыргыйдан кичирээк саргыч күрөн түстөгү канаттуу

Жоносто — (диалектилк сөз) коктунун кыры, кыр тартып, жон болуп кеткен жер.



1. Повестти бүт окуп чыгып, ар бир бөлүгүнө ылайык өзүнчө темалар койгула.
2. Асылбек атасы жөнүндө кандай ой жүгүртчү эле? Эки өтүктүн кончуунун жоголушу анын мурдагы оюн кандай өзгөрттү?
3. Ата-эненин жана баланын мүнөзүн талдагыла. Кампа башчысы менен Асылбектин мамилесинен эмнени байкадыңар? Башчынын жашоо мүдөөсүн кандайча түшүнүнөр?
4. Каармандардын сүйлөө ыгын, кебин талдагыла. Чыгарманын акырындагы пейзаждык сүрөттөөлөрдү жазуучу кандай максат менен жазган?
5. «Май кармаган бармагын жалайт» деген макалдын маанисин чечмелегиле. Бул жөнүндө үйүнөрдөгүлөр менен көнешкиле.
6. Повесттин негизинде «Мен келечекте ким болом?» деген темада дилбаян жазгыла.

ДҮЙНӨЛҮК КЛАССИКАЛЫҚ АДАБИЯТТЫН ҮЛГҮЛӨРҮНӨН

СААДИЙ ШЕРАЗИЙ (1184–1293)



Саадийнин толук аты-жөнү Муслихиддин Саадий Шеразий. Ал фарс тилиндө жазган, ошондой эле арабча да чыгармачылык менен алектенген.

Багдадда окуп билим алган соң, дербиш катары дүйнө кезген. Меккеде бир нече жолу болгон. Чыгыш Түркстанда, Индияда, Аравияда, Иранда, Сирияда, кыскасы, дүйнөнүн көп жеринде дербиштик кылыш, эл турмушун үйрөнгөн, илим-билим жыйнаган, кайырдиндерге колго түшүп, кул катары да өмүр кечирген.

"Куллиёт" деген ыр китебин чыгарган, 1257-жылы Дамашкта жазып бүткөн "Бостон" (kyrgyzcha "Жемиш багы") китеби (4000 саптан турган) анын атын элге кецири таанытат. Бул чыгарманын башкы каарманы өзү болгону үчүн баштап Саадийнаама деп аталган. Андан кийин 1258-жылы үч айдын ичинде Гүлстан чыгармасын жазып бүтүргөн. Философиялық-дидактикалық бул притча (үгүт-насыят) анын зоболосун көтөрөт, ушундан кийин сарай кызматтарын аткаруудан, деги эле бул дүйнөнүн жыргал-урматынан баш тартат.

Чыгыш акындарынан Европа окурмандарына Саадий биринчилерден болуп таанылат, китептери орус тилине XVII кылымда кеторулат.

"ГУЛСТАН" ТУУРАЛУУ

Бул китеп сөгиз бөлүмдөн (бап) турат. Акын өзү көрүп-билген же уккан окуяны кара сөз түрүндө баяндайт да, ошондун ыр (бейт формасында) түрүндө өзүнүн жыйынтык оюн берет. Өз мезгилиниң моралдык кодекси, жүрүм-турумдун эрежелери катары саналган насааттар турмуш көрүнүштөрүн жалпылаштыргандыгы, философиялык маани-мазмун бергендиgi менен бааланат, элдик накыл сөздөр, тамсилдер, макал-ылакаптар аралаштырылат. Адамдардагы эң идеалдуу ыймандык көрүнүштөр даңазаланат, ушулардай болгула, ушуларга теңелгиле деген мораль айтылат.

Адам эки түрдүү жашашы керек дейт. Биринчисинде жашоо жолун, тагдырын издейт, ошол жолдо жаңылат, жазат, тажрыйба топтойт; экинчисинде ошол тажрыйбасын, топтогондорун чачат, колдонот, өткөн кезин ойлойт.

Бирде кара сөз, бирде ыр болуп куралышы китептин окумдуулугун арттырган, кийин анын эрежелери элдин арасына абдан бат жана терең тараган, себеби козгогон ойлору карапайым калкка жакын эле. Маселен, адамдын сулуулугу анын кийиминде эмес, ички рух дүйнөсүндө дейт, өкүмдар калк менен эсептешип бийлик жүргүзбөсө, анын арты жаман болорун эскертет ("кумурскалар чындал киришсе, ажаан арстандын терисин жеп тынат"). Чыгармада юмор да, трагедия да, лирика да, дидактика да – баары аралашып келет, ошонун баарынын борборунда адеп-ыймандуу, таза инсан, таалим-тарбия адамдын сезим-рухунун пакизалыгы, аруулугу турат.

Чыгарманын "Падышалардын турмушу тууралуу" бөлүмү өкүмдарларга арналганы менен, карапайым калкка да бийлик төбөлдөрүнүн азап-алдоосунан, катуу ченгелинен кантип кутулуу керектигин көрсөтөт. Ал башкаруучулар жана башкарылуучулар үчүн өзүнчө бир окуу китеби, жырым (кодекс) сыйктуу жазылгансыйт. Не бир хандар менен бектердин, өкүмдарлар менен вазирлердин каарын, ырайымсыздыгын, адилетсиздигин, акылсыздыгын ачып берет, ошолордун кесепетинен калкка канча жабыр келгенин көрсөтөт. Харун-ар-Рашид жана Искендер (Александр Македонский) сыйктуу адилеттүү, айкөл башкаруучулар да болгонун масалдатып айтып берет.

ПАДЫШАЛАРДЫН ТУРМУШУ ТУУРАЛУУ

(“Гүлстан” китебинен айрым үзүндүлөр)

1-масал

Эски убакта бир падыша туткунду өлүм жазасына буюрган экен деп уккам. Айласы түгөнгөн бактысыз туткун падышаны сөгөт.

Ким гана татып жатса өлүм суусун, өлүм даамын,
Жүрөгүнө сыр сактабай, ачат дешет эмеспи баарын.
Таппасаң коркунуч түшүп качар жагын,
Эркисизден бек кармайсың камчы сабын.

Адамга келсе амалы түгөнгөндүк,
Аргасыз заар тилин тыялбайт түк.
Мышыкка жол калбаса жан сакташ카,
Кол салат кабанаакка, кантмек башка.

Падыша жан-жөкөрлөрүнөн: "Туткун эмне деп жатат?" – деп сурайт. Бир боорукер вазир ага жооп берет:

– О өкүмдар, бу туткун "эгерде ким өз каарын өзү бийлеп баса алса, ал айыптууну да кечире алат деп жатат", – дейт.

Падыша туткунга ырайым кылып, анын өмүрүн сыйга калтырат. Бирок алиги вазирдин душманы – башка бир вазир минтип айтат:

– Биздин мансаптагы адамдарга падышанын алдында жалаң чындыкты гана сүйлөөгө уруксат кылынат. Чындыгында, айыпкер падышаны сөгүп, аябай каргапшилебедиби?

Падыша бул сөздөрдү угуп, кабагын чытыды да, минтип айтты:

– Тигил вазир айткан жалган экен, ишенсен, мага ошол жалган сен айткан чындыктан ашыкча жагып калды. Анын жалган сөзү жакшылыкка багытталган тура, а сен өз жалганың менен бирөөнү айыпка жыгып жатасың.

Акылмандар айтышат:

– Жакшылык максатты көздөгөн жалган жамандыкка тарткан чындыктан артык.

Падыша ишин чечет, кенешчисин чакырып

акыл сала,

Чыныгы коркунучтуу шумпай ошо, эгерде болсо анын

дили кара...

Фаридундун ак сарайынын рабат дарбазасына минтип жазып коюлган экен:

Бул дүйнө калбайт дейсиң кимден, кайдан,
Теңирге жүрөк менен, тууган, байлан!

Адамдар, бул жалганды чындык көрбө,
Жеткирет ақырында башты көргө!

Алтын так керек эмес, болсун де ыйман таза:
Бойро да жайлуу орун – жетсе каза!

2-масал

Мен бир ханзаада туурасында мындайча уккам. Ал кыдыйып өтө кичинекей да, өнү да серт экен, а башка бир туугандары болсо узун бойлуу да, сулуу да болушат.

Ханзааданын атасы бир күнү жийиркенич менен да, жек көрүү менен да аны тиктеп коёт. Сергек өспүрүм муну байкай кооп, минтип айтат:

– О атаке, узун бойлуу акмактан көрө, кыска бойлуу ақылман артык эмеспи. Узун бойлуу жана сымбаттуулардын баары эле элдин урматтоосуна татыктуу эмес, кичинекей кой адал малга жатат, а пил күчтүү жана зонкайгон болсо да баары бир ал – арам, тарп.

Атасы каткырып күлдү, мамлекеттин мыкты адамдары пакене өспүрүмдүн сөзүн кубаттап кетишити, бирок агалары өлөрчө ыза болуп калышты.

Адам өзү сөз айтпаса элди беттеп,
Асылдыгын, акмактыгын кимдер билмек?
Бүт таргылды таар го деп көрбөгүн жек,
Сак бол, досум, жолборс болуп жүрбөсүн, тек!

Дал ушул учурда алиги падышага каршы каардуу душман кол салып кирген деп уккамын. Эки тараптын колу бири-бирине жакындашып келгенде, алиги кодо бойлуу өспүрүм биринчи болуп салгылашууга кирген экен. Ошону менен бирге ал кыйкырык салат:

Кан жуусун, өлүм келсин – коюн ачпайм,
Кармашта кас душмандан кайра качпайм!
Кел катар, өмүр ойнун үйрөн менден,
А качсаң – аскерлерин калбайт сенден...

Ушуну айтып, душманга качырып кол салып, бир нече аскерин чапчаңдық менен сулатат. Анан атасына кайра келип, анын буту алдындағы жерди өбөт да, минтип айтат:

Санагансың, билип кой, мени алсыз деп,
Чоң курсактық – эрдик әмес, ал – ашық жүк.
Арық аттар байгеде алга умтулат,
Семиз уйдан биерде пайда жок тұқ!

Бирок душмандын колу сансыз көп экен, ал әми падышанын аскери саналуу гана болгон дешет. Бир убакта алар артка кача да башташат. Ошондо алиги өспүрүм аларга минтип каардуу кыйкырат:

Ээ, эркектер, кайтаргыла душман мизин,
Болбосо кийингиле аял кийимин!

Анын сөздөрү атчандардын жүрөгүнө кайрат чакырат, алар душманга жапырт чабуулга өтүшөт.

Ошондо падыша уулун бек күчктап, көздөрүнөн, мандаіынан өбөт: күн өткөн сайын ага жакшылап көңүл буруп, эң аяғында мурасчым деп жарыялайт.

Көрө албастыгы ташыган бир туугандары анын кесеси-не уу куюп коюшат. Айванда отурған карындашы муну бай-кап калып, терезесин тарс-турс жабат. Өспүрүм муну сезе куюп, колун тамактан тартып алат да, минтип айтат:

– Баатыр эрлер өлүп калса, коркоктор ордуларын бөлүп алса, бул – адилетсиздик.

Мыкый үкү үлгүсү бермек нени,
Болбосо эгер бүркүттүн эрдиктери?

Болуп өткөндөрдү атасына билдиришет. Ал ханзааданын бир туугандарын чакырып, аларды каарданып тилдейт. Анан ал тополоң басандап, бөлүнүп-жарылуулар тыйылсын үчүн, балдарына өз жеринин белгилүү аймактарын бөлүштүрүп берди, анткени мына мындај деп айтышат әмеспи:

Он дербиш бир килемченин үстүндө жатып
уктай алышат,
Ал әми эки ханга бир өлкө тар – батпай калышат.

3-масал

Угулмуштун ордосунда иштеген бир аскер башчысынын уулун көргөнүм бар. Ал өспүрүм ушунчалык даражада акылдуу да, ойчул да, адамдын ички сырын билгич да жана кичи пейил да экен, тим эле анын бардык артыкчылыктарын айтып берүү кыйын. Анан калса бала чагынан эле анын жүзүнөн улуулуктун белгилери байкалып туруучу экен.

Төбөсүнөн жанып турчу кырмызы –
Акылмандын, улуулуктун жылдызы...

Ал, албетте, Султанга да аябай жакчу, анткени анын кулк-мүнөзүнөн тарта, рухий дүйнөсүнүн жеткилендигине чейин айырмаланып турар эле. "Адамдын кубаттуулугу анын байлыгында эмес, анын каармандыгында, улуулугу көп жашагандыгында эмес, акылдуулугунда", – деп айтышат акылмандар.

Анын чөйрөсүндөгү адамдар аны көрө алышпай чыккынчы деп айыпташат, эсепсиз көп кылмыштарды ага жабышып, падыша жазага тартса деп кымындашат.

Ырас, мына чындыкты көр,
Кур аракет аягында болот бекер.
Досунң сага жүрөктөш болсо чындал,
Душманың эмне кылмак?

Падыша суроо берди:

– Бул адамдардын сага душмандыгынын себеби эмнеде?
Тигил жооп берет:

– Падышанын көлөкөсү менен мен баарына жеттим, бир гана көрө албастарга жакканым жок, алар менин жыргалдуу күндөрүм бүтмөйүнчө ыраазы болушпайт, ылайым падышанын бактысы узарсын!

Мен жанмын кастыгым жок, көрө албастар мени тоотпойт, Тоотпойт да, өздөрүнө кыжырлуу ыза топтойт.
Өл, көрө албас, башка жол жок, көрсөң ана,
Көрө албастык ызасынан кутуласың шондо гана!

Бактылууну кубанычынан айрысам дейт ичи тар, Өзү жетпей жакшылыкка, ичи күйүп, болуп зар.
Жарганаттын көзү көрбөйт, күпөкүндүз чак түштө,
Күн жаныбар айыптуубу табигаттык бул ишке?

Кандайдыр бир падыша түрк гуламы менен кемеге түшөт. Ал гулам эч качан деңизди көргөн эмес экен жана да деңиз кесели менен оорубаптыр. Кеме козголгондон эле ал калтаарып калат, баарына бүлүк салат, бакырып ыйлап, өкүрөт, жүргүнчүлөрдү жадатып бүтүрөт. Сооротууга канчалык аракеттенишсе да, тиги түк басылбайт. Ушундан улам хандын да маанайы төмөн түшөт, бирок эч ким эч нерсе кыла албайт.

Ошол кемеде бир акылман келаткан эле. Ал падышага кайрылат:

— Эгер сен уруксат берсан, мен тигини сооротуунун жолун табам, — дейт.

— Антсең абдан жакшы болмок, ал турсун өзүңө сообу да тиймек, — деп жооп берет падыша.

Акылман алиги өспүрүмдү сууга ыргыттырат. Тиги бир нече жолу башы менен чумкуп, тумчугуп калганда, суучулдар чачынан чапчып, кемеге сүйрөп чыгышат. Гулам өлөтала палубага чыгып, кайда жетелесе, ошол жакка макул болуп кете берет. Анан бурчка отурат да, кың этпей тынчып калат.

— Бул акылмандыгындын мааниси кайсы, — деп падыша таң кала сурады.

Бул өспүрүм өмүрүндө бир жолу да сууга чөгүп кетүү канчалык азаптуу экендигин баштан кечирген эмес, — жооп берди акылман, — ошон учун ал кемеде коркунучсуз отуруу канчалык баалуу экендигин сезбеген. Жакшылыктын баасын жамандыктарды баштан өткөргөн адам гана билет.



1. Сунуш кылынган тексттерден силерге кайсыл окуя өзгөчө жакты жана эмнеси менен?
2. Падыша кандай болууга тийиш? Эмне үчүн?
3. "Гүлстандагы" бир башкараруучунун өмүр үзүмүнөн бир эпизодду өз сөздөрүңөр менен аңгеме кылып жазгыла.
4. Элестетип көр: бир күнү эле сага бийлик тииди, эми падышасын, өлкөндин кандай башкараар элең?
5. Тексттен накыл сөздөрдү тапкыла, жаттагыла.



ЗАХИРИДДИН МУХАММАД БАБУР

(1483—1530)

Чыгыш элдеринин жана адабиятынын тарыхында Бабур мырза өзүнчө орду бар инсан. Ал — мамлекет башкаруучусу, коомдук ишмер жана аскердик ири жетекчи. Он эки жашынан тартып отуз беш жыл Фергана вилаятынан тартып, Самарканд, Ооганстан, Индияны башкарат.

Захириддин Мухаммад Бабур 1483-жылы Фергана өрөөнүндөгү шаарлардын бири Андижанда төрөлгөн. Анын атасы Умаршайх ата-теги Темур хан болуп, Фергана вилаятын башкарып турган. Апасы Жунускандын кызы Кутлуг Нигарханым болгон. Бабур мырза өтө жаш кезинен кат-сабатын ачат. Илим-билимге, маданияттын тарамдарына кызыгуу анда эрте башталат. Ал жазган казал, адабий көркөм чыгармалар менен илимий эмгектер анын өз мезгилиnde жетерлик билим алгандыгынан кабар берет. Экинчиден, анда тубаса талант болгон. Ошондон улам ал илим-билимге, чыгармачылык ишке эрте киришет. Муну менен бирге аскердик ишке да машыгат, бул ошол доордогу хан урпактарынын салты эле. Ал ат жалында чоңоюп, ууга чыгып, аң уулоого да кызыгат. Аскердик иште арстандай чапчаңдыгы учун да «Бабур» — «Арстан» деген ат алган. Булардын баары Бабурдун ар тараптуу инсан катары калыптанышын шарттайт.

Фергана байыртадан көпчүлүктүү кызыктырган берекелүү өрөөн болгон. Ушул өрөөндүн акими Умаршайх Андижандын батыш жагындагы жар башында жайгашкан Аксы чебинде жашаган. Жар көчүп кетип, Умаршайх каза болот. Анын артында үч уул, беш кыз қалат. Эркек балдарынын эң улуусу Бабур он эки жашында атасынын ордуна Фергана вилаятына бийликке келет. Самарканд акими Султан Ахмад

мырза, Ташкенттин акими Махмудхан чоң кол менен Ферганага каршы чабуулга көтөрүлөт. Жаш Бабурга аларга каршы туруп, атасынын тактысын сактап калууга туура келет, ага аталыктар да, энеси Нигарханым да жардамдашат, кол топтойт. Жаш Бабур биринчи жолу коргонуу согушун жетектеп, жеңишке жетишет. Ал чоң атасы Амир Темурдун кол астында болгон жердин баарын бириктирип, өкүм жүргүзүүнү эңсейт. Ушул ой менен 15 жашында Самаркандга жүрүш жасап, аны оңодай эле ээлеп алат. Бирок бул ийгилик көпкө узабайт. Биринчиден, Самарканد шаарынын ички абалы начар эле, экинчиден, өзү туулуп-өскөн шаары Андижан коркунучта калат. Бабур Самаркандда жүргөндө чыккынчы бектер шаардын бийлигин иниси Жахангир Мырзага өткөрүп беришет. Бабур Андижанга жол алат. Бул арада Самаркандды да Бабурдун аталаш тууганы Султан Али мырза ээлеп кетет.

Бабур кийин Андижанды да, Самаркандды да экинчи жолу колго киридет, бирок бул жеңиш да көпкө узабайт. Ал бул шаарлардан кол жууп, бүт бийлик Шайбанийханга өтөт.

Бабур аргасыз өз журтун таштап кетүүгө мажбур болот. Алгач Ооганстанды, кийин Индияны багынтып, ал жерлерде өз бийлигин орнотуп, тарыхта белгилүү болгон Бабур ийлер империясын негиздеген. Мамлекетте түрдүү дин өкүлдөрүнүн тең укуктуулугун камсыздап, жергиликтүү элдин сүймөнчүлүгүнө жетишкен. 1526-жылы душмандары тарабынан ууланып, араң тириүү калат. 1530-жылы 26-декабрда оорудан улам Аграда дүйнөдөн кайтат. Керәэзи боюнча сөөгү Кабул шаарына коюлган.

Азыркы учурда Андижанга барып калсаңар, шаарда Бабурдун атына коюлган эң көрүнүктүү жайлар бар: Багу Бабур, Бабур айкели, Бабурдун символдук күмбөзү, Бабур атындагы университет, борбордук китепканы жана башка.

Ал чет элде жашаса да өзүнүн эски өзбек жазуусун унуптай, чыгармаларын ошол тилде жазып келген. Эмгектеринен эң жогорку орунду автобиографиялык чыгармасы "Бабурнаама" ээлейт. Ал чыгарма өзбек классикалык адабиятында теңдешсиз эсептелет. «Бабурнаама» дүйнөнүн көптөгөн тилдерине котурулуп, жогору бааланган. Жанрдык жагынан Бабурдун поэзиясы Чыгыштын классикалык салты менен шай келишип, көп түрдүүлүгү менен айырмаланат.

РУБАИЛЕР

Ооматың келип алтын баш жетсе дөөлөткө,
Уу тырмак болуп элинди салба мээнетке.
Беш күндүк өмүр, кыйшаяр баштан ооматың,
Эчен жан өткөн күч менен элди жөөлөткөн.

* * *

Дөөлөтүң ашып, өссө да бийик мартабаң,
Ыпылас, жакшы сөз калбай ээрчийт артыңан.
Ыраазы болуп ким өткөн жарық дүйнөдөн,
Ар бир жан кетер жашоодон кумар таркабай...

* * *

Көрүнбөйт кыйры, мекеним калган алыста,
Оюн-зоок, шаттык туулган жерде калышкан.
Мен өзүм каалап, көктүккө салып кеткенмин,
Шылтоо да, жол жок кайрылып артка барышка!

* * *

Тар жолдо дайым эл жөлөк болот эмеспи,
АЗаптуу күндө элимден уктуум кеңешти.
Ачылды көнүл, а бирок калды түпкүрдө,
Арылбай менден кусанын тагы эң эски!

* * *

Ой-кырга сүйрөп жашоонун өктөм агымы
Калтырды менден үйүмдү, мал-жай, багымды.
Таажылуу башым кириптер болуп ар ишке,
Өксүтүп кайғы сындырды далай шагымды.

Бабурга Мекенин сагынуу канчалык оор, татаал болгон-
дугу жогорку саптарда даана чагылган. Туулган жердин топу-
рагы – ыйык, алтын, суусу – өмүргө мүрөк, абасы – жанга
жагым. Лирикалык каарман ысык жүрөгүн сууруп алып,
алаканына салып Ата журтуна чуркап кеткиси келет,
кыялышында бир нече жолу учуп барып, аз убакыт болсо да
романтикалуу дүйнөгө аралашат, қубанат, сүйүнөт, а бирок
реалдуу көрүнүшкө түшкөндө кайрадан мандайга жазылган
тагдырга баш ийип калганга өкүнөт, өксүйт, бошондойт.
Чындыгында эл-жерди сагынуу мотиви Бабурдун

лирикаларында өтө күчтүү чыкканы – анын өмүр таржымалы менен түздөн-түз байланыштуу.

Бабурдун рубаилеринде жан дүйнөсүндөгү сезим отун жандырган экинчи тема – Махабаттын улуулугун, асылзаадалыгын дүйнөгө жар салат. Бул темада да алыстагы сүйгөн адамды сагынуу мотиви башкы орунда турат. Ошентип, Бабурдун ички сезиминде негизги көркөм объектиге алынып, поэзиянын эң бир сыйкырдуу, кереметтүү, назик тилине салынган темалары бири-бирин толуктап, кошумчалап турат.

Лирикалык каарман ашыктык дартка чалдыгып, сары оору болуп, кайгыга батып, кат жазып, жообун күтүп калды. А бирок жооп кечиккен сайын ал тынчы кетип, өндөн азып, көңүлүк кайтып, түбөлүк күтүүнүн ээсине айланды. Сүйгөнүндөн он жооп күтүү кандай бакыт!

Кыялап учкан кыялдын сенсиң паанасы,
Көксөөсү канбас рухтун сенсиң каалоосу.
Көңүлүн күүлөп эргитип турган Бабурду
Жакыны сенсиң, жамалы жанганды даанасы.
Эй, гүлүм, сен деп, кош көзүм менин карыгып,
Жообунду күтүп, жолунду тосуп зарылдым.

Үрда жооптун келбей жатканына атайы басым жасалат. Лирикалык каарман сүйүктүүсүнөн тезирээк сезимди кабыл алуусун каалайт. Айла канча, кат жообу жоопсуз калган сайын ал не кыларын билбей дүйнөдөн безип кеткиси келет.

Үзүлүп капыс кетемби деймин өмүрдөн,
Жөнөткөн мага угалбай жообуң чыныгы.

Тартылыш көзгө элесиң өчкөн сүрөттөй,
Кусалык менен өзөндө жүрөм күн өтпөй.
Жакшы жооп угар күнүмдү тилеп кудайдан,
Түйшөлүп көңүл тынчыбай жарым мүнөткө.

Бабур үчүн бийлик менен байлык кымбат эмес, сүйгөнүнөн жакшылыктын кабарын угуу өмүрүндөгү эң улуу нерсе.

Катымды көрүп, түшүнүп менин алымды,
Гүлдөтсөң боло саргая түшкөн багымды.
Таяныч болуп алтын тоо мейли тиресин,
Өксүкмүн дәле жетишпей турса бир өзүн.

Туу тутуп келем, кара көз, сенин атыңы,
Түгөнсүн мейли, жашоомун таттуу татымы.
Кол сунуп жетпей, көз жумса Бабур кокустан,
Жүрөктө кетер ысымың бирге кыйылып.

Калгандай чөлдө суусадым жайдын күнүндө,
Дидарың башка суусундук болор булакпры.
Түпөйүл кылып кыйноого салган тухтун,
Чаңкоосу канбас көксөөсү сенсин туруктуу.

Жүзүндү чайса Ай менен Күндүн жарыгы,
Алардан чындал кызгандым, сулуу, тарыдым.
Жылаажын үнүң жаңыртып тынбай айланы,
Тымызын ырдап тургандай сен деп бары бу.

Гүл болсоң эгер мен булбул, гүлгө жарчымын,
Сен шоола болсоң күн тийген тоонун артымын.
Алдыңа тике барабай жүргөн ийменип,
Көпчүлүк элге шах болсом, сага жалчымын.

Кол-бутум байлап кактаган күчтүү кош оттон,
Ырайым кылып азаттык берип бошотсоң.
Кул болуп сага кызматың кылып өтөйүн,
Отуңду жагып, чыгарып күлүң очоктон.

Акындын назик, асыл жүрөгүндө чоң сүйүү жатпаса
мындай ыр саптарын жаратуусу дегеле мүмкүн эмес эле!
Лирикалык каарман сүйүктүүсүнө жетүү үчүн ички
дүйнөсүнүн эң татаал, эң кыйын жолун тандап алат –
канчалык азапка батып, айыкпас дартка кабылса да
сабырдуулук менен күтө берүү. Анын күтүүсү – үзүлбөс үмүтү
ак тилек. Анын ыр саптарынын таасирдүүлүгү, реалдуулугу
ушунусу менен шартталат.

Сүйүнүн күчү жүрөгүн жара тилгенде,
Шахтын да калбайт дарманы жыргап күлгөнгө,
Көз ирмем сайын жаралып жаңы ишеним,
Махабат дарты азаптуу болот билгенге.

Тырмагын малып жүрөктүү кайги тытканын,
Сезбедин шахым, сыйзаган үнүм укпадың.

Сары оору болуп жүргөндө тосуп алдыман,
Жаңырган айдай жайдары басып чыкпадың.

Акын өзү таажылуу шах болсо да, шагы сынып, тескерисинче, кызыл гүлүнүн алдынан баатыр жалтанып, мартабалуу шах атап турганына кубанат. Ал кыздын алдына жүрөгүн тартуу кылып гана койбостон, андан чоң жардам сурайт. Кыздын көңүлү, мээрими – аны үмүттүү қылат:

Байланып башым азаптуу ышкы күчүнө,
Акылда калган мендик деп сени түшүнөм.
Төп келбей калса көңүлдүн салган толгоосу,
Шектенип кээде чочуймун көргөн түшүмөн.

Көңүлүм туйлап секирген ойноок улактай,
Карегим тунду жамалың издең булактай.
Күкүктөй мени муңкантпай үндөп алсаңчы,
Көзүмдүн курчун кетирип, жашым кулатпай.

Махабаттын кудуреттүү күчүнүн алдына тизе бүгүп, падыша ыйлап жатат, анын ички дүйнөсүнүн тазалыгы, абишири, мээрими апачык көрүнүп турат. Болбосо падыша кылыч, найзаны колдонуп, зордук-зомбулук менен өз максатын орундалса ким кой дей алат?! Лирикалык каармандын жан дүйнөсү ага жол бербейт, тескерисинче, мындей дайт:

Ордунан чыкса оюмда жүргөн тилегим,
Жакуттан кымбат мойнуңа белек илемин.

Демек, акындын сүйүүсү – ай, күн, жыл менен теңелбейт, оргуштаган сезими тереңден орун алып түбөлүктүү. Мамлекеттик ишмер, согуш менен алектенген Бабур лирикалык акынга айланып ар бир адамга жакын сезимди ушунчалык таасын, элестүү, образдуу чагылдырганына таң калбай коё албайсың! Бабурдун рубайлеринде сезимдин күчү сезилип, махабат темасынын көп кырдуулугу ар тараптан сүрөттөлгөн. Акын махабатты курулай абстракттуу саптар менен көкөлөтпөйт, тескерисинче, алар адам башынан кечирчү турмуштук-философиялык ой толгоолор менен бекемделип жандуу берилет.



1. Бабурдун өмүр баяны жана чыгармачылык жолу боюнча әмнелерди билесиңер?
2. Ақын өзүнүн рубайларинде әмне жөнүндө айтып жатат?
3. Ақындын «Бабурнаамасын» таап класста окуп көргүлө.
4. Рубайларден жаттап айтып бергиле.
5. Мекен тууралуу ырлардан тандап, жаттап келгиле.

РУБАИ ЖӨНҮНДӨ ТУШУНУК

Рубай араб тилинен алынган сөз болуп, төрттүк (куплет) деген маанини билдирет. Рубай – төрт гана саптан турган, көбүнчө а-а-б-а, а-а-а-а формасында уйкашкан лирикалык ыр. Арабча аталышына карабай, алгач фарс адабиятында пайда болуп, кийин араб жана түрккий адабияттарга өткөн.

Рубай үчүн жалпылаштырылған философиялык ойдун болушу, аruz ыргагындағы ахрам жана ахраб тармактарында жазылыши зарыл. Чыгыш элдеринин классикалык поэзиясында abdan кеңири тараган Рудакий, Омар Хайям, Жамий, Навай жана башка ақындардын лирикасынын көпчүлүгүн рубайлар түзөт.

Рубайлар терең философиялык, адеп-ахлактык пикирди, ақындын турмуштук тажрыйбаларын қыска формада, көркөм, терең жана жаркын чагылдырган ыр түрүндөгү чыгарма болуп саналат.

Чыгыш поэзиясын изилдөөчүлөр рубайнин төрт элементтен туарын белгилеп жүрүшөт. Тактап айтканда рубайнин төрт сабынын тең өзүнчө аталышы, аткарған мильтети болот. Бириńчи сап тезис деп аталат, автор рубаисинде айта турган пикирди ортого таштайт, б.а. чыгармасынын темасын белгилеп алат. Экинчи антитезис деп аталған сапта болсо, бириńчи сапка карама-каршы пикир айтылат. Учүнчү моддан рубай деген сапты ақын төртүнчү сапта айтуучу жыйынтығы үчүн көпүрө катары колдонот, төртүнчү сап синтез деп аталат, мында бардык саптардан негизги идея чагылдырылат. Рубай өтө қыска болгону менен, анда терең ой берилет. Бул жанр азыркы түрк элдеринин поэзиясында, анын ичинде кыргыз адабиятында да бар.

Азыркы заман өзбек адабиятында да рубай жазуу салты кездешет. Маселен, Максуд Шайхзаада, Абдулла Ариповдордун эң жакшы рубайлери бар.

РАСУЛ ГАМЗАТОВ (1923–2003)



Кавказда авар деген улут бар. Ошол улутту дүйнөгө тааныткан Расул белгилүү ырчы-акындын ўй-булөсүндө жарык дүйнөгө келип, атасы Гамзат Цадаса элине гана эмес, ошол кездеги бүткүл союз деген өлкөгө барктуу, арабча да билген киши болгон. Тоолуу айылда эр жетип, окуу издең Москвага келип, Адабият институтуна кирет. Ал өмүр бою жазуу менен алектенген. Чыгармалары чет тилдерге каторулду. Сыйурматтын баарын алды. "Бийиктеги жылдыздар" ыр китеби өзгөчө мыкты поэтикалык чыгарма катары бааланган.

Авар акыны Расул Гамзатов жөнүндө калемдеши Чыңгыз Айтматов: "Акындар азыр аз эмес, көп, андан да аларды акын деп аваз кылгандар көп. Ал эми Расул Гамзатов сыйктуулар болсо бу турмушка мээр чөптөй чанда эле бир жаралып, сейрек чыгат. Гамзатовдун бактысы да, баркы да ушунда, бир окшосо ал өзүнө гана окшойт, болбосо анын өзүнө үндөш, өзүнө тендеш өнөгү жок. Ал кептери улуттук наар-насип менен оозанган, ошонун өзүнөн бүткөн акын, ошондо да көп өлкөгө аты угулуп, окурмандарга төтөн таанымал акын. Аны эч ким менен чаташтыра албайсын, месел кептүү, өкмөт сөздүү акындын поэзиясы "а" деген алгачкы арибинен, бириңчи ыр сабынан эле өзгөчөлөнүп, аттын кашкасындай болуп айырмаланып турат. Таң баарында Чолпон жылдыз кандай балбылдаса, акындар ааламында анын ысмы да ошондой балбылдап, тунук нурга чайканып, жаркырап турат. Дегиси – көп жактуу жoomарт таланттан, дүйнөнү ачык көңүл, айкөл пейил менен карап көргөн шыбагадан табият Гамзатовго калганда дегеле аянган эмес экен", – деп жазат.



МЕНИН ДАГСТАНЫМ

Мен дүйнөнүн көп эле жерин араладым. Ошол алыс сапардан кайтканда, жүрөгүм элеп-желеп болуп, тууган айылым Цадага шашам...

Цада!.. Жетимиш жылуу очок. Бийик тоолордун чаңкай-ган асманына жүлүндөй көтөрүлгөн жетимиш түтүн. Караптын тарткан тоолор. Аппак саклялар. Айылдын алдында жапжашыл жайык талаа, артында зоокалар. Тегиз чатырдын үстүнө чыгып алып, той өтүп жаткан короону карап отурушкан балдарга окшоп, айылдын үстү жагында тизилген аскалар сүрдүү маңкаят... Жан биргем Цада! Мына, мен сага... чоң дүйнөдөн келдим. Мен бул дүйнөнү кыдырып чыктым, не бир таң каларлык шумдуктарды көрдүм. Кайсынысын караарым билбей, ажайып кооздук менен бетме-бет турган учурларым болду... Бирок ошол тири укмуш кооздуктарды карап туруп, мен дилимде эртең мындан асем, мындан да адеми-асылзат нерселерди көрөрүмө ишенгем... Бул дүйнө чексиз тура...

...А неге азыр мына бул аскалардын аягын жазданып жаткан жетимиш түтүн айылымды көргөндө, алтымыш эки тамырым болкулдап, жүрөк көөдөнгө батпай алып учуп, көздөрүм туманданып, башым айлана түшүп отурат.

Кантип эле дагстандык ушул чөйчөктөй айыл Венециядан, Каирден же Калькуттадан асемдүү болуп кетсин? Бир аяк жолдо отун көтөрүп келаткан авар келин кантип эле скандинавиялык шыңга бойлуу ак саргыл перизаттан сулуу болсун?

Цада! Чарчаган буттарымды таңкы муздак шүүдүрүмдөр жууп, мен сенин талаанды басып баратам. Тиш какшаткан тоо булагынан да өтүп барып, башатка жүзүмдү чайыйм... Сен менин башатымсың, Цада!..

Атам... Аны билгендердин ар бири атамды өзүнчө элестетсе керек.

Албетте, ал жер айдаган, чөп чаап, арабага салган, атты сылап-сыйпап багып, табы менен минген. Бирок менин көз алдымы анын колуна китеп алып олтурганы гана элестейт. Ал китеptи ар убак мына азыр учуп кетчу чымчыктай аяр кармаар эле. Атам окуп олтурганды, апам бутунун учу менен басып, сөөмөйүн эринине такай, бизге шыбырачу:



— Тынч, атаңар иштеп атат.

Жазуучунун китеп окушу — анын иштеп атышы экенин ал туура түшүнгөн.

Ал өзү атама баш багып, бирдеме керекпи, сыйысы түгөнгөн жокпу, ошону сурагандан айбыгып турчу. Апам атамдын сыйысы түгөнсө куюп, толтуруп, дамамат көз салып турар эле.

Эгер атамдын өмүрүндө кайғылуу эки нерсе болгон болсо, ошонун бириң китеп алып келген. Китеп дегенимде өзү окуган китеңтер бар, өзү жазган китеңтер бар.

Кишилер ага эмне гана сурап келишпесин жок деп айткан күнү болгон эмес. "Бар" турса "жок" деп айтууну ал барып турган катуу күнөө, мындан өткөн калп жок деп эсептечү. Жакшы көргөн китебин сурап келгенде, айрыкча жаман абалда калар эле. Берерин берип, китеп бөтөн колдо турганда да, ал китеңтен көңүлүндө ажырай албай, апкелем деген мөөнөтүндө апкелбей калса, чыдабай: "Бая өгүнчөрөөк ээрчитип кеттиңиз эле, досумду аябай сагындым. Кайра үйгө келем деген ою барбы?" — деп, кат жазып жиберчү.

Атам жети қыздын ортосундагы жалгыз бала болгон. Баары кичинекейинде жетим калышып, атама кичинесинде эле айылдан сыртка кетүүгө туура келген. Жетимдерге каралашкан туугандарыбыз "чоң айылдын таалим-тарбиясы да чоң" — деп, Гамзатты башка айылга медресеге жөнөткөн. Ошондон кийин бир көзүндө талканы бар куржунун салып алып, атамдын қыдырбаган айылы калган жок. Кайра айылга байып кайткан десе болот. Байыганы ошол — жер қыдырып, көзү ачылып, билимдүү болуп келген. Ошондо айыл аксакалдары: "Эми талантың менен билиминди бир арабага чексенेң далайга кетесин", — дешкен.

Атам жаңылган жок. Атамдын ысмы белгилүү болуп чыкты. Ырларынын далай саптары макалга айланып кетти.

Атам көп жазган. Чондор үчүн да, балдар үчүн да, дүйнөгө көз жарып келгендерге да, дүйнөдөн көз жуумп кеткендерге да арнап ырлар жазган. Анын жазган ырлары, поэмалары, пьесалары, тамсилдери, жомоктору бар. Жазганда шашпай, мончоктой тизип, тегиз жазар эле. Тили да ошондой болчу. Өзүнүн табияты да ошондой эле. Жаш кезинде Гамзаттын колунун сулуулугуна карап, ага чечим, элге кайрылуу өндүү маанилүү кагаздарды көчүртүшүп

жаздырышкан. Ал арабча да, латынча да, орусча да ариптер менен, солдон онду карай да, ондон солду карай да жаза берчү. Түркүн алфавиттерди өздөштүрүү тамаша эмес болчу. Ырды болсо бардыгын дээрлик аварча, эне тилинде, жазчу.

...Ал тамгаларды жаман урунуп, кебетесин бузуп жазгандарды сынданаган. Дегинкисинде атам бир да алфавит жөнүндө жаман пикирде болгон эмес. Алфавиттин биринен-бирин өйдө койгондорду ал жек көргөн.

Атам орусча билчү эмес. Чеховду, Толстойду, Ромен Ролланды ал ошол эле араб тилинде окуду. Тоолуктар ал кезде булардын бирөөнөн да кабары жок эле. Башка жазуучуларга караганда атама Чехов айрыкча жакчу, өзгөчө анын "Хамелеон" аттуу аңгемесин кайра-кайра окуй берчү.

Деги, араб тили бизде кецири тараган. Кээ бири Дагстандын өзүнүн жазмасы жоктуктан арабча жазса, кай бирлери бул тил өзүнүн Дагстан тилдеринен байыраактай, кооз көрүнгөнү үчүн жазган. Бардык иш қагаздары менен документтер араб тилинде жазылган. Мұрзө таштагы жазуулар – бүт эле арабча тамгалар. Атам аларды шыр эле окуп, маанисин айтып берчү.

Кийинчөрәэк араб тилин буржуазиялык саркынды катары жарыялаган жылдар болду. Арабча жазып, окушкан адамдар да, арабча китечтер да запкы тартты. Дагстандык агартуучулар Алибек Тахо-Годи менен Желал Коркмасов нечен түйшүк тартып жүрүп чогулткан бүтүндөй китецканалар жоголуп кетти. Желал Сарбонндо окуган, Анатоль Франстын досу, он эки тил билген адам болгон. Курад-жарак, ат, уй, кийинчөрәэк бир ууч ун, момпосуй берип жатып, ал тоолук айылдардан эски китечтерди чогулткан. Ошолордун баары, ага кошулуп далай кол жазмалар жок болду. Орду толбос оор жоготуу!

"Арабдар Дагстанга басып киргени ырас, – деп айткан атам, – бирок буга араб жазуусу да, араб китечтери да күнөөлүү эмес".

Дагстандын азаптуу китеби! Түркүн-түрдүү тамгалар менен түркүн тилде жазышты сени. Жазышты, себеп дегенде жазбай коё алышпады, пайда көздөп, акы көздөп жазышкан жок, дили буйруп өздөрү жазышты.

Кийинчөрәэк «Кызыл тоолор» газетасы пайда болду. Атамдын ырлары биринчи ирет ушул газетада жарык көрдү.

Ал бир топ жылдар бою газета менен тыгыз байланышмак гана тургай, анын секретары да болуп иштеген. Мен ошо кезде газета ырларды ушунчалык тез чыгарарына таң калар элем. Кечээ эле менин көз алдымда атам жазган ырлар бүгүн газетабызга жарыяланып чыга келчү. Кийин ырлары топтолуп, китепке кирди. Көлөмдүү төрт том атамдын бүткүл өмүрүн, бүткүл эмгегин камтыды.

Ал өзү да кабинетинде, китептеринин, карандаштарынын, жазылган жана али жазыла элек актай кагаздарынын жанында каза болду. Айла канча. Жазылбай калган барактар эми жазылат. Дагстан көптүү үйрөнүп, окуп, жазып жатпайбы.

Дагстан жөнүндө дагы повесть жазылат. Ал түбөлүк жазылып бүтпөйт. Эгер ошол өлбөс, алтын китептин ичинен эң куру дегенде мен жазган бир баракка орун тийсе – анда менин бактым чоң. Өз ырымды сага сунам, Дагстаным, кабыл ал!

Не тапсам адамдардан – анын баарын
Өзүңө тартуу кылам Дагстаным.
Чокуңа кадагым бар ордендерим,
Сен алсаң – ошол менин тагынганым.

Күү сендик, ырым сендик дилде жаткан,
Бир гана ыраазы элем мага жapsан;
Кементай – токоюнду, анан дагы
Ак мөңгү – бапагынды сыйга тартсан.

Мына бүттүк. Эми коштошолу, кыйбас жаш досторум!
Эл айткандай, кудай жолуктурса дагы жолугарбыз. Васалам,
вакалам же үйүңө кут консун, окурманым, сөз бүттү!



1. Расул Гамзатовдун өмүрү, чыгармачылык жолунан эмнени баамдадыңар?
2. Акындын "Менин Дагстаным" деген китебин окуп чыккыла. Ага калемдеши жана замандашы Чынгыз Айтматов кандай баа берген экен? Мындай баалар ага көп берилген, андай пикирлер эсиңерде барбы?



АНТОН ПАВЛОВИЧ ЧЕХОВ (1860–1904)

Антон Павлович Чехов – дүйнөлүк адабиятта өз орду бар жазуучу жана драматург. Ал биринчи кезекте қыска аңгемелердин чебери катары даңазалуу.

Кичинекей Антоша Россиянын четиндеги Таганрог шаарында туулуп, алты балалуу үй-бүлөдө өскөн. Эндээрте, кичинесинен атасынын дүкөнчөсүндө соода ишине жардамдашуу менен эл турмушуна аралашып, жамандык-жакшылыктын даамын эрте татып, кыйынчылыктарга бышат. Дүкөнгө кирип-чыккан адамдардын мүнөз-кыялышын үйрөнүп, алардын тагдырлары менен тереңден таанышып чоңоёт. Дал ушул мезгилде жазуучулук көрөгөчтүгү, айланачөйрөнү, дүйнөнү тааный билиши калыптанат. Кийин гимназияда окуйт, Москва университетинин медициналык факультетин аяктайт, учук оорулуу экенине карабай, өмүргө кооптуу алыс сапарга аттанып чыгып, Сахалинге барып, сүргүндө жүргөндөрдү дарылайт.

А. П. Чехов аңгемелеринде, повесттеринде, пьесаларында Россиядагы өткөн кылымдын акырындагы ачуу чындыкты, адамдардын жашоо-шартынын оор абалын, таптык жиктелүүлөрдү, ыймандык кыйроолорду сөөккө жеткире қыска, таамай көрсөткөн. Карапылдыкты, укуксуздукту жектеп, адамгерчиликти асманга чыгара көкөлөтүп жактап чыккан. Көптөгөн чыгармаларында сатирадык, юмордук ыкмаларды көңири пайдалануу менен, помешиктердин наадандыгын, зулумдугун, ач көздүгүн, адамдын тунук сезимдерин кордогон айбандыгын ашкерелеген.

ХАМЕЛЕОН

Базар аянын аралап, үстүнө жаңы шинель кийип, колуна түйүнчөк кармаган полициялык көзөмөлдөөчү Очумелов келе жатат. Анын соңунда каалгый басып, конфискация кылып алынган крыжовник жемиши жык толгон себетти көтөрүп, куйкул сары кичи полицей жүрөт. Айлана тыптынч... Аянтта бир да жан жок... Дүкөн жана кабактардын ачык эшиктери ач бөрүнүн оозуна окшоп күдайдын жарық дүйнөсүнө кандайдыр кайгылуу түрдө карайт: булардын жанында турган кайырчы да жок.

— Сен кабат экенсин го, шүмшүк! — деген сөз угулду Очумеловго. — Балдар, кармагыла муну! Биздин заманда кабышып отурууга болбайт! Карма! А...а!

Иттин каңкылдаганы угулду. Очумелов капитал жагына карай салса, көпөс Пичугиндин отун кампасынан уч буту менен сороктоп, улам артына карап, бир ит качып келатыптыр. Чыт көйнөк кийип, желеткесинин топчуларын чыгарып салган киши анын соңунан кууп алыптыр. Кууп келаткан киши илгери умтула, жерге боюн таштап, көмкөрөсүнөн жата калып, иттин арткы шыйрагынан кармады. Иттин каңкылдаганы жана "коё бербе" деген кыйкырык кайрадан дагы чыкты. Дүкөндөрдөн уйкулуу өндөр сороё чыга келип, отун кампасынын жанында калк жерден чыга калган сыйктуу бат эле топтоло түштү.

— Тартип бузулду окшойт, таксыр! — деди кичи полицей.

Очумелов солго бурулуп, жыйылган топту карай жөнөдү.

Кампанын дарбазасынын так түбүндө жогоруда айтылган желеткечен киши оң колун өйдө көтөрүп, чогулган элге канга боёлгон сөөмөйүн көрсөтүп турганын байкады. Анын чала мас өңүндө: "Мен сенден бир нерсе алам, куруган куйту!" — деген сөз жазылып тургансыйт. Ал киши зергер-уста Хрюкин экенин Очумелов тааный койду. Топтун так ортосунда алдыңкы эки бутун талтайтып, бүткөн бою калтырап, азыркы чатактын айыпкери — тумшугу чуштугуй, жонунда сарғыч темгили бар ак күчүк турат. Анын жаш мөлтүрөгөн көзүнөн аябай коркуп, кайтыга баткандыктын белгиси байкалат.

— Бул қандай окуя? — деп сурады Очумелов, топту жиреп кирип. — Мунуңар әмнө? Сөөмөйүң әмнө болду сенин?.. Ким кыйкырды?

— Мен эч кимге тийбестен жөн эле келаткам, таксыр... — деп Хрюкин өз колуна жөтөлө сөз баштады. — Митрий Митрич экөөбүз отун жөнүндө келгенбиз... Аナン мына бул шүмшүк өзүнөн-өзү келип сөөмөйүмдү тиштеп алды. Сиз мени кечирип коюңуз, мен иштеги кишимин... Ишим эң эле майда. Мага эми акча төлөшсүн, анын себеби бул сөөмөйүм мындан ары, балким, бир жумага ишке жарабай калар... Мындай айбанаттан азап чек деп мыйзамда да айтылган эмес, таксыр... Көрүнгөндүн баарын эле тиштей берсе, жарык дүйнөдө жашабай эле койгонум артык.

— Гм!.. Дурус... — деди Очумелов сурданып, жөтөлө жана кашты серпе сүйлөп. — Дурус... кимдин ити бул? Мен муну жөн койбойм! Итти ээн коё бергенди көрсөтөм сilerge! Токтомго баш ийгиси келбеген ушундай төрөлөргө көнүл бурап убакыт жетти! Мындай митаамга салык салар замат ит жана ушуга окшогон тентип жүргөн айбандын әмнө экенин мен ага түшүндүрөм? Акесин таанытам ага!.. Елдырин! — деди Очумелов, жанындагы кичи полицейге карап. — Бул кимдин ити экенин аныктап бил да, токтом жаз! А иттин өзүн өлтүрүш керек. Тезинен жок кыл! Балким, кутурган ит чыгар... Бул кимдин ити деп жатам мен!

— Генерал Жигаловдун ити болсо керек эле! — деди топ ичинен кимдир бирөө.

— Генерал Жигаловдукубу? Гм!.. Елдырин, менин пальтомду чеччи... Күндүн ысыгын кара! Жаан жаайт окшойт... Мен мында бир гана нерсеге түшүнбөй турам: Сени кантип кипты ал? — деди Очумелов Хрюкинге карап. — Сөөмөйгө күчүк кантип жетет? Бул кичине, сен лөкүйгөн чоң экенсиң. Колунду, балким, мыкка сайып алып, аナン бирөөдөн акча согоюн деп ақылга киргениң го. Сенин... Кандай киши экениң белгилүү эмеспи? Силердей шайтандарды билем мен!

— Тамаша кылыш үчүн бул иттин мурдуна тамеки тыккандыр, таксыр, аナン бул аkmak эмес да, колун каап алгандыр... Өзү терс аяк киши, таксыр!

— Калп айтасың, кыйшык ооз! — деди Хрюкин. — Көрбөгөн соң демек калп сөздүн кереги эмне? Биздин ушул турган урматтуу таксыр акылдуу төрө, ким калп айтса да, ким чын сүйлөсө да түшүнөт, кудай акы... Ал эми меники калп болсо мировой текшере берсин. Анын мыйзамында ачык айтылган... Азыр бардык эл бирдей. Эгер билгиндер келсе, менин өз иним да жандармда иштейт.

— Көп сөзүндү кой!

— Жок, генералдыкы эмес бул, — деди кичи полицей, терең ойлонгон түрдө. — Генералда мындай ит жок. Аныкы көбүнчө машке иттер...

— Сен муун даана билесинбى?

— Даана билем, таксыр...

— Мен өзүм да билем... Генералдын иттери кымбат баалуу асыл тукумдан, а бул эмне ит экенин шайтан билеби? Жүнү да начар, кейпи да жаман... Өлчөсү курусун, мындай итти эмне багат? Акылыңар кайда силердин? Эгер мындай ит Петербургда же Москвада көрүнө калса эмне болорун билесиңерби? Анда мыйзам-занга карап отурбастан, ошол замат дымын чыгарбай салат! Хрюкин, сен кыйноо көрүпсүң... Бул ишти эми жөн койбогун... Үйрөтүш керек!.. Убакыт жеткен.

— А балким, генералдыкы чыгар, — деди полицей, кайра ойлонуп. — Тумшугуна жазылган белгиси жок. Өгүнү ушундай итти анын короосунан көргөн элем.

— Генералдыкы болуу керек! — деди бирөө.

— Гм!.. Менин пальтомду кийгизип койчу, Елдырин тууган. Желге урунуп калдым окшойт. Чыйрыга баштадым... Сен бул күчүктү генералдыкына жеткирип, өздөрүнөн сурагын. Мен таап жибергенимди айт... Муну көчөгө чыгарбагыла дегин...

А балким, бул абдан кымбат күчүктүр, анан ар бир жолуккан чочко мурдуна тамеки тыга берсе, бат эле бузулбайбы? Ит — назик макулук. А сен, ақмак, колунду түшүр эми! Макоо, колундун эмнесин көрсөтөсүң! Айыптуу өзүң!..

— Генералдын ашмачысы келатат, ошондон сурайлы... Эй, Прохор! Бери келчи, жалгагыр! Мына бул итти көрчү... Силердикиби?

— Тапкан экенсин! Мындай ит өмүр бою болгон эмес!

— Узак убакка сурал олтуруштун кереги жок, — деди Очумелов. Тентип жүргөн ит бул! Көп сөздүн кереги эмне... Тентиген дедимби — тентиген... Өлсүн, кеп ушул.

— Бул биздин ит эмес, — деп Прохор сөзүн уланты. — Генералдын иинисиники, ал бая күнү гана келген. Биздин генерал тайған күтпөйт, а ииниси жакшы көрөт.

— Ырас эле анын ииниси келдиби? Владимир Ивановичпи, — деп Очумелов сурай баштады, элжиреген түрдө жылмайып күлүп.

— Мына, кудай жалгасын. Мен аны билген да эмесмин! Конокко келишкен го?

— Ооба...

— Кудая тобо... Агасын сагынган экен. А мен билген жокмун! Бул ит ошолордуку дечи? Жакшы болуптур... Эмесе, алып кеткин. Дурус ит көрүнөт... Шамдагай турбайбы... Мына мунун сөөмөйүн шап гана тиштеп алыштыр! Ха-ха... Кана, неге калтырайсың? Ррр-р... Ачууланып турат, шайтан... арам тентек...

Прохор итти чакыра, ээрчитип алышп, отун кампасынан алыштап кетти. Жыйылган топ Хрюкинди шылдыңдай баштады.

— Мен сага дагы көрсөтөм! — деп Очумелов аны катуу опузалап, анан шинелин кымтылады да, базар аянын аралап өз жолуна түштү.



полициялык көзөмөлдөөчү — падышалык Россияда тартипти байкоо үчүн коюлган өкмөттүк кызматкер

конфискация — бул жерде базарда сатуучулардан тартып алынган нерсе деген мааниде

крыжовник — барсылдак, тикендүү келген, бакта өсүүчү жемиш

кабак — ичимдик ичилүүчү жайлар мурда ушинтип аталган

генерал — жогорку аскердик наам, чин

мировой — майда иштерди текшерүүчү кызматкер

жандарм — полициялык чини бар киши



"Чехов... — Россиянын эң мыкты досторунун бири, ақылдуу, адилет, чынчыл досу, аны сүйгөн, ага бардык жактан жантаркан досу".

M. Горький

"Чехов – прозадагы Пушкин".

Л. Н. Толстой

"Чехов өз доорунун көркөм, тарыхый эстелигин тургузуп кетти".

К. Федин



1. Эмне үчүн аңгеме "Хамелеон" деп аталган? Эмнеликтен хамелеон деген кескелдирикке салыштырылып жатат? "Күчүктүн тополону" кандайча башталды?
2. Адамдардын сырткы кебете-кешпириң сүрөттөгөн жерлерди таап окутула жана ар бир кейипкердин тышкы кейпи менен ички дүйнөсүн салыштыргыла. Очумелов өз өңүн канча жолу, кандай себептен өзгөрттү? Хрюкиндін даттануусун жакшылап окутула жана анын кандай киши экендигин териширип көргүлө. Аңгемедеги жалпы әлдин ордун мұнездөгүлө.
3. Чыгарманы ролдоштуруп, класс-саңнага алып чыккыла. Анда ар бир қаармандын ички дүйнөсүнө қарап үн тандагыла. Аңгеме деген кандай жанр? Бул окуяларды сүрөттөөдө жазуучу эмнеликтен аңгеме жанрын тандап алды?
4. Сабак-диспутта талкуулануучу маселелер: Чеховдун учуру жана бүгүнкү күн; Хамелеондор жоголдубу? Кошоматчылык деген эмне? Кошоматчылык менен кантит күрөшүү керек?

МАЗМУНУ

Киришүү	3
-------------------	---

Элдик оозеки чыгармачылыктын казынасынан

«Кожожаш» эпосу	6
Миф жөнүндө түшүнүк	33
«Эр Табылды» эпосу	34
Эпос жөнүндө түшүнүк	65

Эл акындарынын чыгармаларынан

Молдо Кылыш	67
Токтогул Сатылганов	80
Барпы Алыкулов	88
Калык Акиев	92
Мемуардык чыгарма жөнүндө түшүнүк	105
Алымкул Усөнбаев.	106
Айтыш тууралуу түшүнүк	116

Кыргыз профессионал адабиятынан

Аалы Токомбаев	117
Түгөлбай Сыдыкбеков	135
Чыңгыз Айтматов	156
Алыкул Осмонов	187
Кеңеш Жусупов	196
Эссе жөнүнүк түшүнүк.	209
Төлөгөн Касымбеков	210

Дүйнөлүк классикалык адабияттын үлгүлөрүнөн

Саадий Шеразий	229
Захириддин Мухаммад Бабур	236
Рубай жөнүндө түшүнүк.	242
Расул Гамзатов	243
Антон Павлович Чехов	258

**Республикалык максаттуу китеп фондуунун
каражаттары эсебинен ижара учун басылды.**

O‘quv nashri

**BEKTURSUN ALIMOV,
ABDIKERIM MURATOV,
MAHBUBA TEMIROVA**

ADABIYOT

*Umumiy o‘rtalama maktabalarining
7-sinf o‘quvchilari uchun darslik*

(Qirg‘iz tilida)

U ch i n ch i n a sh r i

«Sharq» nashriyot-matbaa aksiyadorlik
kompaniyasi Bosh tahririyati
Toshkent — 2013

Редактору Г.Токтобаев
Басма редактору А.Бахрамов
Тех. редактору Р. Бабаханова
Көркөм редактору Т. Каноатов
Компьютерде даярдаган Л. Цой

Басууга уруксат берилди 26.06.2013. Форматы 60x90 $\frac{1}{16}$. Офсеттик басма.
«TimesKAZ» гарнитурасы. Кегли 12; 10. Шарттуу-басма табагы 15,0.
Эсептик-басма табагы 15,84. Нускасы 762. Келишим № 2986.

**«Sharq» басма-полиграфиялык акционердик компаниясы,
1000000, Ташкент, Буюк Туран көчөсү, 41.**

Ижарага берилген окуу китебинин абалын көрсөткөн жадыбал

№	Окуучунун аты, жөнү	Окуу жылы	Окуу китебинин алынган-дагы абалы	Класс жетекчиси-ниң колу	Окуу китебинин тапшырылгандағы абалы	Класс жетекчиси-ниң колу
1						
2						
3						
4						
5						

Окуу китеби ижарага берилип, окуу жылнынын аягында кайтарып алынганда жадыбал класс жетекчиси тарабынан төмөнкү критерийлердин негизинде толтурулат:

Жаңы	Окуу китебинин алгачкы жолу пайдаланууга берилгендерги абалы
Жакшы	Мукабасы бүтүн, окуу китебинин негизги бөлүгүнөн ажырабаган. Барактары бар, көчпөгөн, беттеринде жазуу-чийүүлөрү жок
Канааттандыралуу	Мукабасы эзилген, кыйла чийилип, четтери тытылган, окуу китебинин негизги бөлүгүнөн ажыраган абалы бар, пайдалануучу тарабынан канааттандыралуу ремонттолгон. Барактары кайра ремонттолгон, айрым беттерине чийилген.
Канааттандыралуу эмес	Мукабага чийилген, жыртылган, негизги бөлүгүнөн ажыраган же таптакыр жок, канааттандырарсыз ремонттолгон. Беттери жыртылган, барактары жетиштүү эмес, чийип, боёп ташталган. Окуу китебин калыбына келтирүүгө болбойт.